

7929

వ్యాసావళి



రచన :

గిడుగు వెంకటరామమూర్తి పంతులుగారు, బి. ఏ.



విశాఖాంధ్ర ప్రచురణాలయం
విజయవాడ

ప్రచురణ నెం. 279
ప్రథమ ముద్రణ 1993
రెండవ ముద్రణ
చైత్రం. 1880 .
(ఏప్రిల్ 1958)

వెల : 2.50

ప్రథమ ముద్రణకు సంపాదకీయ భూమిక

శ్రీ రామమూర్తిపంతులుగారు వ్యాః హారిక భాషను శస్త్రప్రతిష్ఠితము చేయడానికి సమారు పాతిక సంఃత్సరములనుంచి చేస్తున్న వాదములో ప్రధానముగా నాలుగు మర్గములు గోచరిస్తున్నవి.

భాషాతత్త్వ ప్రదర్శనపూర్వకముగా ప్రపంచములోని ఇతర భాషా వాఙ్మయముల చరిత్రముల నున్న వాటితో పోల్చి ఆంధ్రభాషా వాఙ్మయముల చరిత్రముల నున్న బోధించి తక్కిన భాషలవలెనే తెలుగుకూడా వానాటికి మారుతూ వచ్చినదనీ, అయితే కాలముల కివల తమనాడు శిష్టవ్యవహార సిద్ధమయిన భాషను కవ్యాలో ప్రయోగిస్తూ వచ్చినారనీ, నేటిరచయితలు కూడా ఈ శిష్టాచారమే పాటించి వ్యాః హారిక భాషలో గ్రంథములు వ్రాస్తే భాషాప్రయోజనము చక్కగా నెరవేరుతుందనీ, వ్యాః హారిక భాషాచేతివ్రాతకు సామరస్యము కుదిరి ఒకదాని కొకటి పోషకముగా వున్నప్పుడే వాఙ్మయములోని భాష సహజముగానూ, సరళముగానూ, సుబోధకముగానూ పరమ ప్రయోజనకారిగానూ ఉంటుందనీ నిరూపించడము ఒక మార్గము.

వ్యాః హారిక భాషను బహిష్కరించి గ్రాంథికాంధ్రమును దాని స్థానములో నెలకొల్పడానికి ప్రయత్నిస్తూ ఉన్నవారు ప్రాచీన తాళపత్ర గ్రంథములలో ఉన్న లోకీక భాషను ఎట్లు గ్రాంథికీకరణముచేసి కూటకరణ దోషమునకు పాల్పడి భాషకు అపారమయిన అనర్థము కలుగజేసినారో ఋజువుచేసి పూర్వులు వ్రాసిన పురాణ (వచన)ములూ, లక్షణగ్రంథములూ, వ్యాఖ్యానములూ, టీకలూ, వివిధ శాస్త్ర గ్రంథములూ, దేశచరిత్రములూ, జానపదవృత్తాంతములూ, వార్తాపత్రికలూ, శాసనములూ, కథలూ బడిపుస్తకములూ మొదలయిన అన్నివిధముల రచనలలోనూ వచనము వ్యాః హారిక భాషలోనే ఉన్నదని నిదర్శనపూర్వకముగా సిద్ధాంతీకరించి, ఏ భాషలోనయినా ఇచ్చి నిజమయిన వచనరచనా సంప్రదాయమని నిరూపించడము రెండోది.

'గ్రాంథికభాష' అని మన పండితులు వ్యవహరించేదాని స్వరూపము ఇదమిద్దమని నిర్ణయించడానికి వల్లపడదనీ, మన వ్యాకరణములు పరస్పర విరుద్ధములుగానూ, అసమగ్రములుగానూ ఉండడమువల్ల ఏది తప్పో ఏది ఒప్పుో నిర్ధారణచేయడము దుస్సరమనీ, ఒక పండితుడికి

గ్రామ్యమయిన ప్రయోగము ఇంకొకరి మతములో ఆగ్రామ్యమనీ, ఒక మహామహోపాధ్యాయుల గ్రంథాలలో ఇంకో మహామహోపాధ్యాయులవారికి వేనవేలు తప్పులు కానవస్తూ ఉన్నవనీ. గ్రాందిక భాషలో నిర్దుష్టముగా వ్రాసిన గ్రంథము మచ్చుకి ఒక్కటి అయినా లేదనీ, గ్రాందికభాష పండిత ప్రకాండులకయినా సాధ్యపడక ఇంత అవ్యవస్థముగా ఉన్నదనీ ప్రాచీనభాషలో శబ్దస్వరూపమూ శబ్దార్థమూ నిర్ణయించడమే బహు కష్టముగా ఉన్నందువల్ల ఆ భాషలో స్వతంత్రరచన సాగించడము అసంభవమనీ నిరూపించడము మూడో మార్గము.

ప్రాచీనకవుల కావ్యములన్నీ సమగ్రముగా పరిశీలించకపోవడమువల్ల వ్యాకరణకర్తలూ, కోశకారులూ, పండితులూ తప్పులుగా భావించి లక్షణ విరుద్ధములనీ గ్రామ్యములనీ నిందించిన రూపములు పందలకొలదిగా కవుల కావ్యములలో ప్రయుక్తములై ఉన్నవనీ, వ్యాకరణము ప్రయోగ మూలము కాపడమువల్ల కవిప్రయోగము లక్షణముకంటె బలవత్తరమైనదనీ, కవులు ప్రయోగించిన రూపములు లక్షణములో చెప్పకపోతే లక్షణమే అసమగ్రమూ దుష్టమూ అవుతుంది కాని ప్రయోగములు నింద్యములు కావనీ నిరూపించి అట్టి రూపములకు—ప్రతిపక్షాలు ఎదురాడుటకు వీలులేనట్లుగా—కవుల కావ్యములనుంచి పందలకొద్దీ ప్రయోగములు చూపి నిర్దుష్టత్వ మాపాదించడము నాలుగో మార్గము.

ఈనాలుగు మార్గములూ వ్యక్తపరిచే గ్రంథములు వరుసగా శ్రీ పంతులుగారి సప్తతిత్తు జన్మదినోత్సవ ప్రచురణములలోని వ్యాసావళి, గద్యచింతామణి, ఆంధ్రపండిత భిషక్కుల భాషాభేషజము, బాలకవి శరణ్యమున్ను.

ప్రకృత గ్రంథములో పంతులుగారి పర్తమానాంధ్రభాషాచరిత్ర కోపన్యాసములలో కొన్ని మాత్రమే ముద్రితములైనవి. A Memorandum on Modern Telugu అను శీర్షికతో ఆంగ్లభాషలో వ్రాసిన చిన్న గ్రంథము ఇందులో చేరలేదు. అప్పకవీయము, విశ్వానీ, శశిరేఖ మొదలయిన గ్రంథాలకు వ్రాసిన ఉపోద్ఘాతములు కొంతవరకు భాషాచరిత్రమును బోధించేవే అయినా విడిగా ప్రకటిస్తే ప్రకరణభంగంవల్ల సుబోధముగా ఉండవేమో అని ఇందులో చేర్చలేదు. చెన్నపట్నములో ఆంధ్ర వాల్మీకి వావిల కొలను సుబ్బారావుపంతులుగారి గ్రంథములలోని భాషనుగురించిన్నీ, రాజమహేంద్రవరములో కవిసార్వభౌమ శ్రీపాదకృష్ణమూర్తి శాస్త్రిలుగారి భాషనుగురించి, బ్రహ్మశ్రీ డాక్టరు చిలకమర్తి లక్ష్మీనరసింహంగారి భాషగురించిన్నీ, తణుకులో ఆంధ్రసాహిత్య పరిషద్వారిక నభలోనూ విజయ

నగరములో ఉపాధ్యాయ పండిత పరిషద్వార్షిక సభలోనూ వ్యావహారిక భాషావాదము గురించిన్నీ చేసిన షహోపన్యాసములున్ను, అనంతపురం, చెన్నపట్నం, గుంటూరు, డెజవాడ, బందరు, రాజమహేంద్రవరము, విశాఖపట్నం, విజయనగరం, బరంపురం మొదలయిన పట్టణాలలో అప్పుడప్పుడు చేసిన ఉపన్యాసాలున్ను ఇందులో చేర్చడానికి అవకాశము కలుగలేదు. వాటినిగురించి ఆంధ్రపత్రికలో ప్రకటితములయిన రిపోర్టులు అసమగ్రముగా ఉన్నవి. ఆ ఉపన్యాసములకోసము వ్రాసిఉంచుకొన్న నోట్సు ఆధారముగా చేసుకొని పంతులుగారుకాని, వారి పెద్దకుమారులు శ్రీ సీతాపతి పంతులుగారుకాని వ్యాసములు వ్రాసి అచిరకాలములో ప్రకటిస్తారని భావిస్తున్నాను. ఇప్పటికి సిద్ధముగా ఉన్న వ్యాసములు మాత్రమే ఈ సంపుటములో చేర్చినాను.

‘వ్యావహారిక భాషాబహిష్కార నిరసనము’ “భారతి” నుంచిన్నీ, ‘రాజరాజాకాలముందున్న తెలుగుభాష’ ఆంధ్రేతిహాస పరిశోధక మండలి వారు ప్రచురించిన “రాజరాజనరేంద్ర పట్టాభిషేక సంచిక” నుంచిన్నీ, ‘ప్రాచీనగురుగమ్మ, “ఆంధ్ర సాహిత్య పరిషత్పత్రిక” నుంచిన్నీ తక్కిన వ్యాసములన్నీ శ్రీ పంతులుగారు ప్రకటించిన “తెలుగు” పత్రిక నుంచిన్నీ పునర్ముద్రితములయినవి. ‘భారతీ పత్రికాధిపతులూ, ఆంధ్రేతిహాస పరిశోధక మండలివారూ వారి సంచికలలోనుంచి వ్రేలిన పేర్కొన్న వ్యాసములు తిరిగీ అచ్చువేసుకొనడానికి దయతో అనుజ్ఞ ఇచ్చినందుకు వారికి కృతజ్ఞుడను.

జన్మదినోత్సవ నిర్వాహక సంఘమువారికి శ్రీపంతులుగారు తమ రచనలు ప్రకటనార్థము ఇచ్చినందుకు వారికి ఈ సంఘముతరపున కృతజ్ఞతా పూర్వక ఉందినములు సమర్పిస్తున్నాను.

గుంటూరు,
నవంబరు, ౧౯౩౩.

తెలికిచెర్ల వెంకటరత్నం,
సంపాదకుడు.

విషయ సూచిక

ప్రథమముద్రణకు సంపాదకీయ భూమిక	
వ్యావహారిక భాషా బహిష్కార నిరసనము	5
రాజరాజకాలమందున్న తెలుగు భాష	31
ప్రాచీనమంగళము	47
విన్నపము	64
పీఠిక	80
జీవద్భాషను వాడటానికి స్వాతంత్ర్యం	92
భాషను స్థిరీకరించగలవారెవరు?	98
ప్రజాసాహిత్యం (1)	103
ప్రజాసాహిత్యం (2)	110
ప్రజాసాహిత్యం (3)	116
ఉపోద్ఘాతము	122
చిన్నయసూరి నీతి చంద్రిక	129
పీఠిక	141
తుదివిన్నపము	151



వ్యావహారిక భాషా బహిష్కార నిరసనము

ప్రదిపండ్రెండేండ్ల క్రిందట గ్రామ్యగ్రాంథికవాదము చెలరేగినప్పుడు ఆంధ్రసాహిత్య పరిషత్తువారు పంతగించి, వ్యావహారిక భాషగ్రామ్యమని దూషించి దానిని బహిష్కరించినారు. వారు ఏ పండితులతో ఈ విషయమై సంవదించినారో వారిలో అధిక సంఖ్యాకులు ఇందుకు సమ్మతించేటట్లు చేసినారు. “సంస్కృతమందు వైదిక భాషకును లౌకికభాషకును వ్యాకరణసిద్ధమైన భేదమెట్లు కలదో ఆ తెలుగుననే యాంధ్రమందును గ్రాంథిక భాషకును వ్యావహారిక భాషకును భేదము గ్రహింప వచ్చుననియు, లౌకికభాష కేవలం గ్రామ్యమని విసర్జింపక దానికిం దగినట్లు వ్యాకరణమేర్పఱచి యట్టి వ్యాకరణము ననుసరించి వ్యావహారికభాషను గ్రంథములం బ్రయోగించుట కాక్షేపణ యుండఁ గూడ” దనియు ప్రఖ్యాత పండితులయిన శ్రీ పేరే కాశీనాథశాస్త్రిలవారు చేసిన హితోపదేశము తృణీకరించినారు. లోకమందంతటా ఏ కాలమందు ఏ భాష శిష్టవ్యవహారమందు ఉంటుందో అదే దేశభాష అనిన్ని, దానిలోనే అందరూ చదువుట కుపయోగించే గ్రంథములు రచించడము నదాచారముగా ఉన్నదనిన్ని ఇంగ్లాండు మొదలయిన దేశములందు నెలకొని ఉన్న సక్సంప్రదాయము చొప్పున శ్రీ గురజాడ వేంకటప్పారావు పంతులుగారున్న నేనున్నా చేసిన యువదేశము త్రోసి పారవేసినారు. అటుపిమ్మట పరిషత్తువారే కొందరు విద్యాంసులను అన్ని పట్టణములకు పంపి, ఈ బహిష్కారము చాటింపించి, ఊరూరా సభలు కావించి, ఈ బహిష్కారము ఆంధ్ర మహాజనులు అంగీకరించినట్లుగా తీర్మానములు చేయించినారు. పదివేల సంతకములతో ప్రజల పేరిట మహజర్ నామా ప్రభుత్వమువారికి అందజేయించినారు. అందులో వ్యావహారికభాషను గ్రంథములు రచించుట పూర్వ సాంప్రదాయమునకు విరుద్ధమనీ, అట్టి గ్రంథములు దేశమందు లేవనీ, ఉంటే అవి గ్రాంథిక భాషాజ్ఞానము లేనివారు వ్రాసినవనీ, ఈ కాలమం దనేకులు విద్వత్సముగా గ్రాంథికాంధ్రమున నానావిధమైన గ్రంథములున్ను అనేకముగా రచిస్తున్నారనీ, వేల

ఈ వ్యాసము “భారతి” మొదటి సంపుటము, 5, 8, సంచికలనుండి పునర్ముద్రితము.

కొలదిగా వాటి ప్రతులు పట్టణములలోను పల్లెలలోనూ ఆబాల గోపాలం అందరూ కొని చదువుతూ ఉన్నారనీ, బడులలో పిల్లలచేత గ్రాంథికాంధ్రాభ్యాసము చేయించడమే ప్రజలందరికీ ఇష్టమనీ, వ్యావహారిక భాషాభ్యాసము ఎవ్వరికీ ఇష్టముకాదనీ గట్టిగా గవర్నమెంటువారికి నచ్చజెప్పినారు. అరీలు, పెరిగ్రాములు, పత్రికలు, పుస్తకాలు అపరిమితముగా కురిపించి అందరిఁగి ఆదలగొట్టినారు. కర్జన్ ప్రభువు నిరంకుశ ప్రభుత్వమునకు ప్రతికూలముగా అది కార వర్గమునకు ప్రతిఘటించి ప్రభుత్వమువారిని ప్రజల ప్రతినిధులకు లొంగేటట్లు చేయుటకు పూనుకొని ఉన్న గౌ. శ్రీ నరసింహేశ్వర శర్మగారు మొదలయినవారు ఈ విషయము తమ పనికి అనుకూలముగా నున్నందున ఇది ఆధారముగా జేసుకొని విద్యాధికారులు బడులలో ప్రవేశపెట్టిన వ్యావహారిక భాషను బహిష్కరించి ప్రజల స్వాతంత్ర్యము సాధించి కృతకృత్యులైనారు గాని దేశభాషను పరిషత్తుకు పండితులకు గుత్త కిచ్చివేసినవారయినారు. ఇట్లే యూనివర్సిటీవారి వ్యావహారిక భాషాభిమానముకూడా గ్రాంథికభాషాభిమానుల నీతితంత్ర ప్రయోగముచేత నిష్ఫలమైనది. యూనివర్సిటీవారు నిర్ణయించిన కాంపొజిషన్ కమిటీలో నలుగురు గ్రామ్యవాదులున్ను నలుగురు గ్రాంథిక వాదులున్ను ఇద్దరు మధ్యస్థులున్ను మొదట ఉండిరి. మధ్యస్థులు ఇద్దరున్ను గ్రామ్యవాదులతో ఏకీభవించి శిష్టవ్యవహార మందున్న భాష గ్రామ్యమన్నారు. ఆ తీర్మానము తమకు ప్రతికూల మవుటవల్ల గ్రాంథికవాదులు, తమకుగల పలుకుబడిచేత మరి నలుగురు గ్రాంథికవాదులను ఏదో సాకు కల్పించి కమిటీలో చేర్చుకొన్నారు. అందుచేత వారి పక్షమువారు కమిటీలో అధిక సంఖ్యాకులయి మొదటి తీర్మానము నిరర్థకమయేటట్లుచేసినారు.

పరిషత్తువారు చాలా ధనము కర్చుపెట్టి చాలా శ్రమపడి వ్యావహారిక భాషాభ్యాసమువల్ల సారస్వతము నశించి దేశమునకు ఉపద్రవము కలుగుతుందని ప్రజలను, ప్రభుత్వమువారిని, విద్యాధికారులను నమ్మించుటకై చెప్పిన మాటలన్నీ యథార్థమయినవి కావనిన్నీ దురభిమానముచేత తాము మోసపోయి లోకమును మోసపుచ్చినారనిన్నీ ఈ వ్యాసమందు ఋజువు చేస్తాను. వ్యావహారిక భాష అపరిమితప్రయోజన మైనదనీ గ్రాంథికభాష పరిమిత ప్రయోజనమైన పండిత లోకమునకైనా సులభము కాదనీ సప్రమాణముగా నిరూపిస్తాను. వ్యావహారిక భాషాబహిష్కారము చెల్లదనీ, గ్రాంథికభాషనే గ్రంథములన్నీ రచించవలెనని నియమ మేర్పరచుటవల్ల చక్కగా దేశభాష వృద్ధిపొందదనీ ప్రజలలో విద్య చక్కగా వ్యాపించదనీ స్పష్టముగా తెలియజేస్తాను.

సాహిత్యపరిషత్తువారు వ్యావహారికభాష నిష్ప్రయోజనమనో అనర్థకమనో భావించి బహిష్కరించినారు. సంభాషణలలోకూడా ఈ బహిష్కారము

చెల్లవలెననే వారి సంకల్పమయినట్లు కనబడుతున్నది. కీర్తిశేషులయిన కొక్కొండ వేంకటరత్నము పంతులవారివలె ఇంటిలోను వీధిలోను బజారు లోను కాకపోయినా బడులలోను న్యాయస్థానములందు కార్యస్థానములందు సభలలోనయినా గ్రాంథికభాషనే మాట్లాడుట అందరు అభ్యసించవలెనన్నారు. ఈ పది సంవత్సరములలో పరిషత్ప్రముఖులైనా అధమపక్షము అధ్యక్షులుగా నుండేవారయినా గ్రాంథికాంధ్రము యాదృచ్ఛిక సంభాషణమందు వాడడము అలవాటు చేసుకొన్నారా? వారి బహిష్కారశాసనము ప్రకటించినప్పుడే నేను రచించిన మెమోరాండములో “ఈ శాసనముచొప్పున గ్రాంథికాంధ్రము మాట్లాడనేరనివారిని పరిషత్తులోనుండి తొలగించవలసి ఉంటుంది; అట్లా చేస్తే ఒక్కరయినా పరిషత్తులో నిల్చిఉంటారా?” అని అడిగినాను. కామే అనున రించలేనప్పుడు తమ శాసనము లోకములో చెల్లుతుందా? దానిని లోకులందరూ అనుసరించగలరనుకొన్నారా; ప్రకృతి విరుద్ధముగా కొన్ని కుక్కలను గాడిదలను అత్యంత కఠినశిక్షచేత సర్కుసులో నేర్పరులు ఆడించగలిగినట్లు పరిషత్తు వారు ప్రజలందరిచేతనూ “గ్రాంథికభాష” మాట్లాడించగలరా? ఓహో! అవ్విక విలసితము! భాష అంటే ఏమిదో ప్రజలకు భాష ఏలాగున అలవడుతుంటో చిన్నప్పటినుండిన్నీ వాడుతూ ఉన్నభాష పెద్దవాళ్ళకు విడిచిపెట్టడము ఎందుకు అసాధ్యమో లోకమందెక్కడా చెవినిబడని భాష పుస్తకాలలో చదువుకొని నోటను స్వేచ్ఛగా ఎందుకు మాటలాడలేరో, అట్టి భాష ప్రజలందరికీ విద్యనేర్చుటకు ఎందుచేత ఉపచరించదో తెలియనివారు ఎంత గొప్పవారైతే నేమి? దేశభాషజోలికి రాకూడదు. ఇతర విషయములలో వారికి గల గొప్పతనమూ పలుకుబడి చూచి ప్రజలు భ్రమపడి వారి శాసనము దేశమునకు హితమయినదని నమ్మినారు గాబోయి. అయితే నమ్మినవారు ఎవరూ నమ్మినదానిని అచరించినట్లు తోచదు. పరిషత్తువారి బహిష్కారశాసనము ప్రకటితమైన ఏమ్మటనే గాంధీమహాత్ముని ఉపదేశముమూలముగా మన దేశమందు అంతటా పుట్టి దినదినప్రవర్ధమానమయి పట్టరాకుండా ఉన్న ఉత్సాహమువల్ల స్వాతంత్ర్యాధిలాష స్వదేశాభిమానము స్వరాజ్యేచ్ఛ సంఘజీవనమందు తక్కిన వ్యాపారములను వికసినజేస్తూ ఉన్నట్టే సకల వ్యవహార నిర్వాహమునకు పరమసాధనమైన దేశభాషనుకూడా అనేక విధముల విజృంభింపజేస్తూ ఉన్నది. పరిషద్బహిష్కారము పాటించకుండా వ్యావహారిక భాషలో పుస్తకములు వ్యాసములు అనేకముగా రచించి ప్రకటిస్తున్నారు. సభలలో అందరూ వ్యావహారికభాషలోనే యధేచ్ఛముగా ఉపన్యాసములు చేస్తున్నారు. అధ్యక్షులు కూడా అభాషే వాడుతున్నారు. అందులో తీర్మానములు వ్రాస్తున్నారు. గోదావరి కృష్ణవేణివది ప్రవాహమువలె సర్వసౌభాగ్యప్రదమై దేశనాయకుల ముఖములనుండి వాస్తవ

మైన దేశభాష వెల్వడి దేశస్థుల వ్యవసాయము సఫలము చేస్తున్నది; దాని యోగ్యత దాని ఔచిత్యము దాని మాధుర్యము దాని ప్రాశస్త్యము అందరు చవిచూస్తున్నారు దాని సౌలభ్యము దాని ప్రాచుర్యము దానిని అందరికీ ఆదరణీయముగా చేస్తున్నవి. తెలుగువారికి వాస్తవమైన దేశభాష ఇదే అని బోధపడుతున్నది. గాంధీమహాత్ముడు తెలుగువారితో తెలుగున మాట్లాడగోరితే ఈ తెలుగేకదా నేర్చుకొని ఆభ్యసించవలెను ? ఈ తెలుగువంటిదేకదా ఆయనా ఆయన సతీమణి కస్తూరిబాయిగారూ మాట్లాడే గుజరాతీ. అట్టి గుజరాతీలోనేకదా ఆచార్య గిద్వాసిగారు తన శిష్యులకు పుస్తకములు రచించుచున్నట్లు గుజరాతీ విద్యాపీఠ కార్యనివేదనమందు ప్రకటించినారు. శ్రీ రవీంద్రనాథ ఠాకూరుగారి బంగాళీకూడా ఈ తెలుగువంటిదే. ఆయన రచించిన సుప్రసిద్ధ కావ్యములకు అదే ఉచితమైనది. యేసుక్రీస్తుకూడా ఈ తెలుగువంటి యూదుల దేశభాషలోనే పామరులయిన తన శిష్యులకు పరమ ధర్మ ముపదేశము చేసినాడు. బుద్ధ దేవుడు ప్రజలకు అహింసాధర్మము పాలీభాషలో ఉపదేశించినాడు. మనము మాట్లాడే తెలుగువంటిదే వారు ఆకాలమందు మాట్లాడే పాలీ బౌద్ధసంఘముల వ్యవహారమంతా వ్యావహారిక భాషలోనే జరుగవలెనని బుద్ధుడు కాసించినాడట. * అన్ని దేశములందున్న అన్ని కాలములందున్న ఆబాల గోపాలం అందరికీ ఉపవరించేటట్లు ధర్మోపదేశము చేసిన గురువులు తమ నోటిమాటలతోనే ఉపన్యాసములు చేసినారు. వారి శిష్యులలో వ్రాత నేర్పినవారు ఆ మాటలు వ్రాసి పెట్టుకొని తాము చదువుకొంటూ ఇతరులకు చదివి వినిపించేవారు ఇదే లోకమందు సంప్రదాయము.

గ్రాంథికాంధ్రమునందు మనవారికి గల గౌరవము భారతాది ప్రాచీన గ్రంథముల యందున్న గౌరవమునుబట్టి కలిగినదే; కాని దాని ప్రాచీనతచేతనూ దానిని అభ్యసించుటకు పడవలసిన కష్టముచేతనూ కలిగినదికాదు. ప్రాచీన భాషలన్నీ ప్రాచీనకాలమందు వాడుకలో సర్వజన సామాన్యమైనవే. విషయమందు స్వతఃలేని గౌరవము ప్రాచీనభాషలో చెప్పితే మాత్రము వస్తుందా ? విషయమందు వాస్తవముగా ఉన్న గౌరవము సర్వసామాన్యమైన భాషలో చెప్పితే పోతుందా ? లేక తగ్గుతుందా ? భాష పరమార్థము కాదు. అర్థసిద్ధికి సాధనము; ఉపకరణమువంటిది. చిన్నప్పటినుండిన్నీ అందరికీ సామాన్యముగా అలవడ్డ భాషకన్న ప్రయత్నపూర్వకముగా నేర్చుకుంటేనే కాని రాని భాష భావబోధకు అధికానుకూలమైన సాధనమవుతుందా ? లౌకికభాషత్యజించేవారికి లోకయాత్ర జరగదు. అవసరోచితముగా వాడుకచొప్పున ఎవరిదర్జాకాద్దీ వారు మాట్లాడవచ్చును. వచ్చిరాని “గ్రాంథికాంధ్రము”తో మాత్రము తమ

భాషా పాండిత్యము లోక వ్యవహారమందు ప్రకటింపజేయడము హాస్యాస్పదముగా ఉంటుంది. ఇంటర్ ప్రెటర్లు ట్రాన్సులేటర్లు వారి అభిప్రాయములు, వాడుక మాటలతో తెలియజేస్తేనేకాని వ్యవహారహాని కలుగుతుంది. మన దేశ భాష రానివారు మన దేశము వచ్చి హిందీలోనో ఇంగ్లీషులోనో ఉపన్యాసములు చేస్తే వాటి అర్థము ఆ భాషలు నేర్చిన తెలుగువారు మనకు తెలిసిన తెలుగున చెప్పక గ్రాంథికాంధ్రములో చెప్పడము వ్యర్థప్రయాసము కాదా? ఒక తెలుగువాడు ప్రాచీనాంధ్రభాషా పండితుడైనా, తెలుగు ప్రజలతో మాట్లాడేటప్పుడు, అందరికీ సుబోధముగా తన వాడుక మాటలే మాటాడవలెనుగదా.

నిత్యమున్ను జనులందరూ వాడుతూఉన్న భాష రద్దుజేసి, గ్రాంథికభాష దానికి మారుగా వాడవలసినదని శాసించేవారు వివేకులయితే, గ్రాంథిక మేదో స్పష్టముగా నిరూపించి, దానిని సులభముగా అందరూ నేర్చుకొనుటకు అనుకూలమైన సాధనములు ముందుగా ఏర్పర్చి ఉండురు. గ్రాంథికభాషా లక్షణము ఇంకా గ్రాంథిక భాషాశాస్త్రములందే నిగూఢముగా ఉన్నది. ఇప్పుడున్న వ్యాకరణమువల్ల ఆ లక్షణము స్పష్టముగా తెలియదనీ, ఇప్పుడున్న నిఘంటువులవల్ల శబ్దరూపములు శబ్దార్థములు శబ్దప్రయోగములు నిస్సంశయముగా తెలుసుకొనుటకు సాధ్యముకాదనీ, భారతాది ప్రబంధముల పాఠములు ఇప్పటి అచ్చుపుస్తకములలో శుద్ధమయినవని విశ్వసించలేమనీ, ప్రాచీనగ్రంథములు అచ్చుపడకుండా ఇంకా అనేక మున్నవనీ అవిహాదా శోధించి చూస్తేనే కాని ఆ భాషాలక్షణము సంపూర్ణముగా ఏర్పడదనీ—మ. జయంతి రామయ్య పంతులుగారే విరోధికృన్నాను సంవత్సరాది సంచికలో “ఆంధ్రభాషాసంఘము” అనే వ్యాసమందు వ్రాసి ప్రకటించినారు. ఇట్లే శ్రీ వేదము వేంకటరాయశాస్త్రిగారు నెల్లూరిలో జరిగిన పరిషత్తుభలో అధ్యక్షపన్యాసమందున్ను, శ్రీవఝుల చినసీతారామస్వామిశాస్త్రిగారు ఆ సభలోనే ఆంధ్రవ్యాకరణములనుగూర్చి చేసిన ఉపన్యాసమందున్ను విశదపర్చినారు. ఈ భాష కేవల గ్రంథస్థమయి, ప్రయోగ శరణముగానే ఉన్నది. ఒక వ్యాకరణమునుబట్టి సాధువనవలసిన శబ్దము మరి ఒక వ్యాకరణమునుబట్టి అసాధువనవలసి ఉన్నది ఒక కోశమునుబట్టి సాధువుగా కనబడే శబ్దరూపము మరి ఒక కోశమునుబట్టి అసాధువుగాకనబడుతుంది. ఈ భాషలోని శబ్దములరూపము సందిగ్ధము. శబ్దములలో ఔపవిభక్తికము లేవో, అనౌపవిభక్తికము లేవో ఏర్పడలేదు. కావలసిన విభక్తిలోగాని, వచనములోగాని ఏ శబ్దము పడితే ఆశబ్దము ప్రయోగించుటకు సిద్ధరూపములు తెలిస్తేనే కాని వల్లపడదు. ఏవి నిత్యైకవచనాలో, ఏవి నిత్య బహువచనాలో తెలియదు. శబ్దమూ శబ్దార్థమూ తెలిసినా, కారకము సందిగ్ధముగా ఉన్నప్పుడు ప్రయోగించుటకు పనికిరాదు. క్రియలన్నిటికీ గ్రాంథికాంధ్రములో ప్రేరణార్థకరూపము

రెట్లుండునో వ్యాకరణములవల్లగాని కోశములవల్లగాని తెలియదు. ప్రయోగములైనా ఒక ప్రబంధమునుబట్టి సాధువనదగినవి మరి ఒకదానినిబట్టి ఆసాధువులనవలెను. భారతప్రయోగములయినా కూర్చులన్నిటిలో ఒకలాగున లేవు. ఈ ఘోషాలక్షణము ఇట్లు పరమగహన మవుటచేత మన పూర్వులలోనైనా లెన్నగా సంస్కృతాంధ్రకావ్యములు చదివి నిరంతరభాషారచనాభ్యాసము చేసిన పండితులుమాత్రమే గ్రాంథికాంధ్రమున ప్రబంధములు రచించేవారు. వాటిలోని మంచిచెడ్డలు వారివంటి పండితులే విమర్శించేవారు. ఇది సంస్కృతమువలెనే బహుకాలాభ్యాసము చేసి నేర్చుకోవలసిన భాష. అన్నవత్తములకోసము పాటు పడనక్కరలేనివారికే సాధ్యము.

పరిషత్తువారు చక్కగా ఆలోచించకుండా వట్టి గ్రాంథికాంధ్ర భాషాభిమానముచేత “ఈ కాలమందు అనేకులు నిర్దుష్టముగా గ్రాంథికాంధ్రమున అనేక గ్రంథములు రచిస్తున్నారనీ, అవి చదివేవాట వేలకొలదిగా ప్రజలలో ఉన్నారనీ” సభలలోనూ, పుస్తకాలలోను, పత్రికలలోను, మహాజ్వలలోను ఊరూరా ప్రకటించి ప్రజలకున్న ప్రభుత్వమువారికిన్ని నమ్మకము పుట్టేటంత నిబ్బరముగా దృఢీకరించి చెప్పినారు. అయితే, వాట చెప్పిన మాట లోకమంతా నిజమని నమ్మినా, నేను నమ్మజాలను. నేను విమర్శించి తెలుసుకొన్న విషయము నిర్మోగమాటముగా చెప్పతాను.

ఇందుకు తార్కాణముగా గొప్ప గ్రంథకర్తలని మన కాలమందు ప్రఖ్యాతి పొందినవారినే పేర్కొని చెప్పగలను. గ్రంథకర్తపేర్లు విని భ్రమ ప్రమాదములకు లోనుగాక, ఆయన గ్రంథము సవిమర్శముగా చూచినవారు నా మాట వాస్తవమని నమ్మకపోరు. సభలో కొందరు గ్రంథకర్తల యెదుటనే వారి గ్రంథములలో భాషాదోషములు నిరూపించి చూపించినాను. గొప్ప పండితుల గ్రంథములలో తప్పులు పట్టడము సాహసమే; కాని ఆ పని దురుద్దేశముతో చేయలేదని త్రికరణశుద్ధిగా చెప్పుతున్నాను. సుపరిచితము కాని కేవల గ్రాంథికాంధ్రభాషను రచించుటకు పూనుకొంటే పండితులైనా తప్పులు అనివార్యమైనప్పుడు, అపండితులయినవారికి ఆ భాష సుతరాం ఆసాధ్యమని రుజువుచేయడంకోసము విధిలేక నేను ఈ పని చేయవలసివచ్చినది. భీముని పంటివాండ్లకే జీర్ణముకాని ఆహారము పిల్లలకు పడదని చెప్పడము తప్పుకాదు. గ్రాంథికాంధ్రభాషారచనకు మార్గదర్శకులు పరవస్తు చిన్నయసూరిగారు. వారి నీతి చంద్రిక మొదటికూర్పు రెండవ కూర్పు వారు స్వయంగా అచ్చొత్తించినారు; వాటి ప్రతులు ఆంధ్ర సాహిత్యపరిషత్తువారివద్ద నున్నవి. పిమ్మట అనేకమైన కూర్పులు అచ్చుపద్ధతి: ఎన్నో సవరణలు (కొన్నిమంచివీ, కొన్ని చెడ్డవీ) పరిష్కర్తలు చేసినారు; గాని, మొదటి కూర్పులోని తప్పులు కొన్ని

ఇంకా నిలిచి ఉన్నవి. కొక్కొండ వేంకటరత్నం పంతులుగారిని, కందుకూరి వీరేశలింగం పంతులుగారిని అనేక దుష్ట గ్రంథకర్తలకు ప్రతినిధులుగా గణించి, వారి గ్రంథములలోని భాషా దోషములు శ్రీ వేదం వెంకటరాయ శాస్త్రిగారు ప్రకటించినారు ఈ శాస్త్రిగారి తప్పులు వేలకొలదిగా నేను వారి గ్రంథాలలో చూచినాను. కొన్ని నా తెలుగు పత్రికలలో ప్రకటించి, పత్రిక ప్రతులు వారికి పంపినాను వీరిపంటివారే పురాణపండ మల్లయ్యగృహస్థులు, మల్లాది సూర్యనారాయణ శాస్త్రిగారు, కల్లూరి వెంకటరామశాస్త్రిగారు, శ్రీపాద కృష్ణమూర్తి శాస్త్రిగారు, వావిలికొలను సుబ్బారావు పంతులుగారు, పానుగంటి లక్ష్మీ నరసింహారావు పంతులుగారు, టిపి నరసింహం పంతులుగారు, కొమ ట్టాజు లక్ష్మణరావు పంతులుగారు, చెలికాని లచ్చారావు బహద్దరుగారు, కాశీ భట్ల బ్రహ్మయ్యశాస్త్రిగారు, జయంతి రామయ్యపంతులుగారు, వంగూరి సుబ్బారావు పంతులుగారు; ఇంకను అనేకులు ఇట్టివారే. వీరు రచించిన గ్రంథములలో లక్షణవిరుద్ధమయిన శబ్దములు (కొన్నిటిలో అపరిమితముగాను, కొన్నిటిలో కొలదిగాను) నేను కల్లూరా చూచి ఉన్నాను. విజ్ఞాన చంద్రికాగ్రంథమాల, ఆంధ్రప్రదేశ్ గ్రంథమాల, వేంగుచక్క గ్రంథమాల, విజ్ఞాన భానోదయ గ్రంథమాల, ఆంధ్రభాషాభివృద్ధి ప్రచురములు, లక్ష్మీవిలాస కంపెనీ ప్రచురములు, రామాకంపెనీ ప్రచురములు— ఇంకను మరికొన్నిమాలలలోనివి, ప్రచురములలోనివి, ప్రచురణములలోనివి గ్రంథము లనేకమున్నవి. అవి అన్నీ కూడా ఇట్టివే. యూనివర్సిటీ పరీక్షలకు, స్కూలుపైసలు పరీక్షకు పఠనీయములుగా నిర్ణయించే అధునాతన కవి విరచిత గ్రంథాలున్నా ఇట్టివే. యూనివర్సిటీ కాంపోజిషన్ కమిటీవారు 1914-వ సం॥ రిపోర్టులో గ్రాంథికాంధ్ర రచనకు ఆదర్శముగా పేర్కొని ప్రకటించిన గ్రంథాలలో ఒకటైనా నిర్దుష్టమైనదిలేదు. ఒకటైనా నిర్దుష్టమైన గ్రాంథికాంధ్ర గ్రంథము మచ్చుకోసము పేర్కొని ప్రకటింపవలెనని జయంతి రామయ్య పంతులుగారిద్వారా ఆంధ్ర సాహిత్యపరిషత్తువారిని కోరినాను; గాని నా కోరిక వ్యర్థమైనది.

సలక్షణమయిన గ్రాంథికాంధ్రభాషలోనే ఈకాలమందు అనేకులు గ్రంథరచన చేస్తున్నారని రుజువుచేయుటకు పడేందల క్రిందట గ్రాంథికభాషావాదులు మహాజ్వలలో ప్రకటించిన విషయములు వాస్తవము కాదని పైపేరాలో రుజువు చేసినాను. ఇకను, వ్యావహారికభాషలో గ్రంథములు పూర్వలు రచించి ఉండలేదనీ వ్యావహారిక భాష లక్షణవిరుద్ధమయినందున గ్రామ్యముగా దానిని పరిగణించి పూర్వలు బహిష్కరించినారనీ, అట్టిభాషలో నేడు గ్రంథములు రచించి బడులలో పిల్లలచేత చదివించుట, సనాతన సత్సంప్రదాయమునకు కేవలము విరుద్ధమనీ, గ్రాంథికవాదులు ప్రకటించిన విషయముకూడా విమర్శించి

అదికూడా అసత్యమని రుజువుచేస్తాను వ్యావహారిక భాషానిష్ప్రయోజనమని మన పూర్వులు ఎన్నడూ తలంచలేదు; అది అపరిమితప్రయోజనమైనదని పూర్వపండితులు అంగీకరించినట్లు వారిగ్రంథములే ప్రమాణము. చూడండి:—

మన పూర్వులు మనవలెనే ఉత్తరప్రత్యుత్తరములు, క్రయపత్రములు, దానపత్రములు, ఒడంబడికలు మొదలయినవి వ్యావహారికభాషలో వ్రాసేవారన్నందుకు ప్రాచీనులు తాటాకులమీద వ్రాసిన వ్రాతలు కనబడలేదు; గాని మన తాతలనాడు, ముత్తాతలనాడు, అంతకు రెండు మూడు తరములకు పూర్వమందున్న వ్రాసిన తాటాకులున్నవి. (చూ. సాహిత్యపరిషత్పత్రిక 11 పుట 219 మధురనాయకుల దానపత్రములు). ప్రాచీనకాలమందు కూడా అట్టి ఆచారముండేదని చెప్పటకు తగిన ప్రమాణము శిలాశాసనములందున్న తామ్రశాసనములందున్న కలదు. మహారాజాధిరాజులు తమకున్న తమ తల్లిదండ్రులకున్న పుణ్యమూ కీర్తి వృద్ధియగుటకై దేవాలయములు, ప్రాకారములు, మండపములు, చెరువులు కట్టించి, ఈశ్వరాధనా బ్రాహ్మణుల కర్మలూ నిరంతరాయముగా జరుగుటకొరకు అగ్రహారములు దానముచేసి తమ ధర్మములు ఆచంద్రార్కము చెల్లవలెనని శాసనములు చెక్కించి ప్రకటించినారు. కొందరు మహారాజులు వాణిజ్యవ్యాపారములు అభివృద్ధిపొందుటకై స్వల్పసుంకములు నిర్ణయించి “అభయశాసనములు” శిలాస్తంభములమీద చెక్కించినారు. రాజులవలెనే ప్రజలలో ధనవంతులు కొందరు కూడా చేసేవారు. ఈ శాసనముల రచన సనాతన సంప్రదాయసిద్ధమైనది. దాతలప్రశస్తి వంశవర్ణన తరుచుగా సంస్కృతమున, క్వాచితక్రముగా తెనుగున చంపూకావ్యములో ఉన్నట్లు, గద్యపద్యాత్మకముగా ఉంటుంది. శాసనములోని ముఖ్యవిషయము వ్యావహారిక భాషలో అందరికీ సుబోధముగా ఉండేటందుకు ప్రకటించుట మామూలు. దానముచేసిన గ్రామముల సరిహద్దులు నిరూపించినప్పుడు వ్యావహారిక భాష తరుచుగా వాడేవారు. “అన్యగ్రామస్య సీమానో. దిక్షసర్వాసు చక్రమాత్. సర్వేషాం సుప్రబోధాయ లిఖ్యంతే దేశభాషయా” అని కారణముచెప్పి, తర్వాత ఎల్లలు వివరించేవారు. రాజరాజనరేంద్రుని నందంపూడి శాసనము భారతకర్త నన్నయే రచించినాడు, ఆ శాసనములోని తెలుగుకున్న భారతములోని తెలుగుకున్న భేదమున్నట్లు స్పష్టముగా కనబడదు; గాని ఆపిమ్మట రెండుమూడు తరములు గడచినప్పటినుండిన్ని, శాసనములలోని తెలుగుకున్న ప్రబంధములలోని తెలుగుకున్న కాలమును దేశమునుబట్టి భేదము స్పష్టముగా

నున్నది. ఇట్టి శాసనములు తెలుగుదేశ మందంతటా, అన్ని రాజ్యములలోను, క్రీ. శ. 12-వ శతాబ్దము మొదలుకొని 18-వ శతాబ్దవరకున్న అపరిమితముగా ప్రకటితమైపోయినవి పోగా, ఇప్పటికిన్ని వేలకొలదిగా రాతిపలకలమీదను, రాగి పట్టాలమీదను నిలిచి ఉన్నవి. వీటిలో నున్న దేశభాషాశబ్దములయందు ఇప్పటి పండితులు “గ్రామ్యములు”గా పరిగణించి దూషించేవి చాలా ఉన్నవి. “గ్రామ్య” సంజ్ఞ వ్యావహారికభాషకు పూర్వము లేదుగాబోలు. ఉంటే దాని యందు అప్పుడు ఏమీ దోషములేదు గాబోలు, మన కాలమందు “పరులఁదెగడు చోటఁ జెప్పనొప్పు” అని గ్రామ్యమునకు వ్రాతలో నింద ఒక్కటే ప్రయోజనముగా పండితులు నియమించుకొన్నారు. కాని పూర్వులు తమ వ్యావహారిక భాష ఆచంద్రార్కమును సుప్రతిష్ఠితములయి ఉండవలసిన ధర్మశాసనముల రచనలో యోగ్యమైనదిగానే ఎన్నుకొన్నారు. శాసనములు రచించినవారు, (కొందరుకొన్నట్లు) “గ్రాంథికాంధ్రము” తెలియనివారుకారు. శ్రీనాథకవి సార్వభౌముడు గ్రాంథికాంధ్రము ఎరుగనివాడు కాదుకదా? కొండవీటి రెడ్డి రాజుల ఆస్థానమందు విద్యాధికారిగా నుండి ఆతడు అనేక శాసనములు రచించినాడు. వాటిలో “అన్యగ్రామస్వసీమా చిహ్నాని దేశభాషయా లిఖ్యంతే” అని చెప్పి, వ్యావహారిక భాషలోనే సరిహద్దులు వివరించి శాసనముకొనను “విద్యాధికారి శ్రీనాథో వీర శ్రీ వేమభూపతేః ఆకరోదాకరోవాచాం నిర్మలం ధర్మశాసనమ్” అని చెప్పుకొన్నాడు. ఇట్లే ఆముక్తమాల్యద రచించిన కృష్ణదేవరాయలు కోటానకోట్లు వెలగల నవరత్నఖచిత సువర్ణాభరణములు తిరుపతి వేంకటేశ్వర స్వామికి సమర్పించి, “దేశభాషను” అనగా ఇప్పటి పండితులు గ్రామ్యమని దూషించి బహిష్కరించిన వ్యావహారిక భాషను తన ధర్మశాసనము తానే స్వయముగా రచించియో, లేక తన నమ్మతిని పండితులచేత రచియింపించియో తాటికాయలంతలేసి అక్షరాలతో దేవాలయము రాతిగోడలమీద కలకాలమూ ఆబాలగోపాలము అందరూ చదివి తెలుసుకొనేటట్లుగా చెక్కించి ప్రకటించినాడు. మనుచరిత్ర రచించిన అలసాని పెద్దనకూడా తాను చేసిన దానధర్మములు వ్యావహారిక భాషలో రచించిన శాసనములలో ప్రకటించినాడు. శ్రీరంగ మహాత్మ్యము, మామమహాత్మ్యము గ్రాంథికభాషలో రచించి, కవి అని ప్రవృత్తిపొందిన డక్షిణ సింహాసనాధ్యక్షుడైన విజయరంగ చొక్కనాధ నాయనయ్యవారి ధర్మశాసనములకూడ ఇట్టి భాషలోనే రచితమయినవి. ఇది అన్ని దేశములందున్న సనాతనమైన శిష్టాచారము. అళోకుని ధర్మశాసనములన్నీ వ్యవహారమందున్న పాళీభాషలో ప్రకటితమయినవి. 1802 సం॥ మొదలుకొని నేటివరకు ఇంగ్లీషు ప్రభుత్వమువారు తమ శాసనములన్నీ వ్యావహారిక భాషలోనే ప్రకటిస్తున్నారు ఇది సంప్రదాయ విరుద్ధముకాదు.

ఇందుకు దాఖలాగా వేరు వేరు ప్రదేశములందు వేరువేరు కాలములలో వేరువేరు ధర్మకార్యములు ప్రకటించుటకు రచితమైన శాసనములు, వివిరించు కుండా కొన్ని సూచించి పేర్కొంటే చాలు ననుకొంటాను. విమర్శింప నుద్దేశముకలవారు నేను సూచించిన గ్రంథములలో శాసనములు పూర్తిగా చదివి చూడవచ్చును. ఈ దిగువనున్న పట్టిలో “ఎపి” అంటే ఎపిగ్రాఫియా ఇండిరాసంపుటములు, “ఎపి. ఇండో-మోన్” అంటే ఎపిగ్రాఫియా ఇండో మోన్సానిరా. “సా.ప” అంటే సాహిత్య పరిషత్పత్రిక. “నెల్లూ” అంటే బిటర్లర్లు వేణుగోపాల చెట్టిగార్ల నెల్లూరుజిల్లా శాసనములు. “లోకల్” అంటే గవర్నమెంటువారి ప్రాచ్యలిఖిత పుస్తక భాండాగారమందున్న లోకల్ రికార్డు “శృంగా” అంటే వేటూరి ప్రభాకర శాస్త్రిగారు రచించిన శృంగార శ్రీనాథమునకు అనుబంధము. “హైద” అంటే హైదరాబాద్ అర్కెటలాజికల్ సంపుటములు. “త్రిలింగ” అంటే వావిళ్ళ వెంకటేశ్వర శాస్త్రిగారి త్రిలింగ పత్రిక. శాసనకాలము శక సంవత్సరములని తెలియవలెను. ప్రతి శాసనములో నుండిన్ని ‘గ్రామ్య’ శబ్దములకు ఉదాహరణముగా ఒకటి రెండు మాటలు ఎత్తి చూపిస్తాను

1. ఎపి IV. 1108. పితాపురం. కులోత్తుంగ మన్మగొంగరాజుల మహాదేవులు ఉ. అఖండమున్ను, ఉత్పవాధమున్ను.
2. హైద. III. 1157. ఓరుగంటిదరి ఉపర్వల్లి. కాకతి గణపతిదేవిని ప్రధాని, ఉ. పనమూను, సర్వమూను.
3. ఎపి. XII. 1166. మోటుపల్లి కాకతి గణపతిదేవిని అభయశాసనము. ఉ. ఎల్లవారికిన్ని, ముత్యాలకూ.
4. త్రిలి III. 40 1231. నందలూరు. కాకతి ప్రతాప రుద్రదేవ మహారాజు. ఉ. ఇస్తిమి.
5. ఎపి. IV. 1259 దోనెంపూడి. ఆంధ్రఖండ మండలాధిపతి నామనాయకుడు. ఉ. పెట్టింది.
6. ఎపి. IV. 1313. పితాపురం. కాటమరెడ్డింగారు. ఉ. రెడ్డింగారికిన్ని.
7. లోకల్. శృంగా. 1330 కొమరగిరి. ముక్కంటిరాజు, ఉ. రాజుగారికిన్ని.
8. డిబో 1330. పొన్నుపల్లి వేమారెడ్డింగారు. ఉ. పచ్చేవాగున్ను.
9. ఎపి. IV. 1336. దాక్షరామం. వేమారెడ్డిగారి భృత్యుడు. ఉ. దేవులకున్ను.
10. లోకల్ శృంగా 1336. కల్వపాములు. వేమారెడ్డింగారు. ఉ. ఇట్టిక నూయిన్ని.
11. డిబో. 1336. పొన్నుపల్లి. డిబో. ఉ. రెండున్ను

- 12 ఎపి. IV 1350. తక్కెళ్ళపాడు రెండవ దేవరాయలు. ఉ. సంధుడు.
13. ఎపి. XIII. 1356. వేమవరం. అల్లయ వేమరెడ్డింగారు. ఉ. పొదలున్ను.
14. త్రిలి. III. 40. 1423. నందలూరు. సాళువ నరసింగరాయల సేనాపతి ఉ. చేస్తుండే.
15. సా వ (అంబ) 1434. చిరుపతి. కృష్ణదేవరాయలు. ఉ. యింత పెట్టున్ను.
16. కవిజీవితములు. 1.44¹. రోటకాగ్రహారం. అల్లసానిపెద్దన. ఉ. ఇస్త్రీమి.
17. డిబో 1.441. సింహాచలం. కృష్ణదేవరాయలు, ఉ. నడిచేటందుకు కూడా పోతారు.
18. త్రిలి. III. 40. 1541. నందలూరు. నదాశివరాయలు. ఉ. నలభై ఒకటి.
19. ఎపి. ఇండో. మోస్లా. 1587. గోల్కొండ, సుల్తాన్ అబ్దుల్లా కుతుబ్ శాహి. పుచ్చుకొంటున్నాను, చాలా.
20. ఎపి. XVI. 1630. తిరిచినాపల్లి, విజయరంగ చొక్కనాథ నాయనింగారు ఉ. వుండేటందున; చేసుకొను.
21. నెల్లా. పు. 436 1713. ముత్యాలపాడు. కలిగిరి సుందరయ్య. ఉ. నడిపిస్తూ, రెండో.

వ్యావహారిక భాషాప్రయోజనములలో శిష్టసంప్రదాయసిద్ధమైనది ఒకటి వ్రాతలయందు కూడా తెలుగుదేశమంతటా 700 సంవత్సరములు శిలాక్షరమై ఉన్నట్టు రుజువుచేసినానుగదా. ఈ భాష సంభాషణయందే కాని వ్రాతలయందు పూర్వులు వాడలేదని వాదించినవారి మాట అసత్యమనుటకు ఈ ఒక్క ప్రమాణమే చాలును. అయితే ఈ భాష అపరిమిత ప్రయోజనమని నేను రుజువు పర్చుటకు ప్రతిజ్ఞచేసి ఉన్నాను, కనుక మరికొన్ని ప్రయోజనములు సప్రమాణముగా వివరించి చెప్పవలెను.

అబాలగోపాలము తెలుగువారందరికీ పాడుటకూ వినుటకూ ఆసక్తి పుట్టించే పాటలు, పదాలు, కీర్తనలు మొదలయినవి వేలకొలదిగా ఉన్నవి. కొన్నిటిలో ధక్తి, కొన్నిటిలో శృంగారము, కొన్నిటిలో జ్ఞానము, కొన్నిటిలో హాస్యము, ఇట్లే కరుణ, శోకము మొదలైన రసములు. అన్నీ వీటిలో వ్యక్త పడుతున్నవి. ఇవి వ్యావహారికభాషలోనే సనాతనసత్సంప్రదాయానుసారముగా పూర్వపూరు రచించేవారని తాటాకుమీద వ్రాసిఉన్న ఈ పాటల పుస్తకాలు

చూస్తే తెలుస్తుంది. ఇట్టి పుస్తకాలు దేశమందంతటా ఉన్నవి. తంజావూరి నరస్సతీమహలులో, చెన్నపట్నము గవర్నమెంటు ప్రాచ్యలిఖితపుస్తకాభాండా గారమందు, ఆంధ్రసాహిత్య పరిషత్తుస్తక భాండాగారమందు చాలా గ్రంథములున్నవి. ఈ పాటలకు “కావ్య” నామము చెల్లదా? సంస్కృతమందు జయ దేవుడు రచించిన గీతగోవిందమువంటివి కావా భరతశాస్త్ర ప్రవీణులయినవారు తిరువతిలోని తాళ్ళపాకవారు, తంజావూరిలోని త్యాగరాయలు; మన్నారుగుడిలోని నభావతయ్యగారు, క్షేత్రయ్యగారు మొదలయినవారు రచించిన తెలుగు కీర్తనలు? ఈ కవులు, పండితులు కారనగలరా? విద్యత్కవులు వ్యావహారిక భాషలో ధర్మశాసనములు రచించినట్లే, ఆ భాషలో పాటలూ పదాలూ కూడా రచించినారు. తాళ్ళపాకవారు సంస్కృతమున, ప్రాచీనాంధ్రమున అనేక కావ్యములు రచించినవారేకదా నిరంకుశోపాఖ్యానము రచించినద్రక్షని సుగ్రీవవిజయమనే యక్షగానముకూడా రచించినాడు. అందు “త్రిపుటలు, యేలలు, ద్విపదలు, అర్థపందికలు, జంపెలు మొదలగు రాగతాళజ్ఞానమునందు జదువవలసిన భాగ మెక్కుడుగా నున్నది” అని సా.ప. పత్రిక VIIIవ సంపుటములో విమర్శకులు చెప్పినారు. ఇవి అన్నీ వ్యావహారికభాషలో ఉన్నవి ఉత్తరరామాయణము రచించిన ధరణిదేవుల రామాయమంత్రి విష్ణుమాయావిలాస మనే యక్షగానము ఇట్లే రచించినాడు అప్పకవి రచించిన యక్షగానము దొరకలేదుగాని, అదిన్నీ ఇట్లే రచితమై ఉండునని ఊహించవచ్చును పూర్వ కవుల సంప్రదాయమును అనుసరించి మన తాతలనాటి మృత్యుంజయవిలాసము రామదాసు కీర్తనలు, చూము నరసింహదాసు కీర్తనలు, నిట్టలప్రకాశదాసు కీర్తనలు, కృష్ణమాచార్య కీర్తనలు మొదలయినవి తెలుగుదేశమందు నెలకొని ఉన్నవి. ఇవికాక, త్రీలపాటలు, పెద్దవీ చిన్నవీ, నవరసభరితమైనవి వేలకొలదిగా ఉన్నవి. పామరజనులు పాడేవి వాస్తవమైన గ్రామ్యభాషలో నుండుట ఉచితమేకదా; అట్టివి శిష్టులుకూడా పామరులకోసము నానావిధములూ రచించినారు. సోహంభావతత్వములు పామరులకోసము పాటగా ఉన్నవి భక్తిబోధకముగా సువ్విపాట ఒకరు రచించినారు. ఇట్లే స్తోత్రములు, విన్నపములు, అష్టకములు, చూర్తికలు, రగడలు, దండకములు, ద్విపదలు పాడుటకు అనుకూలముగా భక్తులు రచించినవి అపరిమితముగా ఉన్నవి. వీటిలోని భాష శిష్ట వ్యవహారమందున్నదే కాని కేవల గ్రంథస్థమైనది కాదు. వద్దాది సుఖ్యారాయుడు పంతులుగారివంటి నేటికవులు వ్యావహారికభాష పాటలలో నయితము వాడకూడదని ఐహాస్కరించి. గ్రాంథికభాషలో పాటలు రచించినారు గ్రామ్యభాషలో పాతపాటలు పాడినవారందరూ నరకములోపడిపోయినారు గాబోలు ; గ్రాంథిక భాషలో పాడితేనేకాని మోక్షము దొరకదు కాబోలు;

పూర్వకపుల సంప్రదాయమును అనుసరించి సంకీర్తన లక్షణము నిరూపించిన తాళ్ళపాక అన్నయాచార్యులు భక్తుల కీర్తనలు ఎటువంటివని చెప్పినాడో చూడండి:—

“మ. శ్రుతులై శాస్త్రములై పురాణ కథలై సుజ్ఞానసారంబులై.
యతిలోకాగమనీధులై వివిధ మంత్రార్చంబులై నీతులై.
కృతులై వేంకటలైలవల్లభరతి క్రిడారహస్యంబులై
నుతులై తాళులపాక యన్నయచచో నూత్నక్రియర్ చెన్నగున్.”

పదరచనలో గ్రామ్యోక్తులు బహిష్కరించలేదు సరేకదా, ఆవి ఎట్లు ప్రయోగించవలెనో విశేషించి విధించినాడు, ఇక్కడ గ్రామ్యోక్తులు అనగా పామరజనుల మాటలు అని అర్థము స్పష్టము.

“క. పదముల శృంగార చదూ
మృదుమధుర మనోజ్ఞ వాక్యమిశ్రములైనన్.
విదితార్థ గ్రామ్యోక్తులు,
పదిలముగాఁ బొంక మెఱిఁగి పలుకం జెల్లున్.”

క పురుషోక్తి సంస్కృతంబును
దరుడేవాక్యమునఁ బ్రాకృతము నీచ పదూ
పరిభాష నిరర భాషలు
పరిగినక్రియ నుచితభాష పదములఁ జెల్లున్.

క. పల్లవ నారీప్లేద్వా
ద్యుల్లాస మనోజ్ఞ బంధురోక్తులు చచ్చియై
చెల్లును గ్రామ్యములైనను
హస్తీసక ముఖ్యనాటకాదిక ఫణితిన్.

క. జగతిగల చెల్లుబల్లె
నగినగి భాషించునట్టి నానుడిపలుకుల్
తగదన రహితెడుఁ బువ్వుల
సొగ సుడుగం బినికి కంపు చూచిన భంగిన్.

ఇప్పుడుకూడా సామాన్య జనులు పాడే దరువులు. జక్కుల రేకులు, ఏలలు, గొబ్బిళ్ళు, చందమామపదములు మొదలయినవాటికి లక్షణము నిరూపించినాడు. అందరూ ఎరిగిఉన్న పాటలలోని వ్యావహారికభాషకు ఉదాహరణములు అట్టే అక్కరలేదు. “ఉపచారము చేసేవారున్నారని మరువకురా,” “ఉండేది రాముడొకడు,” “చెడేబుద్ధిమానురా” “ఎవరని నిర్ణయించేదిరా,”

“రాజు వెడలెజూతాము రారె,” “చింతిస్తున్నాడే యముడు.” “ఇంకా దయ రాకుంటే ఎంతని వైరింతునురా” ఇట్లు భజనజేసే విధము తెలిసిన రామభక్తుడు త్యాగరాయలు తన కీర్తనలు రచించినారు. ఐదవ సంవత్సరాది సంచికలో హరినాగభూషణము గారు రచించిన శ్రీమత్ త్యాగరాజవరిత్రము చదివితే తెలుస్తుంది త్యాగరాయలు ఎట్టివారో. వీరి భాష భజనపరుల కందరికిన్నీ ప్రియమైనది. వాస్తవమైన గ్రామ్యభాషలో శిష్టసంస్కరములేని పామరులకోసము వేరేపాటలు రచితమై అనేకములోకమందున్నవి వాటిలోని గ్రామ్యము శిష్టుల వ్యవహారమందుండదు అట్టి గ్రామ్యము హాస్యానికై తేనేతప్ప. శిష్టులు పాడితే అనన్యముగా ఉంటుంది. శిష్టులు పాడే పాటలతో శిష్టవ్యవహారసిద్ధమైన మాటలే ఉంటవనినమ్మవలెను.

ఇట్టి పాటలపుస్తకాలు గవర్నమెంటువారి లిఖితపుస్తక భాండాగారమందున్నవి కొన్ని పేర్కొని చెప్పతాను. మృత్యుంజయవిలాసము, రుక్మాంగద చరిత్ర, కృష్ణమాచార్య కీర్తనలు, ముద్దుపలని సప్తపదులు, రుక్మిణీగోపాల సంవాదము, లక్ష్మణమూర్తి, తారాశశాంకము; సోహంభావతత్వములు. గోపీ గోపాల సంవాదము, దసరాపద్యాలు, రామదాసుకీర్తనలు. సిరియాళుచరిత్రము, వేదాంతకీర్తనలు, పారిజాతప్రబంధము, సువ్విపాట, టిప్పెక్కబోధము, మాధవాష్టకము, వేంకటేశ్వరాష్టకము, రఘురామాష్టకము, రామవాష్టకము కడపాధి నాయకాష్టకము, చోనేటిరాయాష్టకము, నవనీతచోరాష్టకము దాడెరామభీమేశ్వరాష్టకము. ఆంధ్రసాహిత్యపరిషత్తుస్తక భాండాగారమందున్నవి.--అధ్యాత్మరామాయణకీర్తనలు, ఒప్పగింతపాటలు, కీర్తనలు, కృష్ణకీర్తనలు, రామకీర్తనలు, గొల్ల భామ పదము, గొల్లకలాపము, జ్ఞానగురుస్తోత్ర కీర్తనలు, తలుపులవద్దపాటలు, పిళ్ళారప్ప పదములు, మువ్వగోపాలపదములు, రామాయణపదము, వెంకటేశ్వర కీర్తనలు, వెదాంతకీర్తనలు, వేదాంతపదము వేదాంతముపాట, శారదారామాయణము, శివకీర్తనలు శృంగారపుపాటలు, శ్రీశైలశివకీర్తనలు, క్షేత్రయ పదములు, రామదాసుచరిత్ర, రామప్రభో అనేపాటలు, వారదాసి బ్రహ్మయ్య పదములు. శైలి ననుసరించి రగడలలోను దండకములలోను వ్యావహారికభాష కొలదిగానో అధికముగానో, ఉంటుంది. భారతము, భాగవతము, రామాయణము మొదలైన ఇతిహాస పురాణములలోని కథలేకాక, చల్పాటి వీరచరిత్రము బొబ్బిలియుద్ధము, భక్తులకథలు, దేవతలమహిమలు పెద్దపదములుగా పూర్వకపులు ద్విపదలు రచించి ప్రజలకు ప్రసాదించినారు. పరిషత్తువారి బహిష్కరణము ఆంధ్రమహాజనులు అంగీకరించి ఈ పాటలన్నీ గ్రాంధికభాషలోనికి మార్చివేస్తే. లోకానికి ఉపకారమా అపకారమా? ఆలోచించుకోండి. తెలుగు వారు, శ్రీలు, పురుషులు, పెద్దలు, పిన్నులు, పండితులు, పామరులు తాటాకుల మీద వ్రాసుకొనికానీ, వ్రాయించుకొనికానీ, చదువుకొని కానీ, చదివించుకొని

కానీ, ఈలాటి పాటలవల్ల చతుర్విధపురుషార్థములు సాధించేవారని చెప్పట అతిశయోక్తి కానేరదు. గ్రాంథికభాషలో రచించిన గ్రంథములు పండితులకు మాత్రమే ఉపయోగించును; ఇవి అఖిలలోలోపకారములు కావు. ఇట్టివి అందరి లోనము వ్యావహారికభాషలో రచించుట సత్సంప్రదాయమని దాని ప్రాచుర్యమును బట్టి సిద్ధాంతము కాదా?

తెలుగువారు నాగరికులు. నూటికి తొంభైమందికి ఓనమాలు రాక పోయినా పెద్దల ధర్మాన పాటలూ, వదాలూ విని, పండితులకు రెలసిన విషయములు అనేకము నేర్చుకొని, తెలివితేటలు గలిగివున్నారు. వారిరుచులకు తగినట్టి నాటకములుకూడా పూర్వకపులు రచించేవారు. శ్రీ. శ. 17-వ, 18-వ శతాబ్దాలలో తంజావూరు రాజధానిగా చోళమండలమును పరిపాలించిన తెలుగు రాజులూ మహారాష్ట్రరాజులూ సారస్వతమందు చాలా అభిమానము గలవారు. తెలుగురాజులలో కొందరు ప్రఖ్యాతపాండిత్యము సంపాదించి కావ్యములు రచించినారు. వారుంచుకొన్న వేశ్యలు కొందరు విదుషీసులును సంగీత సాహిత ప్రవీణులు. వారి ఆస్థానముందు అన్నిభాషలూ, అన్ని శాస్త్రములూ, కళలూ అభ్యసించి ఆరితేరిన పండితులందేవారు. ఈ ఆంధ్ర మహారాష్ట్ర రాజుల కాలమందు రాజులున్ను వారి పండితులున్ను వారివేశ్యలున్ను రచించిన నాటకములు అనేకము ఇప్పటికిన్నీ అచ్చట సరస్వతీమహాలలో వున్నవి, తెలుగున, ఆరవమున, కన్నడమున, మహారాష్ట్రమున, హిందీని, సంస్కృతమున ఇవి రచితమైనవి. 1918-వ సంవత్సరమున అచ్చట భారతప్రభులు చూచుటకు వెళ్ళి ఆరువారములుంటిని. వుద్దేశించిన పనికి కాలము చాలనందున సుమారు ఇరవై నాటకములు అక్కడక్కడ చదివి చూచి, మరి యాభై నాటకముల పేళ్ళుమాత్రము వ్రాసికొన్నాను. విజయరాఘవనాయనింగారు, రంగాజమ్మగారు, కోనేటి దీక్షితులు మొదలయిన కొందరి రచన విశిష్టముగావున్నది, దానిలో వ్యావహారికభాష పాత్రోచితముగా ఆ కాలమందు తంజావూరులోని వాడుకను అనుసరించి వున్నట్టు కనబడినది అనేక నాటకములలో వచనముల మాదిరివే పద్యాలూ, పాటలూ వాడుకమాటలతో రచితమయి వున్నవి, పుదాహరణార్థము రఘునాథనాయనింగారి కొమాళ్ళు విజయరాఘవనాయనింగారు (గొప్ప పండితుడు) రచించిన రఘురాధాభ్యుయ నాటకములోని “రాజ్యం జమాగర్చు అట్టవణరంగయలెక్క వినిపించిన పిదం” శ్రీ వేటూరి ప్రభాకర శాస్త్రిగారు ప్రకటించిన “తంజావూరి యాంధ్రరాజుల చరిత్ర” పీఠిక 32-వ పుటలో చూడవచ్చును. శాహజీమహారాజు రచించిన పార్వతీపరిణయ నాటకము లోనివి ఒకటి రెండు వాక్యాలమాత్రము మచ్చుకు ఇక్కడ వ్రాస్తాను

సూత్రధారపదనం— యవరోయి భాగపతుల్లారా : విఘ్నేశ్వరుండు వచ్చినాండే పూజచేసేటందుకు పూజారివాణ్ణి పిలవవోయి.

పూజారిపదనం— నేనైతేవచ్చినాను. పరిచారకుణ్ణి పిలిపించండా.

పారిజాతావహరణములోని సీనపాదం— “పలుమారు నాకొంగు బట్టేవదేమిరా, మాయత్త వింటేను మాటవచ్చు.”

ఆంధ్రభాషాసారస్వతముల పరిణామము నిరూపించుటకు ఈనాటకములు అవశ్యకమయినవని వేరే చెప్పనక్కరలేదు.

కథలు ప్రతి దేశమందున్నూ ఆచారగోపాలం అందరికీ ప్రియమైన సారస్వతముగా వున్నవి. పాటలవలెనే ఇవన్ని జనులు విరక్షరులై వున్న కాలమందే వుట్టినవి. వ్రాత నేర్చినతర్వాత జనులు ఈ కథలు వ్రాసుకొని తాము చదువుకొంటూ, ఇతరులకు చదివి వినిపించేవారు. సర్వజనసామాన్యముగా వున్న భాషలోనే వ్రాయందుకూడా ఈ కథలు కనబడుతున్నవి. మనదేశమందు కూడా ఇట్లు రచించిన కథలపుస్తకాల వ్రాతప్రతులు అనేకమున్నవి. ఈ కథలు అచ్చువేయించేవారు వ్రాతప్రతులలో వున్నట్లే గ్రంథముంచవలెను; లేదా, పూర్వకాలపు భాష దుర్బోధముగా వుంటే తమ కాలపు భాషలో వున్నట్లు సవరించి సుబోధముగా చేయవలెను; గాని, లోకులకు అపరిచితమయిన భాషలోనికి మార్చడము యుక్తమా? ఇట్టి దురాచారము మరేదేశమందున్ను లేదు. గ్రాంథికభాషలోనే పూర్వులుకూడా కథలు రచించేవారని తోచునట్లుగా ఇప్పటి అచ్చుపుస్తకాలు దుష్టపరిష్కర్తల కూటకరణమువల్ల మారురూపము పొందినవి. వాడుకభాషలోని కథలు పిల్లల స్వంత సారస్వతము; పామరులస్వత్వము. సర్వజనసామాన్య సంప్రతి, వాడుకలోలేని భాషలోనికి వీటిని మార్చడము మహాపాతకము. ఇట్టి పాపకృత్యము పూర్వ పండితులు ఎన్నడూ తలపెట్టలేదు, అచ్చు యంత్రములో మొట్టమొదట అచ్చు పద్ధతెలుగుపుస్తకములు చూచినవారికి నిజము తెలుస్తుంది. ద్వితీయశతాబ్దం జికకథలు 1819-వ సం॥, పంచతంత్రకథలు 1834-వ సం॥ చెన్నపట్టణ పాఠశాలలో అప్పుడు తెలుగు పండితుడుగా ఉండిన రావిపాటి గురుమూర్తిశాస్త్రి గారు వ్యావహారిక భాషలో రచించి అచ్చువేయించినారు. ఆయన తెలుగువ్యాకరణము, శేషయ్యగారి తెలుగువ్యాకరణమువంటి గ్రంథములుకూడా అట్టి భాషలోనే రచితమై ఉన్నందున ఆ కాలమందు అట్టి రచన సత్సంప్రదాయానుసారమయినదని ఊహించవలెను. చిత్రకథలు నీతికథలు (1856) నారాయణసామిగారి తెలుగుకథలు (1889), పరమానందయకథలు (1861) మొదలయినవి అట్లే వాడుక భాషలోనే అచ్చుపద్ధతి. అంతకు పూర్వముకూడా ఇట్లు కథలు రచించుట శిష్టాచారముగా ఉండేదా అని విచారించగా, ఆంధ్రసాహిత్యపరిషత్తుస్తక భాండా

గారమందు న్యాయహారికభాషలో రచితమయిన కథలు తాటాకుపుస్తకాలలో చాలా కనబడ్డవి. ఉదా: చిలుక చెప్పినకథలు, హంసవింశతి, ద్వాత్రింశత్సాల భండీకలకథలు, పంచవంత్ర కథలు, తెనాలిరాముడి కథలు మొదలయినవే కాక రామాయణము, భాగవతము, భారతము మొదలయిన పురాణేతిహాసములుకూడా ఇట్టిభాషనే వచనములూ కథలుగా రచితమయినవి వున్నవి. “రామాయణార్థంబు అందరికీ తెలియడానికి వచనరూపంబుగా మార్కండేయమహామునిపాండునంద నులకు చెప్పినప్రకారం సింగరాజుదత్తాత్రేయులు చేసుకొన్న పుణ్యకథ సంపూర్ణం” అని గ్రంథకర్తగ్రంథాంతమందు ఏ పుణ్యకథతో ఇట్లు రచించినాడో స్పష్టముగా తెలియజేసినాడు. ఇట్లు రచించినరాజుల చరిత్రలు భక్తులచరిత్రలు కూడా కలవు. సాహిత్యపరిషత్తువారివద్దనున్న రాయవాచకము, ప్రతాప చరిత్రము, కర్ణాటకరాజ్య పుత్రాంతము వ్రాతప్రతులలో వున్నట్టే అచ్చుపడ్డవి. గవర్నమెంటువారి లిఖితపుస్తకభాండాగారమందు తంజావూరి రాజులచరిత్ర, సింహాళవిజయము, భాగవత చరిత్ర వున్నవి; మొదటిది శ్రీవేటూరి ప్రభాకర శాస్త్రిగారు రామరచించిన పీఠికతో అచ్చు వేయించినారు. తెలుగుదేశముచరిత్ర విశదపర్చుగల పుత్రాంతములు, అపరిమితముగా మెకస్ట్రీ, టెయిలర్, బ్రౌన్ మొదలయినవారు సంపాదించినవి కుప్పలుకుప్పలుగా గవర్నమెంటువారి పుస్తక భాండాగారమందు “లోకల్ రికార్డు” అనే పేరుతో వున్నవి. ఆంధ్రపత్రిక 149-వ సంఘికలో 25.1.24-వ తేదీన “ఓరయంటల్ లైబ్రరీ” అనేక్షీకతో క. మార్కండేయశర్మగారు ప్రకటించినవ్యాసము చూస్తే, ఇవి ఎంత విలువయినవో తెలుస్తుంది.

వచనరచనాసంప్రదాయము పూర్వ మిట్లుండేదని గ్రామ్యగ్రాంథిక వాదము విమర్శించి తీర్పుచెప్పిన పరిషత్పండితులకు గాని యూనివర్సిటీ పండితులకుగాని శాసననిర్మాణసభలోని తెలుగుసభికులకుగాని వివ్యాఖ్యానాధ్యక్షులకు గాని 1914 సం.రమునకు పూర్వము తెలియలేదు. ఇట్టివచనగ్రంథములు వందల కొలదిగా వ్రాతప్రతులలో వున్నవని నేనైనా మొదట ఎరుగను; లోకములో నేటికిన్నీ ఈ సంగతి తెలిసినవారరుదు. అయితే, ఇట్టివచన గ్రంథములతో పాటు, పాండ్యచోళమండలములలో ఆంధ్రరాజుల ప్రభుత్వము సాగుచుండినప్పుడు “గ్రాంథికాండ్రము”న వచనముగా రచించిన జైమినిభారతము, శ్రీరంగమహాత్మ్యము, భారతము మొదలయిన కొన్ని గ్రంథములకు వ్రాతప్రతులు సాహిత్యపరిషత్తువారికి దొరికినవి. అందులో జైమిని భారతము మాత్రము పరిషత్తువారే, భాషలో కూడనిమార్పులు కొన్నిచేసి, అచ్చువేయించినారు. ఈ ప్రాథమికవచనములలోకూడా “వాటిని, “వాటికి”, “రెండోఅధ్యాయము”, “ఉండే”, “చేస్తేవి”, ‘కూతురిని’ ‘పిలిచినా’ ‘దాంకా’, ‘రాజుకు’, ‘ఇరువై’

మొదలయిన వాడుకమాటలు అనేకముగా ఉన్నవి. ఇట్టివి దిద్దడము లోకాన్ని మోసపుచ్చడము కాదా? ఇవి రచించినవారు ప్రాచీనాంధ్రభాష శ్రద్ధగా అభ్యసించి, ఆ భాషలో తమకుగల రచనా సామర్థ్యము ప్రకటించి పండితులమెప్పు పొందగోరినవారు. వాడుక భాషలో రాము రచించిన పదన గ్రంథములవలె ఇవి అఖిలలోకోపకారక మైనవి కావని వా రెరుగుదురు.

లోకులందరికీ ఉపయోగించేటందుకు రచించిన పుస్తకములన్నీ వాడుక భాషలోనే ఉన్నవని ఋజువు చేయుటకు చాలినంత సాక్ష్యము లిఖితపుస్తక భాండాగారములందే ఉన్నది గదా : ఇంతవరకు, శాసనములు, పాటలు, యక్షగానములు, నాటకములు, రథలు, పురాణేతిహాసములు, చరిత్రలు వ్యాపహారిక భాషలో మనపూర్వులు రచించినవే అనేక మున్నవని నిస్సంశయముగా ఋజువుయినది గదా : ఇకను, శాస్త్రములు, కళలు అభ్యసించే తెలుగు విద్యార్థులకు గురువులు ఎట్టిభాషలో గ్రంథములు రచించేవారో తెలియజేస్తాను. అన్నివిద్యలలోనూ “అధ్యాత్మవిద్యావిద్యానాం వాచః ప్రపంచా మహమ్” అని శ్రీకృష్ణ భగవానులు చెప్పినట్లు, అధ్యాత్మవిద్య శ్రేష్ఠమయినది గదా అనిచిన్ను తెలుగు వారికి వాడుకమాటలతో భోధిస్తూ పండితులు, యతులు మొదలయిన జ్ఞాన సంపన్నులు రచించిన పదనగ్రంథములు పెందలున్నవి. ఉదా: పరిషత్తువారిపద్ధతున్నవి కొన్నిటిని పేర్కొంటాను. మోక్షశాస్త్రము, భగవద్గీతాపదనము, వాసుదేవమననము, వేదాంత వార్తలు, మహావార్తలక్షణము, వేదాంతపదనము, పౌరలపంచకము, సకలోప నిషత్సారసంగ్రహము, సార్వత్రికబ్రహ్మ విద్యాపీఠాసము, గవర్నమెంటువారి పుస్తక భాండాగారమందు అజ్ఞానవ్యాపకపండ్లభాగ్యరము, వేదాంతసారసంగ్రహము, అర్చిరాదిమార్గము, తత్వము, రాజయోగ ప్రకాశిక మొదలయినవిహడా ఉన్నవి సంస్కృతమందున్న వేదాంత గ్రంథములు చదువగోరే తెలుగువారి కోసము వాడుకమాటలతోనే గురువులు వాటికి టీకలు రచించినారు. భగవద్గీతలకు అనందతీర్థులువారు, పరమానందయతీంద్రులు, తాళ్ళపాక తిరుమలయ్యంగారు రచించిన టీకలున్నవి. ఉత్తర గీతలకు పరమానంద తీర్థులవారు సుదర్శన తీర్థులవారు రచించిన టీకలున్నవి. మహిమ్నుస్తవ టీక, ప్రాధానుఘాతివ్యాఖ్య, పంచీకరిణము మొదలయినవిన్నవి. గవర్నమెంటువారి పుస్తకములలో కనబడుతున్నవి. పూర్వసంప్రదాయము ననుసరించే శ్రీ వేంకటగిరి మహారాజు శ్రీ వెలుగోటి సర్వజ్ఞకుమారయారేంద్ర ఘావతులు నాస్తికధ్వారాభాస్కరము, మనసాక్ష్యము మొదలయిన పనేక తత్త్వగ్రంథములు (“గ్రామ్య” భాషలోనే అందరికీ తెలిసేటట్లు రచించుట యుక్తమని సిద్ధాంతీకరించి) రచించి ప్రకటించినారు. వీరి పాండిత్యము జగద్విఖ్యాతము. వీరు గ్రాంథికాంధ్రము రానివారుకారే? తక్కిన శాస్త్రములలో తెలుగుదేశ

మందు బాగా వ్యాపించి ఉన్నవి జ్యోతిషమున్ను, వైద్యమున్ను. వీటిని తెలుగు వారు అభ్యసించుటకుగాను సంస్కృత గ్రంథములకు వాడుక మాటలలోనే టీకలు రచించి గురువులు శిష్యుల కిచ్చినారు. జ్యోతిషమందు గవర్నమెంటు వారి వ్రాతపుస్తకములలో బృహచ్చితకటిక, భీమరవి జ్యోతిషము, ప్రతిభాగవివరణము, ప్రశ్నశాస్త్రము, గోపాలరితనామము మొదలయినవిన్నీ గణితశాస్త్రములు కొన్నిన్నీ ఉన్నవి సూర్యసిద్ధాంతము, విభివక్రము, అష్టకవర్గ శ్రీపతిజాతక పద్ధతి విశాఖపట్టణమందు చూచినాను. వైద్యమందు వైద్యశాస్త్రము, యోగ సంగ్రహము సుశ్రుతసంహితటిక, వైద్యచింతామణి, రసాస్థానము గవర్నమెంటు పుస్తకాలలో ఉన్నవి. పరిషత్తువారివద్దను కూడా వీటిలో కొన్ని ప్రతులున్నవి. చెన్నపురి ఆయుర్వేదకళాశాలలో అనేక గ్రంథము లిట్టివి ఉన్నవి. ఇప్పుడుకూడా ద్వైవిధ్యములు, వైద్యులు వాడుకభాషలోనే శాస్త్రచర్చ చేస్తారు. శ్రీ పిడుపర్తి సుబ్రహ్మణ్య సిద్ధాంతిగారు రచించిన “జ్యోతిషాస్త్ర సమ్మేళనము” గ్రంథాలయ సర్వస్వము (5) లో ప్రచురితమయి ఉన్నది. దానినిండా కావలసినంత వాడుకభాష ఉన్నది. వైద్యచంద్రిక మొదలయిన పత్రికలలోని వ్యాసములందు వాడుకమాటలు తరుచుగా కనబడుచూ ఉంటవి. గణితశాస్త్రము, ధర్మశాస్త్రము, వాస్తుశాస్త్రము, శిల్పిశాస్త్రము, విశ్వవిద్యాభరణము, సాముద్రిక శాస్త్రము, మృగయా, (వేట) ధనుశ్శాస్త్రము, మొదలయినవాటియందు కూడా తెలుగుటికలతోనే తెలుగువారు పూర్వము చదువుకొనే గ్రంథాలు కొన్నిఉన్నవి.

సంస్కృతమున, ప్రాచీనాంధ్ర భాషను, ప్రాచీనులు రచించిన ఉత్తమ గ్రంథములు తెలుగువారు తెలుసుకొనేటందుకు వాటికి వాడుక భాషలోనే టీకలున్ను. అమరము మొదలయిన సంస్కృతనిఘంటువులకు, వాడుకమాటలతోనే అర్థాలున్ను. గొప్పపండితులు మున్నూరేండ్లకు పూర్వమే వ్రాసిపెట్టినారు; ఈ ప్రాచీనసంప్రదాయము చొప్పున మనతాత మురైతలకాలమందున్ను, ప్రబంధనిర్మాతలయిన విద్యవక్త్రపులురూడా టీకలు రచించినప్పుడు వ్యావహారికభాషే వాడినారు. నామలింగానుశాసనమునకు ప్రఖ్యాతపండితుడు నాగదేవ భట్టిపాఠ్యాయుడు తెలుగున వాడుక మాటలతో రచించినటిక గవర్నమెంటు పుస్తక భాండాగారమందు ఉన్నది. తాళ్ళపాకవారు కూడా అట్టిటిక రచించినారు; ఆ సంప్రదాయము చొప్పున పరవస్తు శ్రీనివాసాచార్యులుగారు రచించిన సర్వశబ్దసంఖ్యేధిని అనే సంస్కృతాంధ్ర నిఘంటువులో సంస్కృత శబ్దములకు తెలుగున వాడుక మాటలతో అర్థము వ్రాసినారు. వాల్మీకి రామాయణములోని కొంతభాగమునకు, సంస్కృతభాగవతములోని కొంతభాగమునకు, శ్రీ శైలమహాత్యమునకు, సౌందర్యలహరికి, శ్యామలాదండకమునకు, భర్తృహరి సుఖాపిత రత్నావళికి, కృష్ణకర్ణామృతమునకు వాడుకభాషలో రచించిన టీకలు

ఆ భాండాగారమునందే ఉన్నవి; వైష్ణవమతధర్మమును బోధించే ఆరవపుస్తకములకు తెలుగు టీకలు ఇట్లే ఉన్నవి; ఇకను, తెలుగుప్రబంధములకు కూడా తెలుగు టీకలు వాడుకభాషలో రచించినవే ఉన్నవిగాని, గ్రాంథిక భాషలో నున్నది మఱుకు ఒక్కటైనా ఎక్కడా ఇదివరకూ కనబడలేదు. రాఘవపాండవీయమునకు ప్రఖ్యాత పండితుడు ముద్దరాజురామన్న; హరిశ్చంద్ర నళింపాఖ్యానమునకు చిత్రకవి అనంతుడు; వసుచరిత్రకు సోమనాథపండితుడు, శిష్టు కృష్ణమూర్తిశాస్త్రి, జూలూరి అప్పయ్యపండితుడు; మహాభారతమునకు భారతము లక్ష్మీపతిపండితుడు, మనుచరిత్రకు జూలూరి అప్పయ్య పండితుడు; ఆముక్త మాల్యదకు గుట్టుపల్లి నృసింహకవి, గుడిపాటి వెంకటకవి; రాఘవయాదవ పాండవీయమునకు బాలసరస్వతి (?), లంకావిజయమునకు గ్రంథకర్త శిష్టుడు కోసూరి కృష్ణమాచార్యుడు, రామకృష్ణోపాఖ్యానమునకు కావ్యకర్తానూ వారణాసి లక్ష్మీపతికవిని చేసిన టీకలు వాడుకభాషలోనే (సాహిత్యపరిషత్తుండితులూ గవర్నమెంటు పుస్తకభాండాగారమందున్న పండితులూ నివేదించినట్లు) సంభాషణకై లిని రచితమై ఉన్నవి. వీటిలో కొన్ని ప. చిన్నయసూరికి, పూర్వము కొన్ని ఆ పిమ్మటను మొట్టమొదట అచ్చువద్దప్పుడు, వాటిలోని టీక వ్రాతప్రతులలో ఉన్నట్లే వాడుక భాషలోనే ఉన్నది. పరవస్తు చిన్నయసూరిగారున్న వైయాకరణ రామానుజాచార్యులవారున్న కలిసి పరిష్కరించి 1847 - వ సం.న భారతము ఆది పర్వము అచ్చు వేయించినప్పుడు, భారత వచనమనే పేరు పెట్టి ఆ పుస్తకమందే; ఆచార్యులవారు "చాయా వ్యాఖ్యానము" వాడుక భాషలో రచించి చేర్చి ప్రకటించినారు. ఈ ఆచార్యులవారు సూరిగారికన్న చాలా గొప్ప పండితుని విన్నాను ఇటీవల, పూర్వటికాకారుల ఊరూపేరూ చెప్పకుండా వారిటిక గ్రాంథికభాషలోనికి మార్చివేసి, నేటి దొంగపరిష్కర్తలు అచ్చువేస్తున్నారు. ఎంతమోసము? ఎంతద్రోహము? దుష్టలక్షణమునకు విరుద్ధముగా ఉన్నవని చెప్పి నన్నయగారు మహాకవులప్రయోగాలు మార్చి గ్రంథాలు పాడుచేయుటకు సాహసించిన దొంగ "పండితులు" టీకలు మార్పుటకు జంకుదురా? ఇప్పటి అచ్చుటికలు చదువుకొన్న ఆంధ్రపండితులు కొందరు వ్రాతపుస్తకములోని టీకలు గ్రాంథికాంధ్రమురాని అపండితులు వ్రాసినవని వాదించి శమఅజ్ఞానమున్న అవివేకమున్న ప్రకటించుకొన్నారు.

వ్యాకరణములు;—గ్రాంథికాంధ్రమనగా 'భారతాదిప్రాచీనాంధ్ర ప్రబంధములలోనున్న తెలుగు,' ఆ తెలుగుభాషకు ఆంధ్రశబ్దచింతామణి అనే వ్యాకరణమందు సంస్కృతభాషలో కొంతలక్షణము పూర్వము రచితమైనది. దీనికి కూడా వ్యావహారికాంధ్రభాషలోనే బాలసరస్వతి అనే విద్యత్కవి టీక రచించినాడు; మరికొంచెము కాలము గడచినపిమ్మట, అప్పకవి అది ఆధారముగా

చేసుకొని, పెద్దలక్షణగ్రంథము రచించినాడు. దానిలో పద్యాలు గ్రాంథికభాషలోను, వివరణము వ్యావహారికభాషలోను వ్రాసినాడు. అచ్చవర్ణముతో వ్రాసిన సం.న మొట్టమొదట అచ్చుపద్యపుడు గ్రంథపరిష్కర్త శ్రీరేకము రామానుజ సూరి అనేపండితుడు (చిన్నయసూరిగారి వియ్యంకుడు) శ్రీవాహారికభాష గ్రాంథికభాషగా మార్చివేసినాడు. నాటినుండి ఆలాగుననే ఆగ్రంథము మరల మరల చాలాకూర్పులలో అచ్చుపడ్డది. శ్రీవావిళ్ళ వేంకటేశ్వరశాస్త్రిగారు. పాఠ ప్రతులలో ఉన్నట్టుగానే. ఆగ్రంథము నిరుడు ముద్రించి ప్రకటించినారు, దాని వల్ల నిజమైన సంప్రదాయము తెలుసుకోవచ్చును. దొంగపండితులు లోకమును మోసపుచ్చి చేసిన మార్పులు ఈలాగున మరల సవరించి వ్రాతప్రతులలో నున్నట్లు గ్రంథములు సరిగా ముద్రించి ప్రకటిస్తే కాని నిజము అందరికి వెల్లడి కాదు. బాలసరస్వతీయమూ అప్పకవీయమూ వలెనే, తక్కిన లక్షణగ్రంథము లన్నీ పద్యములు గ్రాంథికభాషలోను, వివరణవివరములూ, అవతారికలూ మొదలయినవి వ్యావహారికభాషలోను రచితమయి ఉన్నట్లు వ్రాతప్రతులన్నిటి లోను దేశమందంతటా కనబడుతున్నది. ఆంధ్రశబ్దచింతామణికి ఆర్యాచీనులు రచించిన కవిజనాంజనమనే టీక మరిఒకటి ఉన్నది. అవిన్నీ అట్టిదే. గోపాల కవిరచించిన సకలలక్షణసారసంగ్రహమున్ను, మరిఒక “లక్షణగ్రంథమున్ను” పరిషత్తువారిపద్ద నున్నవి. ఇవిన్నీ అట్లే రచితమయినవి, గవర్నమెంటువారి పుస్తకాలయములో ఇట్లు పూర్వులు రచించిన లక్షణగ్రంథము లనేకముగా ఉన్నవి. అక్కడనే ఉన్నది. శృంగారాదు రుశతకము. దీనిలోని శ్లోకములకు అర్థము తాళుపాక తిరువేంగళాచార్యులు తెలుగున పద్యములుగా రచించి ప్రతి దానికి అవతారికా టీకా వాడుక మాటలతోనే చెప్పినాడు. కూచిమంచితిమ్మకవి. కూచిమంచి వేంకట్రాయుడు కావ్యములే కాక, లక్షణగ్రంథములకూడా పూర్వారము చొప్పుననే రచించినారు, లక్షణగ్రంథాలకు ప్రతులకు లక్షణ ముఖ్యసించేవారే “స్వంతానకు” వ్రాసుకొనేవారు. మన తాతలనాడు జూలూరి అప్పయపండితుడు మొదలయినవారు బ్రౌన్ దొరగారికోసము ఆంధ్రభారతాది గ్రంథముల ప్రతులు అనేకము సంపాదించి ఒక్కొక్కగ్రంథములోని పాఠ ములు సంప్రతించి వ్రాసిపెట్టిన పీఠికలు, మనుచరిత్రకూ వసుచరిత్రకూ ఆయన టీకలు వ్రాసినట్లువాడుకభాషలోనే రచించినాడు. గవర్నమెంటువారిపుస్తకములను గురించి నేను చెప్పిన విషయములు అచ్చుపడి ఉన్న క్యాటలాగులనుబట్టిన్నీ పరి షత్తువారి పుస్తకములను గురించిన విషయములు వారి పత్రికనుబట్టిన్నీ చదు వరులు సరిచూచుకోవచ్చును.

ఈవ్యాసమం దుదాహరించిన వివిధగ్రంథములలోని వ్యావహారికభాష ఎటువంటిదో తెలియజేయుటకు ఒక్కొక్కదానిలోనుండి కొన్ని వాక్యములు

ఉటాహరించి అనుబంధముగా చేర్చవలెనని ఉద్దేశించినాను; గాని స్థలములేదు. నావ్యాసము సుమారు ఎనిమిది పుటలలో ఇమిడేటట్లుండవలెనని నిర్ణీతమైనది. ఈవ్యాసహారిక భాషాప్రయోజనములు 1914 సం॥మున నేను ప్రకటించిన “నిజమైన సంప్రదాయ”మనే వ్యాసమందు చిన్నమచ్చువాక్యములు చేర్చిచూపించినాను. నవి స్తరముగా, సోదాహరణముగా ఉపన్యసించి ఈప్రయోజనములు మరల ప్రకటింపదలచి ఉన్నాను. ఆంధ్రప్రబంధములందుకూడా సరసకవులు వాడినవ్యాసహారికభాష ప్రకటికరింప నుద్దేశముగలవాడనై బాలకవిశరణ్యమనే గ్రంథము రచింప నారంభించి “నా” తెలుగుపత్రికలో కొంచెము అచ్చు వేయించినాను. అది పూర్తిగా రచించి కొలదికాలములోనే అచ్చు వేయిస్తాను. వ్యాసహారికభాషకు సారస్వత సామ్రాజ్యమందుగల హక్కులు పోగొట్టి దాని స్థానము ఆక్రమించి; భాషాప్రపంచములో దానిని నిలవనీయకుండా హింసిస్తూ, నిరంకుశాధికారము చెలాయిస్తూ ఉన్న గ్రాంధికభాషయొక్క ప్రవృత్తి ఎంత జుగుప్సావహముగా ఉన్నదో దాని వికృతిచేష్టలు కొన్ని బట్టబయట పెట్టు పెద్దలందరికీ తెలిసేటట్లు చూపిస్తే, దానిని తొలగించి వ్యాసహారికభాషను దాని పూర్వస్థానమందు మరల ప్రతిష్ఠాపించగలరని “కృతకగ్రాంధికాంధ్ర”మనే పేరుపెట్టి వేరే మరిఒక గ్రంథముకూడా రచించుటకు సంకల్పించి ఉన్నాను.

కట్టకడపటిమాట ఒకటిచెప్పి, నావ్యాసము ముగిస్తాను. తెలుగుదేశ మందు మొట్టమొదటనుండిన్నీ అనేకశతసంవత్సరములు సమస్తసద్వ్యవహార యోగ్యముగా అఖిలాంధ్రమహారాజపూజితమై, సకలసద్విద్యాభ్యాససాధనముగా నిఖిలాంధ్రపండితావలంబనమై, ధర్మార్థకామమోక్షచతుర్విధ పురుషార్థసాధకమై తెలుగువారి దేశభాషగా మన తాతలనాటివరకున్న స్రవ్యతమైన మనమాతృ భాష మననోటనూ మనపండితులనోటనూ ఆపరిహార్యమై, సదావిహరిస్తూఉన్నా మనకాలమందు అయ్యో! పరమనీచమై నింద్యమై, హేయమై, పండితులకే కాక పామరులకున్ను, పెద్దలకేకాక పిల్లలకున్ను, నాలుగుజాతులవారికీ అస్పృశ్యులుగావుండి తమ అస్పృశ్యతను తొలగించుకొనుటకు ప్రయత్నిస్తూఉన్న పంచమలకున్నుకూడా అస్పృశ్యమై, అవాచ్యమై, అధోగతిపాలయినది! అహో కాలవివర్యయము! ఈవైపరీత్యమునకు మొదటికారణము 1853-వ సం న పర వస్తుచిన్నయసూరి పూర్వసంప్రదాయవిరుద్ధముగా అనుశాసించిన నూతన మార్గము. అంతకు పూర్వమందున్ను, ఆకాలమందున్ను, సర్వసామాన్యముగా అందరిపిల్లలకూ కలిపి విద్యనేర్పుటకు ఏర్పడిన బడులలో, ఉపాధ్యాయులు “లోకవ్యవహారానుసారముగానే” విద్యార్థులచేత, మాతృభాషారచనాభ్యాసము చేయిస్తూ భారతాదిగ్రంథములలోని పద్యములు కొన్ని వాడుకమాటలలో అర్థము చెప్పి చదివించడము సదాచారమై ఉండగా. ప్రాచీనప్రబంధస్థమై, కేవల

ప్రయోగశరణమై. పండితులైనా బహుప్రయాససాధ్యమై, ఒక్క ప్రబంధ నిర్మాణమునందే ఉపయోగించవగి, పండితులు చూత్రమే అభ్యసిస్తూ ఉండిన “గ్రాంథికభాష”లో, అధికారానధికారతారతమ్యము ఆలోచించకుండా, ఆబాల గోపాలం అందరిపిల్లలచేతనూ, రచనాభ్యాసము చేయించ నుద్దేశించి, అందుకు సాధనముగా, అసమగ్రము, అనిష్టాయకము, భ్రమప్రసూదాత్మకమున్ను అయిన చిన్నవ్యాకరణము ఒకటిన్ని అస్థితిముకాని చిన్న వచన గ్రంథమొకటిన్ని రచించి ఇచ్చి, ఆసూరిగారు కీర్తిశేషులయినారు. “కాండవీటి సీమలోని నూతులలోనుండి నీళ్ళతోడి తెచ్చుకొని ఎంటచేసుకొని దోజనము చేయండి” అని బారెకు చేంతాకు, చూట్లుపడ్డ చిన్న చిల్లిచేంబు ఆకలితోనున్న చిన్న పిల్లల చేతులలోపెట్టి, తల్లిదండ్రులు శ్రీశ్రీలయాత్రకు వెళ్ళినట్లుగానది.

పూర్వము మనదేశమందున్నట్లే, సత్సహవాసమాత్రముననే సంఘము లోని వారందరికీ అలవడిన ఎత్తమానవ్యావహారిక భాష, గ్రాంథికభాషగా అభ్యసించడము ఏదేశములలో సదాచారిముగా ఉన్నదో ఆదేశములలోని ప్రజలందరూ, నిరక్షరుడు ఒక్కడైనా లేకుండా ఎవరివృత్తికి ఉపచరించే వృత్తులు వారు సులువుగా నేర్చుకొని, తెలివితేటలు గలవారయి, స్వతంత్రులయి, రాజ్య వ్యవహారముకూడా స్వయం నిర్వహించుకొంటూ వృద్ధిపొందడముచూస్తే, మనదేశభాషకు మన అవివేకిముచేతను సంభవించిన దౌర్భాగ్యమువల్లనే మన మిట్టి నిర్భాగ్యులమై ఉన్నామని తోచి, దేశాభిమానులకు దుఃఖము కలుగక మానదు. నేడు బ్రిటిష్ సామ్రాజ్య వ్యవహారమంతా ఎవరు నిర్వహిస్తున్నారో విన్నారుకదా! చిన్నప్పటినుండిన్ని కాయకష్టమువల్లనే పొట్టపోషించుకొనే కామాటివాండ్రు రాజార్యమరంథరులై మనచక్రవర్తికి మంత్రులుగా ఇప్పుడు ఉన్నారు. వీరందరూ ప్రాచీన గ్రాంథికాగ్లభాషాపాండిత్యము గలవారు కారు. బాల్యమునుండిన్ని నాగళ్ళు, గుడ్డళ్ళు, గొడ్డళ్ళు, నమ్మెట్లు, పారలు, బొరిగలు మొదలయిన పనిముట్లు పట్టుకొని, చేతులు కాయలు కాచేటట్లు మోటుపనులు చేసి జీవించినవారు అయితే, ఈకార్మికులు చదువురానివాళ్లుకారు. చదువురాని వాళ్ళు ఆదేశమందు లేనేలేరు; ప్రతిమనిషీ అక్కడ చదువునేర్చుకోక తప్పదు. అందరికీ సామాన్యముగా ఉన్నవాడుకభాష రెండుమూడేండ్లు అభ్యసించి, ఎవరిపని వారు సాగించుకొంటూ, తీరికయినప్పుడు తమవృత్తి విద్య వృద్ధిపొందేటందుకు, అవిద్యలో ఆరితేరినవారు ఉపదేశించే విషయములు వింటూ, వారు ప్రకటించేవు న్నకములూ, వ్యాసములూ చదువుతూ, తెలుసుకొన్నవిషయములు అచరణలోపెట్టి శోధిస్తూ, తమకు కొత్తగా తెలిసిన విషయములు ఇతరులకు తెలిపేటట్లు ప్రకటిస్తూ, ఆదేశమందు కాఱ్ఱకులుకూడా లౌకికవిద్యలు దినదిన ప్రవర్ధమానముగా చేస్తున్నారు. ప్రాచీనాంగ్ల భాషాపాండిత్యము, దేశాంతర

భాషాపాండిత్యము వలెనే ఆవశ్యకమని కార్మికులు కూడా అంగీకరిస్తారు గాని, అది అందరికీ ఆవశ్యకమని తలంచరు. అపరిచితభాషలు అభ్యసించునకు తీరిక, ఓపిక, ఆసక్తి గలవారు అవి నేర్చుకొని, వాటిలో రచితమైన గ్రంథము లందలి విషయములు దేశభాషలో సాధ్యమైనంత స్పష్టముగా ప్రకటికరిస్తూ ఉంటారు. ఏభాషలోనున్నా, గ్రంథములో తెలుసుకోదగినది విషయముగాని, కేవల శబ్దముకాదు. మనదేశమందున్నట్లు ఆదేశమందు ప్రజలలో ప్రాచీనశబ్ద దేవతార్చనచేసే పామరులూలేరు, చేయిస్తూ జీవనముచేసే యాజకులూ లేరు. చేస్తే పుణ్యమనీ చేయకుంటే పాపమనీ చెప్పే వండితపరిషత్తులూ లేవు.

గడచిన యాభై అరవై సంవత్సరములలో ఇతర దేశములందు జరిగినట్లే మన దేశమందున్న పరిస్థితులు మారినవి. ప్రజలలో అనిర్వచనీయమైన నూతనోత్సాహము పుట్టినది. సంఘవ్యవస్థ, రాజ్యవ్యవస్థ ప్రజలందరి శ్రేయోభివృద్ధికి అనుకూలమైనట్లు మార్పుటకు సాధనముగా విద్యావిధానము ఏర్పడినది. అపుణ్యకాలమందు ఇతరదేశములందు పరిణమించి ఉన్నట్లే, మనదేశమందున్న, విద్యాభ్యాసమునకు అనుకూలసాధనమై పరిణమించిఉన్న మనవ్యావహారిక భాషే ఇతరదేశములలో చేసినట్లు, మనదేశమందు కూడా బడులలో విద్యాబోధకు సాధనముగా చేసిఉంటే, ఆ దేశములలో వ్యాపించినట్లే మనదేశమందున్న ప్రజలలో విద్య వ్యాపించి, మనదేశభాష మెరుగెక్కి ప్రశాస్త్రా ఉండునుగదా! సర్వజనసామాన్యమైన సారస్వతము విప్రంబించి ఉండునుగదా! ఇంగ్లీషువారికై నట్లే సమస్తదేశముల విజ్ఞానమున్ను, మన తెలుగువారందరికీ మన తెలుగులోనే సుగమము, సులభము అయి, వారివలెనే మనమున్ను విజ్ఞాన సంపన్నులముఅయి ఉండుముగదా! ఇతర జాతులవారితో మన తెలుగువారున్న సమముగా చులతూగుతూ ఉందురుగదా. ఇప్పుడు ఇంగ్లాండుదేశములో కుండలుచేసే కుమ్మరివాండ్రూ, గనులలో టొగ్గుత్రవ్వే ఉప్పురులూ, పొలములు దున్నే పాలికాపులూ, యంత్రాలుతోమే కూలివాండ్రూ, సామ్రాజ్యవ్యవహార నిర్వాహదక్షులగుటకు చాలినంతయోగ్యత వర్తమాన వ్యవహారాంగ్లభాషద్వారా సంపాదించినట్లే, మనదేశములోని కార్మికులుకూడా వర్తమాన వ్యావహారికాంగ్లభాషద్వారా మనదేశవ్యవహార నిర్వాహదక్షులగుటకు తగినయోగ్యత సంపాదించి ఉండురుగదా! ఇంతకుపూర్వమే స్వరాజ్యము మనకు సిద్ధించి ఉండునుగదా! అయితే మనదురదృష్టమువల్ల చిన్నయసూరి గ్రాంథికభాషా దురభిమానము, విద్యాధికారుల అవివేకముచేత మారిమసగినట్లు చెలరేగి, వాస్తవమైన దేశభాషను నాశనముచేసి, మనకీదుర్దశ కలిగించినది. ఈమారీ భాధను తొలగించుటకే పదివందెందెంద్ర క్రిందట, పూర్వలతప్పు తెలిసికొని, ప్రభుత్వమువారు విశ్వాసములేని మనదేశ నాయకులు, ఈమారమ్మపూజారులను.

వారు ఆడించినట్లు ఆడి కేకలువేసే మారీభక్తులను వెనుకబెట్టుకొని, ప్రభుత్వము వారికి ప్రతిఘటించి, వారి ప్రయత్నము నిష్ఫలంచేసి ఆంధ్రసారస్వతనిర్మాణము తిరిగి ఈ పూజారులకే గుత్తకిచ్చివేసినారు. ఇంగ్లాండులోని ఇప్పటికార్మిక మంత్రుల నోటినుండి వెడలిన ప్రతి శబ్దమూ సభ్యమై స్పార్థకమై, తెలిపోనుల ద్వారానూ, తెలిగ్రాపులద్వారానూ, కేబిలగ్రాములద్వారానూ, వైర్ లెసులద్వారానూ, మహాసముద్రములు దాటి, ప్రపంచమంతా వ్యాపించి మారుమోగుతూ పత్రికలలోను పుస్తకములలోను ప్రకటించుటకు యోగ్యమైఉంటే, మన పరిషత్తు పండితులు మాట్లాడేభాష అవాద్యమా? నిద్యమా? నీచమా? “గ్రామ్య” భాషా? ఎంత అవివేకము! పండితులున్న వారి నిరంతర బోధచేత మూఢులై వున్న వారి శిష్యులున్ను, మంచిచెడ్డా తెలుసుకోలేక ఎవరేమన్నా గంగిరెద్దు లాగున తల ఊపే పామరజనులున్ను సభ్యమని మెచ్చుకొనే “గ్రాంధికాంధ్రము” ఎవరినోటనూ వెల్వడదు; ఎవరిచెవిని పడదు. ఇకనైనా పెద్దలు మేల్కొంటారా? మేల్కొరారా? దేశీయ మహాసభ వారందరికీ విన బడేటట్లు “ఇకనైనా మేలుకోండి మనజన్మహక్కులను ేండి!” అని ఆదిమాండ్రకవి కుసుమ ధర్మన్నగారు తమ సంఘమువారిని వుద్బోధిస్తూ మేలు కొల్చు పాటపాడినారు. తమనోటిమాటే అవాద్యమని అస్పృశ్యమని బహిష్కరించిన తమ పౌరుగువారిని అవాద్యులని అస్పృశ్యులని నిందించి మౌన ప్రతులై మకికట్టుకొని వేరేకూర్చున్న పండితులు ఇతరుల మొర్రవింటారా? ప్రజల వాడుకభాషయొక్క ప్రయోజనములు అంగీకరించని పండితులచేతిలో నున్న అంకుశము తీసివేస్తేనేకాని, ప్రజలహక్కులను నిరోధిస్తూ వున్నప్రభుత్వమువారి చేతిలోని అంకుశమును లాగివేసిన ప్రయోజనముండదు. నేడు ఆంధ్రరాష్ట్రము ఏర్పడవచ్చును; రేపు స్వరాజ్యము రావచ్చును; ప్రభుత్వము ప్రజాస్వామికము కానూవచ్చును. అయితే ఈ రోజులలో మన స్వాములు నిరక్షరకుక్షులయి వుంటే, దేశమునకు ఎంత వుపద్రవము కలుగునో మన దేశ నాయకులు, దేశభక్తులు, దేశబంధులు రెప్పగా ఆలోచించవలసి వున్నది. మన తెలుగువారిలో నూటికి 90 మందికి ఇంకా ఓసమాలైనా రావునుమండి!

దేశ మన్నివిధములా అభివృద్ధిపొందడానికి అనుకూలమయేటట్టుగా, మునుపు వున్నట్టే, వర్తమానవ్యావహారికభాషే గ్రాంధికభాషగా అంగీకరించక తప్పదు అదే లోకైకశరణము. ప్రాచీనాంధ్రభాషారచన పోషించవలెనని ఆంధ్రసాహిత్యపరిషత్తువారికి వుద్దేశముంటే వారు అట్లు చేయవచ్చును. కానిఅందుకొరకై వ్యావహారికభాషను అణగద్రొక్కుటకు వారికి అధికారములేదు వారుచేసిన వ్యావహారిక భాషాబహిష్కారము గొప్పతప్పు. దేశాభివృద్ధికి ప్రతికూలమయినది. వారు చేసిన పని ప్రాచీన పత్ సంప్ర

దాయమునకు విరుద్ధమయినదని తెలిసినతరువాత నయినా తప్పు దిద్దుకొని బహిష్కారము రద్దుచేయుట వారికి విహితకృత్యము. | చెన్నపట్టణమందు మొదట గ్రామ్యభాషా నిరసనసభ జరిగినప్పుడు అధ్యక్షుడుగా ఉండి పరిషత్తు వారి ఉద్యమమునకు ఆలంబన స్తంభమై నిలచిఉండిన కందుకూరి వీరేశలింగంపంతులుగారు దురభిమానము లేనివారు గనుక నావల్ల ప్రాచీన సంప్రదాయము తెలుసుకొన్న వెంటనే నాతో ఏకీభవించి వర్తమానవ్యావహారికాంధభాషాప్రవర్తక సమాజము (28-2-1919) తేదీన స్థాపించి వారే దానికి అధ్యక్షులయినారు.



రాజరాజు కాలమందున్న తెనుగుభాష

రాజరాజ నరేంద్రుని కాలమందు తెలుగుభాష ఎట్లుండెను ? ఈ ప్రశ్న తక్కినవాటితోపాటు ఐతిహాసిక మండలివారి విచారణకు విషయము కాదగినదే. ఆరాజు రాజధాని “రాజమహేంద్రపురమే” నేటి మన రాజమహేంద్రవరమన్నట్లు ఆనాటి తెనుగుభాషే ఈనాటి తెలుగున్ను అని అంటే సూక్ష్మ దృష్టిలేని లోకులు అంగీకరించినా ఐతిహాసికమండలివారు తృప్తిపొంది ఊరుకోరు. కొంచెము ఆలోచించి చూస్తే ఎవరికైనా తోచకపోదు. రాజరాజు గూఢచారులకైనా పోయ్యకొనుటకు శక్యముకాకుండా అతని రాజధాని మారిపోయి నేటి నగరముయి ఉన్నది. అతని కాలమందు నగరము సరిహద్దులు, వైశాల్యము, వీధులు, ఇండ్లు, కొలువుకూటము, రచ్చసావళ్ళు, సత్తరువులు, అంగళ్ళు, పానశాలలు, కార్యస్థానములు, జనులు, వారి ఆచార వ్యవహారములు వారి వృత్తులు, పురపరిపాలనము, విద్యలు, శాస్త్రములు, కళలు, పాటకాలలు— ఇటువంటి విషయములు వేనవేలు విమర్శించి నేటి స్థితికిన్ని నాటిస్థితికిన్ని గల సామ్యము వైషమ్యము తెలుసుకొంటేనేకాని వాస్తవముగా భూతార్థము నిశ్చయించలేము. రాజరాజునాటి నగరపటము నగర వర్ణనము, వ్యవహార ప్రదర్శన వార్తా పత్రికలు, నవలలు మొదలయిన సానుగ్రహి దొరికితే విషయ విచారణ సుకరమవునుగాని అట్టి సాధనములు లేవు. ఏది ఉంటే అది ఆధారము చేసి కొని ఆకాలపుస్థితి తెలుసుకోవలెననే అభిలాష మనుష్యుల కందరికిన్ని సామాన్యమే, ఐతిహాసికులు సవిమర్శముగా విచారించి తెలిసికొనుటకు యత్నిస్తారు; సామాన్యులు వట్టి ఊహలతో తృప్తిపొందుతారు. ఎవరికైనా ఇప్పటివారి వ్యవహారమునకు ఆచారముగా పూర్వకాలపు నగరస్థితి ఉండవలెననే ఉద్దేశము ఎంతమాత్రమున్ను లేదు.

రాజరాజునాటి తెనుగుభాష రాసురాసు మారి నన్నయబట్టుకైనా బోధపడనట్టిదై నేటి వ్యవహారమందున్నది. ఆకాలపు లిపికూడా భాషవలెనే క్రమేణ మారిపోయినది. ఎవరికో మిక్కిలిశ్రమపడి నేర్చుకొన్న వారికితప్ప నేటి పండితులకైనా నాటిలిపి తెలియదు. వ్రాసిన అక్షరము వాడుకలో కంటికి కనబడుతూ

ఈ వ్యాసము రాజరాజ నరేంద్ర పట్టాభిషేక సంచికనుండి పునర్ముద్రితము.

ఉన్నట్టుఉండక ఏమాత్రము వ్యత్యస్తమైనా పోల్చుకొనుటకు సాధ్యముకాదు. అట్లే భాషలోని శబ్దములలో ఒక వర్ణము లోపించినా ఒక వర్ణము అధికమయినా ఒక వర్ణము (అచ్చుగాని హల్లుగాని) మారిపోయినా అశబ్దములు నిర్వర్తకములవుతవి. చూడగానే తెలిసేటట్లు వ్రాసిన అక్షరములున్ను, వినగానే తెలిసేటట్లు అడిగిన మాటలున్ను, మనుష్యులు తమ మనోభావములు ఒకరికికరు తెలియబర్చుటకు సాధనముగా లోకములో వాడుకొంటారు. దేశభాష అనేది అట్టిసాధనమే. అనేక కారణములచేత ఈ సాధనము మారడము సాజమే. రాజరాజకాలమందు వాడుకలో ఉండిన ఈ భాషారూపమైన సాధనము ఎటు వంటిదో నిరూపించుటకు అప్పుడువ్రాసిన వ్రాతలు తప్ప వేరే ఆధారములేదు.

తెలుగుభాషనుగురించి అనుషంగికమైన విషయము ఒకటి విచారించవలసినది ఉన్నది. నేటి తెనుగుపండితులు లౌకిక వ్యవహారమందు లోకముతో పాటు వ్యావహారికభాష వ్రాసినా ప్రబంధములు మరిఒక విధమైనభాషలో రచిస్తారు. ఈ కావ్యభాషలో కొంతభాగము వ్యావహారికభాషలోనిదే. మిగిలినది విశిష్టమైన ప్రాచీనభాష అన్యభాషవలెనే నేర్చుకొంటేనేకాని తెనుగువారికి తెలియదు. రాజరాజనరేంద్రుని కాలమందుకూడా పండితులు తెలుగుభాష ద్వీవిధముగా వ్రాసేవారా? ఏలాగున ఈ విషయము నిశ్చయించడము? కేవల లోక వ్యవహారముతో సంబంధముగల వ్రాత అకాలపుది దొరికితే అది ఈవిచారణకు తగిన ఆధారమవుతుంది.

రాజరాజ కాలమందున్న దెలుగుపండితుడు నన్నయభట్టు స్వయముగా రచించినవి ఈ రెండువిధములయిన వ్రాతలున్ను ఉన్నవి. భారతము కావ్య భాషను వ్రాసినది, నందంపూడి శాసనములోని గ్రామములోని సరిహద్దుల నివ వరణము వ్యావహారికభాషను వ్రాసినది అని ఊహించవలెను. రెండవదానిలో ఉన్న ఎనిమిదివాక్యములనుబట్టి ఆకాలమందుకూడా ఈకాలమందున్నట్టి భాషలో వైవిధ్యమున్నట్లు నిశ్చయించలేము: ఎందుచేతనంటే శాసనములోనిభాష భారతములోని తెలుగువలెనే ఉన్నది.

నన్నయభట్టు రచించిన భారతములోని భాష నన్నయవ్రాసినట్లుగా నేడు మనము చదువుకొనే పుస్తకములలో ఉన్నదా? నన్నయవ్రాసినదిగానీ ఆకాలమందు వ్రాసినదిగానీ ఒక ప్రతి అయినా నేడు మనకు దొరకదు. బుద్ధిపూర్వకముగా పండితులున్ను అబుద్ధిపూర్వకముగా ప్రమత్తులయిన లేఖకులున్ను భాష మార్చివేసినారని మనమందరమున్ను ఎరుగుదుము. అప్పకవి కాలమందే యిట్లు జరిగినది. వ్రాతప్రతులు చూచి పాఠమును “పరిష్కరించి” పండితులు అచ్చు వేయిస్తున్నారు. ఈ అచ్చుపుస్తకములలోని పాఠములు ఒక్కొక్కకూర్పులో ఒక్కొక్కవిధముగా మారుతున్నవి. అనంద ముద్రా

క్షరశాలలో 1907 వ సం నందు ముద్రితమైన గ్రంథము పీఠికలో పరిష్కర్తలు ఏమనివ్రాసినారో చూడండి “పండితులు దమకు సందిగ్ధములుగాను మూలము నకు విరుద్ధములుగాను లేక న్యూనములు గాను నున్నట్టి పట్టులందుఁ గ్రంథముతోఁ బాఠములను దోచినట్లు మార్పియుఁ గూర్చియున్నారు. కావున నీ తప్పులు ప్రథమ ముద్రణమునందలి కష్టబాహుళ్యమునుబట్టియు గ్రంథ వైపుల్యమునుబట్టియుఁ బెక్కులై యుండుటతోఁగూడఁ బండితుల సౌంతకవనముం బట్టి సవరింపరానంత చిక్కులు నైనవి. దీనిని వ్రాతప్రతులనుగొని మఱల శుద్ధముగా సవరణ సేయఁజాలిన పండితులందులకుఁ బూనకుండుటచేతనో, పూనియు దానికి వలయునంత వ్యయప్రయాసముల కోపమిచేతనో, యోషియుఁ దగిన వ్రాతప్రతులు దొరకమిచేతనో, తరువాతి ముద్రణములన్నియు మొదటి ముద్రణము ననుసరించి గతానుగతికముగాఁ దప్పులకుప్పలై నవి. ఇట్టివల రెండొక ముద్రణములు వ్రాతప్రతుల తోడ్పాటుతోఁ దప్పులు లేకుండునట్లు చేయబడినవనుపేకాని చాలవఱకుండును దప్పులు చూపట్టుచున్నవి. కనుక నీ గ్రంథమును మఱల వ్రాత ప్రతులతోఁబోల్చి సవరించుట యావశ్యక మయ్యెను.”

ఇట్టివారు పరిష్కరించిన గ్రంథములలోకూడా అపరిమితముగా అప పాఠములున్నవి. ఈ అపపాఠములలోని శబ్దములు కోశములలో చేరినవి. అవి సప్రమాణముగాఁ గ్రహించి గ్రంథకర్తలు తమ గ్రంథములలో వాడుతున్నారు. ఆ విషయము అట్లుండనియ్యండి.

తాటాకు పుస్తకములలోని పాఠములయినా విశ్వాసార్థము కావని అప్పు కవిసాటినుండిన్ని లాక్షణికులు చెప్పుతున్నారు. బి. శ్రీ. వజ్జుల చిన సీతారామ స్వామి శాస్త్రిలవారు హరిశ్చంద్ర సరోపాఖ్యాన విమర్శనములో (చూ. పుటలు 85-87) “యథాస్థితిగా గ్రహింపఁదగిన నిర్దుష్టమగు మాతృక యొకటియైన గలదని యెవ్వరును జెప్పజాలరుగదా. ఇంతియకాక యాయా కాలములందుఁ బరిసద్ధములయి వాడుకలోనికి వచ్చియుండు వ్యాకరణముల ధైర్యమునుబట్టియు, నాయా కాలముల వ్యావహారికాంధ్రముయొక్క ధైర్యమునుబట్టియు సవరణము లలో నట్టి సంవాదములు లభించినను లభించవచ్చును. అంతమాత్రమున నట్టి సంవాదము కవిప్రయుక్తతను ధృఢముగా స్థాపింపఁజాలదుగదా. మఱియు మనకు దొరకు మాతృకలెల్ల సుమారు రెండుమూడువందల సంవత్సరముల లోపలివేగదా. తఱచుగా వానిలోని సవరణము లాంధ్రశబ్దచింతామణ్యపుకపి యాదుల ననుసరించియే యుండును.....ఇట్టి కారణములచేఁ గల్గి సంవాద ములు ప్రమాణములని గ్రహించుట సరియా” అని వ్రాతప్రతుల దోషములు చూపించి, “ఛందోయతిప్రాసశ్లేషయమకాదులచే నిబద్ధములయి సామాన్య

“ముగ్ధాః ఘోర్మరాని స్థలములే సందిగ్ధవిషయ నిర్ణయకములగునని” లాక్షణికులు సిద్ధాంతము చేసినట్లు తెలియజేసినారు. కొందరు మహానుభావులు ఇట్టి స్థల మరెన్నఁడు శబ్దములకూడా తమకు అనిష్టమైతే దిద్ది గ్రంథములు పరిష్కరించినారు.

సన్నయ భారతములోని తెనుగు కొంత నేటి వ్యవహారములో నిల్చి ఉన్నా చాలా భాగము మారినందున, పండితులని పేరుగలవారు, ప్రబంధములు రచించిన కవులు, లాక్షణికులు, ప్రాచీన భాషాశబ్దములను గురించి తబ్బిబ్బులు పడుతున్నారు. రెండుమూడు విషయములు ఉదాహరిస్తాను. (1) “నమ్మనేరనయ్యెదను” మొదలయిన క్రియలు సన్నయభట్టేకాదు; తర్వాతి కవులు తిక్కన, ఎఱ్ఱన, శ్రీనాథుడు వాడిఉన్నారు. ఆంధ్రశబ్ద చింతామణిలో గాని బాలవ్యాకరణములోగాని ఇట్టి శబ్దములకు అనుశాసనము ఏర్పడలేదు. కీర్తిశేషులయిన కొక్కొండ వేంకటరత్నము పంతులవారు ఇట్టి శబ్దము ప్రయోగిస్తే బ్ర. శ్రీ. వేదం వేంకటరాయశాస్త్రిలవారు వారిని పదతిట్టినారు. శ్రీనాథుని నైషధము ఈ శాస్త్రిలవారు పరిష్కరించి అచ్చువేయించినపుడు ఆ ప్రబంధములో ఇట్టి ప్రయోగములు రెండు కనబడితే తప్పులని దిద్దుటకు కూడా సాహసించినారు. ఇట్లే సన్నయాది ప్రాచీనకవులు వాడినవి, ఇచ్చి పుచ్చు మొదలయినవి, ఈ శాస్త్రిలవారే తప్పులనుకొన్నారు. (2) తెంచు అను బంధముగా “ఏగుదెంచు, చనుదెంచు, తాకుదెంచు, అగుదెంచు” మొదలయిన క్రియలు అనేకముగా సన్నయ భారతములో నున్నవి. శబ్దరత్నాకరమందు “తెంచు” స్వార్థమందు వస్తుందని చెప్పిఉన్నదిగాని తప్పు. “ఏగెను” అంటే “పోయెను” “ఏగుదెంచెను” అంటే “వచ్చెను”. ఇట్టి శబ్దములు సుపరిచితమయినవి కాకపోవుటచేత వ్యతిరేకార్థమందు ప్రార్థనార్థమందు తమ ర్థమందు వీటికి ఎట్టి రూపములుండునో తెలియక తప్పులువ్రాస్తున్నారు. బ్ర. శ్రీ. శ్రీపాద కృష్ణమూర్తిశాస్త్రిలవారు తమ క్రొత్తతెనుగుభారతము (సభాపర్వము రెండవ అశ్వాసము 307 వ పద్యము)లో “తాకుదెంచగన్” అనిప్రయోగించినారు. మ. రా. కూచి నరసింహపంతులవారు తమ గౌరాంగవరిత్రమందు (చూ రెండవభాగము XI 1.44) “ఏతెంచుము” అని వ్రాసినారు. (3) బ్ర. శ్రీ. మల్లాది సూర్యనారాయణ శాస్త్రిలవారు ‘భాసనాటక కథల’లో “దశరథుని శరణుబొచ్చుము” అని శబ్దపరిచయము లేక, తెనుగురానివాడు “నీవు వచ్చుము” “నీవు వచ్చెవలెను” “వాడు వచ్చడు” అన్నట్లుగా ప్రాచీనాంధ్ర క్రియ వాడినారు. బాలవ్యాకరణములో వీటికి అనుశాసనమున్నా తెనుగుపండితులే ప్రమత్తులవుట సంభవిస్తున్నది, పండితులకాని తెలుగువారు ఇట్టివ్రాతలు చదివేటప్పుడు, గ్రాంథికాంధ్రభాషలో తప్పొప్పులు తెలుసుకోలేక, “ఏతెం

చుము" "ఏతెంపుము," "ఏతెంపనలెను," "ఏతెంపఁడు" (అర్థమున్నట్లు కుండా ఉండవలెను.) "ఏతెంపఁడు" "వచ్చుము" "వచ్చవలెను" "వచ్చఁడు" చొచ్చుము, చొచ్చవలెను, చొచ్చఁడు, చొరి, చొరెను, చొటి, చొరు, చొరిన మొదలయినవి ఎవరు ఏలాగున వ్రాసినా, వ్యావహారికభాషకు ఎంతవిరుద్ధముగా ఉన్నా, గ్రాంధికభాషలో అట్టి రూపములు సాధువులుకాబోలు, కాకుంటే గ్రంధకర్త ఎందుకు అలాగున వ్రాస్తాడు అని సమాధానము చేసుకొంటారు. పాపము! భ్రమపడ్డవారు మరేమి చేయగలరు? వేదం వేంకటరాయ శాస్త్రిల వారే అలంకారసారసంగ్రహమునందు "అరయనద్భుత మివ్యాకూరత్వేదార్య రవన చొఱునత్కుక్తిన్" అని "చొఱున్" ప్రయోగించి వ్రాసినారు. ఎవరు తప్పనగలరు? శ్రీపాద కృష్ణమూర్తి శాస్త్రిలవారు తమ భారతములో "చొరి నన్" (ఆది X. 251) "చొరిన" (X 244) "చొరితిని" (VII. 72) చొరి (IX. 272) అనే శబ్దములు ప్రయోగించినపుడు నన్నయది ప్రాచీనకవులెవరైనా ఎక్కడైనా ఈ శబ్దములు వాడినారుగాబోలును. ఏవ్యాకరణములోనైనా వీటికి అనుశాసనమున్నది గాబోలును అని చదువరులు అనుకొంటారుగాని తప్పనుటకు సాహసిస్తారా? నావంటివాళ్ళుమాత్రము వీటిసాధుత్వము అంగీకరించుటకు పూర్వము ప్రమాణము చూపించవలెనని ప్రయోగించిన కవులను కోరుతారు. వ్యావహారికభాషలోని శబ్దములకు వ్యవహారమే ప్రమాణము, దానికి విరుద్ధమైన శబ్దములకు ప్రాచీనగ్రంథములలోని ప్రయోగములే ప్రమాణము. ఆ ప్రయోగములను అనుసరించిచేసిన అనుశాసనము చెల్లుతుంది. అవశబ్దములు (అనగా ఇప్పటి వ్యవహారములోగాని ప్రాచీనుల గ్రంథములలోగాని లేనివి) అనుశాసించుటకు ఏలాక్షణికునికిన్ని అధికారములేదు.

నన్నయభారతములో కనబడే భాషానియమములు తెలుసుకోకుండా పాఠములుమార్చి అవశబ్దములున్న అర్వాచీనాంధ్రభాషాశబ్దములున్న నన్నయ భాషలో చేర్చి ఊరూపేరూతెలియని పరిష్కరాలు ప్రాచీనాంధ్రభాష పాడుచేసినారు, తత్త్వస్వేషణపరులు శ్రమపడి ప్రాచీనప్రతులు సంప్రతించి శుద్ధమయిన పాఠములతో భారతము తిరిగి అచ్చువేయిస్తేనేకాని, రాజరాజు కాలమందున్న గ్రాంధికాంధ్ర భాషా లక్షణము నిరూపించుటకు ఎవరున్ను పూనుకోలేరు. అంత వరకున్ను చేసేప్రయత్నములు నఫలముకావు.

అనత్యము సిద్ధాంతము చేసుకొని దుష్టలక్షణము ప్రమాణముగాగ్రహించి దురభిమానము, దురాగ్రహము గలిగి, భాషాతత్త్వమేకాదు, దేనితత్త్వమైనా తెలిసికొనుటకు ప్రయత్నించుట అనర్థకము. అట్టి ప్రయత్నము చేసేవారికి దురుద్దేశ మున్నదని వారిమీద ఆ నింద ఆరోపించకూడదు. సదుద్దేశముతోనే ఇట్టివారు (ఇతరవిషయములలో అత్యుత్తములు కావచ్చును.) చేసేపనివల్ల

“మహామూర్ఖురూపి స్థలములే పండిద్దవిషయ నిర్ణాయకములగునని” లాక్షణికులు సిద్ధాంతము చేసినట్లు తెలియజేసినారు. కొందరు మహానుభావులు ఇట్టి స్థల మరెక్కడా శబ్దములుకూడా తమకు అనిష్టమైతే దిద్ది గ్రంథములు పరిష్కరించినారు.

నన్నయ భారతములోని తెనుగు కొంత నేటి వ్యవహారములో నిల్చి ఉన్నా చాలా భాగము మారినందున, పండితులని పేరుగలవారు, ప్రబంధములు రచించిన కవులు, లాక్షణికులు, ప్రాచీన భాషాశబ్దములను గురించి తబ్బిబ్బులు పడుతున్నారు. రెండుమూడు విషయములు ఉదాహరిస్తాను. (1) “నమ్మనేరనయ్యెదను” మొదలయిన క్రియలు నన్నయభట్టేకాదు; తర్వాతి కవులు తిక్కన, ఎఱ్ఱన, శ్రీనాథుడు వాడిఉన్నారు. ఆంధ్రశబ్ద చింతామణిలో గాని బాలవ్యాకరణములోగాని ఇట్టి శబ్దములకు అనుశాసనము ఏర్పడలేదు. కీర్తికేశులయిన కొక్కాండ వేంకటరత్నము పంతులవారు ఇట్టి శబ్దము ప్రయోగిస్తే బ్ర. శ్రీ. వేదం వేంకటరాయశాస్త్రిలవారు వారిని పదతిట్టినారు. శ్రీనాథుని నైషధము ఈ శాస్త్రిలవారు పరిష్కరించి అచ్చువేయించినపుడు ఆ ప్రబంధములో ఇట్టి ప్రయోగములు రెండు కనబడితే తప్పలని దిద్దుటకు కూడా సాహసించినారు. ఇట్లే నన్నయాది ప్రాచీనకవులు వాడినవి, ఇచ్చి పుచ్చు మొదలయినవి, ఈ శాస్త్రిలవారే తప్పలనుకొన్నారు. (2) తెంచ అను బంధముగా “ఏగుదెంచు, చనుదెంచు, తాఁకుదెంచు, అగుదెంచు” మొదలయిన క్రియలు అనేకముగా నన్నయ భారతములో నున్నవి. శబ్దరత్నాకరమందు “తెంచు” స్వార్థమందు వస్తుందని చెప్పిఉన్నదిగాని తప్పు. “ఏగును” అంటే “పోయెను” “ఏగుదెంచెను” అంటే “వచ్చెను”. ఇట్టి శబ్దములు సుపరిచితముయినవి కాకపోవుటచేత వ్యతిరేకార్థమందు ప్రార్థనార్థమందు తుమర్థమందు వీటికి ఎట్టి రూపములుండునో తెలియక తప్పులువ్రాస్తున్నారు. బ్ర. శ్రీ. శ్రీపాద కృష్ణమూర్తిశాస్త్రిలవారు తమ క్రొత్తతెనుగుభారతము (నభావర్యము రెండవ అశ్వాసము 307 వ పద్యము)లో “తాఁకుదెంచగన్” అని ప్రయోగించినారు. మ. రా. కూచి నరసింహపంతులవారు తమ గౌరాంగచరిత్రమందు (చూ రెండవభాగము XI 1.44) “ఏతెంచుము” అని వ్రాసినారు. (3) బ్ర. శ్రీ. మల్లాది సూర్యనారాయణ శాస్త్రిలవారు ‘భాసనాటక కథల’లో “దశరథుని శరణుచొచ్చుము” అని శబ్దపరిచయము లేక, తెనుగురానివారు “నీవు వచ్చుము” “నీవు వచ్చెవలెను” “వాడు వచ్చడు” అన్నట్లుగా ప్రాచీనాంధ్ర క్రియ వాడినారు. బాలవ్యాకరణములో వీటికి అనుశాసనమున్నా తెనుగుపండితులే ప్రమత్తులవుట సంభవిస్తున్నది, పండితులుకాని తెలుగువారు ఇట్టివ్రాతలు చదివేటప్పుడు, గ్రాంథికాంధ్రభాషలో తప్పొప్పులు తెలుసుకోలేక, “ఏతెంచు

చుము" "ఏతెంపుము," "ఏతెంపవలెను," "ఏతెంచగు" (అర్థమున్నట్లు కుండా ఉండవలెను.) "ఏతెంపడు" "వచ్చుము" "వచ్చవలెను" "వచ్చుడు" చొచ్చుము, చొచ్చవలెను, చొచ్చుడు, చొరి, చొరెను, చొటి, చొరు, చొరిన మొదలయినవి ఎవరు ఏలాగున వ్రాసినా, వ్యావహారికభాషకు ఎంతవిరుద్ధముగా ఉన్నా, గ్రాంథికభాషలో అట్టి రూపములు సాధువులుకాబోయి, కాకుంటే గ్రంథకర్త ఎందుకు అలాగున వ్రాస్తాడు అని సమాధానము చేసుకొంటారు. పాపము: భ్రమపడ్డవారు మరేమి చేయగలరు? వేదం వేంకటరాయ శాస్త్రిల వారే అలంకారసంగ్రహమునందు "అరయనద్భుత మిధ్యాభూతవ్యదార్య రచన చొఱునత్తుక్తిన్" అని "చొఱున్" ప్రయోగించి వ్రాసినారు. ఎవరు తప్పనగలరు? శ్రీపాద కృష్ణమూర్తి శాస్త్రిలవారు తమ భారతములో "చొరి నన్" (ఆది X. 251) "చొరిన" (X 244) "చొరితిని" (VII. 72) చొరి (IX. 272) అనే శబ్దములు ప్రయోగించినపుడు నన్నయది ప్రాచీనకవులెవరైనా ఎక్కడైనా ఈ శబ్దములు వాడినారుగాబోయను. ఏవ్యాకరణములోనైనా వీటికి అనుశాసనమున్నది గాబోయను అని చదువరులు అనుకొంటారుగాని తప్పనుటకు సాహసిస్తారా? నావంటివాళ్ళుమాత్రము వీటిసాధుత్వము అంగీకరించుటకు పూర్వము ప్రమాణము చూపించవలెనని ప్రయోగించిన కవులను కోరుతారు. వ్యావహారికభాషలోని శబ్దములకు వ్యవహారమే ప్రమాణము. దానికి విరుద్ధమైన శబ్దములకు ప్రాచీనగ్రంథములలోని ప్రయోగములే ప్రమాణము. ఆ ప్రయోగములను అనుసరించినచేసిన అనుశాసనము చెల్లుతుంది. అపశబ్దములు (అనగా ఇప్పటి వ్యవహారములోగాని ప్రాచీనుల గ్రంథములలోగాని లేనివి) అనుశాసించుటకు ఏలాక్షణికునికిన్ని అధికారములేదు.

నన్నయభారతములో కనబడే భాషానియమములు తెలుసుకోకుండా పాఠములుమార్చి అపశబ్దములున్న అర్వాచీనాంధ్రభాషాశబ్దములున్న నన్నయ భాషలో చేర్చి ఊరూపేరూతెలియని పరిష్కర్తలు ప్రాచీనాంధ్రభాష పాడుచేసినారు, తత్త్వాన్వేషణవరులు శ్రమపడి ప్రాచీనప్రతులు సంప్రతించి శుద్ధమయిన పాఠములతో భారతము తిరిగి అచ్చువేయిస్తేనేకాని, రాజరాజు కాలమందున్న గ్రాంథికాంధ్ర భాషాలక్షణము నిరూపించుటకు ఎవరున్న పూనుకోలేరు. అంత వరకున్న చేసేప్రయత్నములు నఫలముకావు.

అసత్యము సిద్ధాంతము చేసుకొని దుష్టలక్షణము ప్రమాణముగాగ్రహించి దురభిమానము, దురాగ్రహము గలిగి, భాషాతత్త్వమేకాదు, దేనితత్త్వమైనా తెలిసికొనుటకు ప్రయత్నించుట అనర్థకము. అట్టి ప్రయత్నము చేసేవారికి దురుద్దేశ మున్నదని వారిమీద ఆ నింద ఆరోపించకూడదు. సదుద్దేశముతోనే ఇట్టివారు (ఇతరవిషయములలో అత్యుత్తములు కావచ్చును.) చేసేపనివల్ల

తత్త్వము అడుగంటి లోకమునకు కీడు కలుగవచ్చును; కనుక వారి తప్పులు ప్రకటించడము తత్త్వప్రియులకు విహితధర్మము.

నన్నయ భారతభాష పరిష్కర్తల దోషముచేత నిరూపించుట కసాధ్యమయినా, నన్నయవాడిన వ్యావహారికభాష విమర్శించి వల్లనయినంతమట్టుకు దాని లక్షణము తెలుసుకోవచ్చును. భాషావిమర్శకులు శ్రీ సూర్యారాయాండ్ర విఘంటు నిర్మాతలు కవులు, ఆండ్రపండితులు అని లోకమందు ప్రసిద్ధి పొందిన మ. జయంతి రామయ్యపంతులవారు స్వయముగా నందంపూడి శాసనము ఆండ్ర సాహిత్య పరిషత్పత్రికలో (చూ. 1.1) ప్రతిబింబనహితముగా ప్రకటించినారు. నన్నయకాలపు లిపి పంతులవారివంటివారేకాని సామాన్యులు పోల్చుకోలేరు. నన్నయకాలపు వ్యావహారికభాషకూడా వారివంటి పండితులకే కాని ఇతరులకు బోధపడదు. ఇప్పటి ఆక్షరములతో శాసనము వ్రాసి ముద్రించి నారు. మనకు కావలసిన భాగము తెలుగువాక్యములు గలది ఎత్తి ఇక్కడ వ్రాసి చూపిస్తున్నాను. దానిలో నాకు తప్పులుగా తోచినవి తెలియజేసి పంతుల వారి "ఆండ్రశబ్ద విమర్శనము"లోని గుణదోషములు విచారిస్తాను.

నందంపూడి శాసనములోని తెలుగుభాగము :

1. పూర్వతః ఇయ్యూరియుంబిల్లెమ పెద్దపూణ్ణియుం బొలగరుసున వల్లమున కొండి₁యగుంట నడుమసీమా ।

2. ఆగ్నేయతః ఇయ్యూరియుం బిల్లెమ పెద్దపూణ్ణియుం నెరపులయుం బొలగరుసున ముయ్యలి కుట్టు₂సీమా ।

3. దక్షిణతః ఇయ్యూరియుం నెరపులయుం బొలగరుసున తాడ్లతేవ సీమా ।

4. నైర్విత్యతః ఇయ్యూరియుం నెరపులయుం ముందరమునయుం బొలగరుసున ముయ్యలి కుట్టు₂సీమా ।

5. పశ్చిమతః ఇయ్యూరియుం ముందరమునయుం మడకుటియుం బొలగరుసున ముయ్యలికుట్టు₂సీమా ।

6. వాయవ్యతః ఇయ్యూరియుం మడకుటియుం బిల్లెమ పెద్దపూణ్ణియుం బొలగరుసునముయ్యలికుట్టున గొల్లతేవసీమా ।

7. ఉత్తరతః ఇయ్యూరియుం బిల్లెమ పెద్దపూణ్ణియుం బొలగరుసున (యే)*ఱున గడ్డయసీమా ।

8. ఐశాన్యతః ఇయ్యూరియుం⁴ బిల్లెమ పెద్దపూణ్ణియుం బొలగరుసున మట్టితోడితాటియోద్ద చింతయసీమా ।

1 కొణ్ణి, కుట్ర, కిర్ప.

*సంకీర్ణములు, 4యుంబియు—ఇట్లు శాసన ప్రతిబింబములోని వర్ణములు నాకంటికి కనబడుతున్నవి.

ఈ శాసనమునకు పంతులవారు వ్రాసిన అవతారికలోనే శాసనమందున్న ఆంధ్రశబ్దములు విమర్శించి కొన్ని విశేషములు బహుళముగా వివరించినారు. (1) నన్నయకాలమందు వాడుకలోనుండే శబ్దములు కొన్ని (నందమపూజ్ఞీ తాడ, కుటీతి) మారి (నందంపూడి, తాళ్ళ కుత్తి) అని నేటి వ్యవహారమందున్నవి; (2) గొల్లతేవ, ఏలువగడ్డయవంటి కొన్ని శబ్దముల అర్థము విచార్యము; అనగా తెలియదన్నమాట. (3) “పొలగరుసులోని” “పొల” శబ్దము లేఖక దోషముల “పొలిమేర” లో ఉన్నట్లు “పొలిగరుసు” అని ఉండవలెనేమోనట; “నడుమ” ప్రథమైకవచనరూపము; (4) “గడ్డయ చింతయ” శబ్దములు “గడ్డ” “చింత” శబ్దముల విశేషరూపములట; (5) “తాడతేవ” అనగా “తాటిచెట్ల సమూహ”ముట.

నన్నయ మాటలలో కొన్ని నేటి వ్యవహారములో లేకపోవడము కొన్ని మారడము, కొన్నిటికి అర్థము పంతులకైనా తెలియకపోవడము నావంటివారికి వింతకాదు; నన్నయనాటిభాష నేటివరకున్న మారలేదన్న విశ్వాసము గలవారికి (పంతులవారు మొదలుగాగలవారికి) ఆశ్చర్యకరముగా ఉంటుంది. దానికేమిగాని అచివారపూర్వమున తప్పు సిద్ధాంతములు, తప్పు లక్షణములు, తప్పు వ్యుత్పత్తులు పరమప్రమాణముగా మూఢవిశ్వాసముతో అంగీకరించేవారు ఎట్టి చిక్కులు పడుదురో పంతులవారు పద్ద పాటలుబట్టి తెలుసుకోవచ్చును. “నడుమ” అకారాంత శబ్దమనుకొని ప్రథమైకవచన రూపమని నిశ్చయించుట “తాడతేవ”లోని “తేవ” అకారాంత శబ్దమనుకొని దానికి ప్రయోగాంతరము స్ఫురింపకున్నదని జంకుతూ, సందర్భమునుబట్టి దానికి సమూహము అని యర్థము చెప్పుకొనవచ్చునని గప్పాకొట్టుట “గొల్లతేవ”కు “అర్థము విచార్య”మని మెలకువలో ఊరుకుండుట “గడ్డ”కు “గడ్డయ” అనిన్ని. “చింత”కు “చింతయ” అనిన్ని “విశేషరూపము” అని జంకకుండా అనుకొనించుట— ఈ తప్పిబ్బు అంతా ప్రాచీనాంధ్ర భాషాసంప్రదాయము పట్టుపడకపోవుట వల్లను ఈశబ్దముల చివరనున్న ఆకారము ఏవార్థకమని తెలుసుకోలేకపోయి నందున సంభవించినది. నన్నయవ్రాసిన ఎనిమిది వాక్యములలోను ఎనిమిది దిక్కుల సీమలున్న వివరముగా ఉన్నవి. ప్రతివాక్యములోను చివరనున్న తెలుగుమాటకు ఏవార్థకమయిన ఆకారముచేర్చి “అదేసీమ” అనే అర్థము ఇచ్చు నట్లుగా వ్రాసినాడు. నన్నయకాలమందు ఏవార్థకముగా ఆకారము వాడుకలో ఉన్నదిగాని, మనకాలమందున్నట్టి ఏకారములేదు. ఏవార్థ కారకసహితమైన ఇట్టి శబ్దములు 1 నడుమ (నడుము + అ) 2 ముయ్యలి కుట్ర (-కుట్రు + అ)

3 తాల్లతేవ (-తేవు + అ) 4 ముయ్యలికుట్ర 5 ముయ్యలికుట్ర 6 గొల్లతేవ (తేవు + అ) 7 (ఏ) ఐవగడ్డయ (-గడ్డ + అ) 8 గింతయ (చింత + అ) వీటిలో “గడ్డయ” “చింతయ” శబ్దముల చివరనున్న “య” కారము ప్రమత్తులయిన చదువరులకు ఏవార్థకముగా తోచునేమో అని “యకార మవధారణార్థక మనుట సమంజసముగాఁ గఁనబడదు.” అని స్పష్టముగా పంతులవారు తమ నిశ్చితాభిప్రాయము తెలియజేసినారు :

పంతులవారి యభిప్రాయము తప్పు అని చెప్పుటకు తగిన హేతువులున్నవి. మొట్టమొదట భూదానశాసనములలో సరిహద్దులు వివరించి వ్రాసిన వాక్యములందు ఏవార్థము ప్రయోగించుట సంప్రదాయవిరుద్ధము కాదని చెప్పుటకు ప్రమాణముచూపిస్తాను. పితాపురమందున్న మల్లిదేవుని శాసనములో (చూ. ఎఫి. ఇండి. IV. పుట 92) నందంపూడి శాసనములో నన్నయ వ్రాసినట్లే ఎనిమిదిదిక్కుల సరిహద్దులు చెప్పినవాక్యములలో కొనను వరుసగా 1 ఎఱ్ఱగుంటయసీమా, 2 కాలియసీమా 3 గుట్టయసీమా, 4 గుంటయసీమా 5 గుంటలసీమా, 6 గట్టయసీమా. 7 గట్టయసీమా, 8 వంకరసీమా అని ఏవార్థకాకారసహితముగానే శబ్దములున్నవి. అకారాంతకారాంత శబ్దములకు పరమందు అకారమున్నచోట యడాగమమువచ్చినది. అయిదవ వాక్యములోని “గుంటల” అనేది బహువచనరూపమయిన “గుంటలు”కు పరముగా అకారమువచ్చినందున సందిఅయి ఏర్పడ్డది. ఇట్లు పూర్వకాలమందు భాషాసన నిబంధనము లుండేవని తెలియకపోయినా ప్రాచీనాంధ్ర భాషాసంప్రదాయము లయినా తెలిసిఉంటే నన్నయశాసనములోనున్న ఏవార్థకాకారసహిత శబ్దములను గురించి పంతులవారికి కలిగిన చిక్కులు విడదీయుట కష్టముగా ఉండదు. “నడుమ”లోని అంత్యవర్ణము ఏవార్థకమయిన అకారముకాదని తప్పుసిద్ధాంతము తలకెక్కి గట్టిగాపట్టుకోబట్టికదా నన్నయకాలము మొదలుకొని నేటివరకున్ను ఉకారాంతముగా లోకవ్యవహారమందే కాక గ్రంథముందున్ను వాడుకలో ఉన్న “నడుము” శబ్దము “నడుమ” అని అకారాంతముగా పంతులవారి వంటి పండితులుకూడా అనుశాసనము చేయుట సంభవించినది నందంపూడి శాసనములోనే 66 వ పంక్తిలో నన్నయ “రెండేలులనడిమివిషయ” అని వ్రాసినాడు. గ్రాంథికభాషలో “నడుము” “నడిమికి” “నడుమన్” ప్రచురముగా నన్నయాదుల కావ్యములలో కనబడుచున్నవి. శబ్దరత్నాకరమం దుదాహరణ తమై ఉన్నవి. “నడుమ” అని పంతులవారు అనుశాసించినట్లు ఈశబ్దము అకారాంతముగా రూపాంతరమేమో అనుకొనుటకు ప్రమాణము లోకములోగానీ గ్రంథములోగానీ కానరాదు. “నడుమ” శబ్దముంటే “నడుమకు” “నడుమ యందు” “నడుమలు” మొదలయిన రూపము లుండవలెనుగదా? అవి పంతు

లవారికి కనబడినవా ? లేకుంటే నడుమశబ్దము అపశబ్దము: వ్యావహారికము కాదు, గ్రాంథికముకాదు; అర్వాచీనముకాదు; ప్రాచీనముకాదు; పండితమ్మ న్యులు కల్పిస్తూఉన్న కృత్రికగ్రాంథికాంధ్ర శబ్దములవంటిది గనుక కృత్రిక గ్రాంథికాంధ్రభాషా లక్షణశిరోమణిలో లక్ష్యముగా ఉదాహరించదగిన శబ్దము కావచ్చును ఇట్టివే “తేవ” “గడ్డయ” “చింతయ”లు; ఇవి భాషలో వాస్తవముగాఉంటే, “తేవలు” గడ్డయలు” “చింతయలు” “తేవకు” “తేవలకు” “గడ్డయకు” “గడ్డయలకు” “చింతయకు” “చింతయలకు” అనే రూపములు కూడా ఉండవలెను. పంతులవారు ఎక్కడనయినా ఇవి చూచినారేమోకాని నాకుకానరాలేదు; ప్రమాణము చూపించకుండా వీటికి అనుశాసనము చేస్తే చెల్లుతుందా ? వారి చిత్తం :

అవిమర్శపూర్వకమయిన సిద్ధాంతమును పరమ ప్రమాణముగా విశ్వ సించేవారి మనోవృత్తులతోపాటు ఇంద్రియ వ్యాపారములుకూడా విపర్యస్తము కాక తప్పదంటారు. అందుకు తార్కాణముగా పంతులవారి విమర్శనములోని విషయము ఒకటి చూపిస్తాను. రెండవ నాలుగవ అయిదవ వాక్యముల చివరను “కుట్ర” అని మూలమందున్నది. శాసన ప్రతిబింబములోనున్న ప్రాచీనలిపి పోల్చి తెలుసుకోగలవారు “కుట్ర”లోనున్న రెండవ అక్షరము “ట్రు అని చదువరు. చాలాసంవత్సరముల క్రిందట ప్రసిద్ధపండితుడయిన కీల్ హార్న్ గారు ఈ శాసనము ఎఫ్. ఇండి. 4 వ వాల్యములో ప్రకటించినప్పుడు ఆయన ఈ వర్ణము “ట్రు” అనే మూడుచోట్లను పఠించినారుగాని “ట్రు” అనుకోలేదు. “ట్రు”కున్ను “ట్రు” కున్ను నన్నయలిపిలో భేదము స్పష్టముగా కనబడుతున్నది. ఆరవ వాక్యములో “కుట్రున” అని పంతులవారు పఠించినట్లే కీల్ హార్న్ గారు కూడా పఠించినారు. ప్రతిబింబములో ఈ భేదము ప్రాచీనలిపి తెలియనివారికయినా కనబడుతుంది. ఇంత స్పష్టమయిన అక్షరమును సరిగా పోల్చుకోకుండా కొమ్ములేనిచోట కొమ్ము కనబడేటట్లుగా దృష్టిదోషము కలుగజేసి పంతులవారివంటివారిచేత కూటకరణము చేయించినదేమిటి ? లోకమందు సుప్రసిద్ధముగా ఆటలగోపాలము అందరికీ తెలిసిఉన్న “తేవు” శబ్దము తేవ శబ్దమని తోచునట్లు భ్రమపుట్టింది, దానికి “నమూహ”మని అపార్థము కల్పించేటట్లుచేసిన అవిమర్శపూర్వక సిద్ధాంతమే-అవధారణార్థకమయిన ఆకారము ఈ శబ్దములకు పరమందుండుట సమంజసము కాదనుకోవడమే.

పంతులవారి విమర్శనములో మరియొక చిత్రమైన విశేష మున్నది. అర్వాచీనుల భాషలోని శబ్దముయొక్క రూపమునుబట్టి వ్యుత్పత్తి కల్పించి, ఆ వ్యుత్పత్తి ప్రమాణముగా గ్రహించి, ప్రాచీనుల భాషలోని శబ్దముయొక్క

రూపము తద్విన్నముగా నున్నదని తప్పవట్టి దిద్దుటకు సాహసించినారు. భాషా తత్వజ్ఞానకు దురభిమానముగాని పక్షపాతముగాని ప్రతికూలముగా ఉంటుంది. మనవ్యవహారములో ఇప్పుడు “పొలిమేర” అనే శబ్దమున్నది; కాని “పొలిమేర” లేదు, శబ్దరత్నాకరమందు మొదటిదిమాత్రమే కనబడుతున్నది; అందు “గ్రామథ్యయమధ్యసీమ” “ఎల్ల” అని అర్థములున్నవి; కాని ప్రయోగములు లేవు. కాశీఖండమందు (వావిళ్ళవారి అచ్చుపుస్తకము 111. 116) సీసగీతిలో ప్రయోగము “పొలిమేరసీమ” అనిఉన్నదని నేను జ్ఞాపకము పెట్టుకొనిఉన్నాను. అయితే, లాక్షణికులు అంగీకరించదగిన స్థలములో అనగా యతిస్థానమందు “లి” వర్ణములేదు. శ్రీనాథుడు “పొలిమేర” అని వ్రాసినాడో “పొలిమేర” అని వ్రాసినాడో దీనినిబట్టి తేలదు. ప్రాచీనప్రతులలో “పొలిమేర” అనిఉన్నా అర్వాచీన లేఖకులు తమ వాడుకచొప్పున “ల” వర్ణము తప్పని దిద్దిఉంటారు. అచ్చు వేయించుటకు పరిష్కరించే పండితులయినా మార్చిఉంటారు. ఇట్టి మార్పులు అనేక శబ్దములలో కలిగినవి నేటి లోకవ్యవహారమో, శబ్దరత్నాకరమో ప్రమాణముగా చేసికొని, నన్నయవాడిన “పొలిగరుసు” శబ్దమందున్న “పొలి” లోని “ల” వర్ణము లేఖకదోషమయి ఉండునేమో అనిఉహించి, పంతులవారు “పొలిగరుసు” అని దిద్దనలెనంటారు : “పొలి” శబ్దము “బలి” శబ్దభవమట ; కనుక “లి” వర్ణము సాధువు, “ల” వర్ణము అసాధువు అని వారి అనుశాసనము. అయితే నన్నయ వ్రాసిన ఎనిమిది వాక్యాలలోనున్న (ఒక్కొక్కదానిలో ఒక్కొక్కమారు) ఎనిమిదిమార్లు ఈ శబ్దము ఏకరూపమున “పొలిగరుసు” అని ప్రయుక్తమయి ఉన్నదే. ఎనిమిదిచోట్ల శాసనము చెక్కిన గండాచార్యుడు ప్రస్తుతదై “లి” వర్ణము “ల” వర్ణముగా మార్చి ఉండడము సంభావ్యమా ? “పొలిమేర” అని మూలమందు కాశీఖండములో శ్రీనాథుడు వ్రాసినా అర్వాచీన లేఖకులు తమవాడుకలో “పొలిమేర” అని ఉండుటవల్ల ఉద్దేశపూర్వకముగా గానీ ప్రమాదముచేతగానీ లవర్ణము లివర్ణముగా మార్చినారనుట అసంభావ్యము కాదు. “పొలిగరుసు” అని నన్నయవ్రాస్తే గండాచార్యులు “పొలిగరుసు” అని ఎనిమిదిచోట్ల మార్పుటకు కారణము నాకు కానరాదు. “పొలిగరుసు” ఈఒక్క శాసనములోనే కాదు. కలుచుంబల్లు శాసనములోకూడా ఉన్నదని పంతులవారెరుగుదురు. “పొలిమేర” అని లకారాకారయుక్తముగానే అనేక శాసనములలో ఉన్నది క్రీ. శ. 1338 సం. నందుపుట్టిన దోనెలపూడి శాసనమందు (చూ. ఎపి. ఇండి. IV. పు 359) “పొలిమేరలు” కనబడుచున్నది. అల్లాడ వేమారెడ్డి శాసనమందు (చూ. ఎపి. ఇండి. XIII. 248-250) ఆరుచోట్ల “పొలిమేర” అనే రూపమున్నది. కాటయవేమని తొత్తరమూడి శాసనమందు (పంతులవారు పరిష్కరించిన పాఠములోనే) నాలుగుచోట్ల “పొలిమేర” అనే

ఉన్నది. (చూ. ఎపి. ఇండి. IV, 324) నేనెరిగినంత మట్టుకు ప్రాచీనుల వ్రాతలలో ఎక్కడా “పొలిమేర” కానరాదు. కన్నడ భాషనున్న ప్రాచీన కాస నములలోకూడా “పొలిసీమె” లకారాకార యుక్తముగానే పొలశబ్దము కనబడు తున్నది. (చూ. ఎపి. ఇండి. X, 66) కిటిల్ రచించిన కన్నడనిఘంటువులో పొలశబ్దమునకు, దిక్కు అనే అర్థముకూడా ఉన్నది, కన్నడ శబ్దము ప్రధాన ప్రమాణమని చెప్పలేదునుండీ.

కాసనములు రాగిపట్టాలమీదను రాతిపలకలమీదను ఏలాగున మొదట చెక్కినారో అలాగుననే ఉన్నవి. తాటాకు పుస్తకములు అట్టివికావు. మొదట వ్రాసినవి నశించినవి. ఇప్పుడు మనకు దొరికేవాటిలో అనేకము మన తండ్రి తాతల తరమున వ్రాసినవి. ప్రతినిచూచి ప్రతివాస్తూ లేఖకులు గ్రంథము నశించకుండా కాపాడేవారు. అయితే గ్రంథము నిలుచుటకు ఇది అనుకూలించినా గ్రంథములో అల్పముగానో అధికముగానో మార్పులు కలుగుటకు కారణమయినది. కాసనములలోని భాష యధాస్థితిగా ఉండుడబట్టి వివక్షణులయినవారు శబ్దములరూపములు అర్థములు ఏకాలమం దెట్లున్నవో తెలిసికొనుటకున్న గ్రంథ కర్తల భాషయొక్క సాధుత్వాసాధుత్వములు విమర్శించుటకున్న లేఖకులద్రవ ప్రమాదములవల్ల కలిగిన మార్పులు కనుగొనుటకున్న తాటాకుపుస్తకములకన్న కాసనములు ఎక్కువ అనుకూలముగా ఉంటవి తాటాకుపుస్తకములయినా, మెలకువతో పండితులు మాతృకలో ఉన్నట్టు వ్రాసినవైతే ఇంచుమించుగా నిర్దుష్టమని నమ్మగలిగిఉంటవి. అట్టివి రెండుమూడు చూచినాను. అటువంటి ప్రతులు ప్రాచీన గ్రంథములకు దొరికితే, అమూల్యములని భావించవలసినవి. దొరకనప్పుడు ఎవరేమి చేయగలరు ? కాసనములున్న తాటాకు పుస్తకములున్న సంప్రతించి వివేకముతో విమర్శనము చేసి, భాషాతత్త్వ జిజ్ఞాసువులు అవలంబించిన అన్వేషణ క్రిమానుసారముగా కంటికి కనబడుతూఉన్న సిద్ధశబ్దములు లక్ష్యముగా గ్రహించి వాటికి బాధకముగా కాకుండా లక్షణము నిరూపించడమున్ను అవశ్యకమయితే లక్షణము మార్చడమున్ను పంతులవారివంటి పండితులకు విహితధర్మము; అవిమర్శపూర్వకమయిన సిద్ధాంతమునకు విరుద్ధముగా ఉన్న శబ్దములు ఆసిద్ధాంతానురోధముగా మార్చివేయుట నింద్యమయినవని. నన్నయ స్వయముగా వ్రాసినవ్రాత ఎదుటనుంచుకొని (నన్నయ సమక్షమందు?) రాగిరేకుమీద గండాచార్యుడు యధాస్థితిగా కాసనము చెక్కినట్లు కాసనమందే ఉన్నదిగదా, దీనిలోనిభాష నన్నయకాలమందున్న తెనుగునటుకు ఇంతకన్న విశ్వసనీయమయిన ప్రమాణము ఏది సంభావ్యమో నాకు తోచదు. కాసనమే కూటకరణమైతే నిరాకరించవచ్చును; కాదని నమ్మవలసినప్పుడు పరమప్రమాణమే. నన్నయకాలమందున్న ఆతనితర్వాతను శ్రీనాధుని కాలము

వరకున్న శాసనస్థమై “పొలగరుసు” “పొలిమేర” శబ్దములున్నవిగనుక, ఆకాలమందు ఆశబ్దము అట్టిరూపమున ఉన్నదని ప్రాచీనాంధ్ర భాషాశబ్దానుశాసనమున్ను అర్వాచీనుల వ్యవహారమందు “పొలిమేర” అనే రూపమున్నందున దానికి అనురోధముగా అర్వాచీ నాంధ్రశబ్దానుశాసనమున్ను చేయుట పాణిన్యాది శబ్దానుశాసకుల సంప్రదాయము, వేదములలోనున్న భాషకున్న వాటితర్వాత పుట్టిన ఇతిహాసములు, పురాణములు, ధర్మశాస్త్రములు మొదలయిన గ్రంథములలోని భాషకున్న సామాన్యమయినది కొంతఉన్నా అర్వాచీన గ్రంథములలో కానరాక వేదములో మాత్రమేఉన్న శబ్దములు ప్రాచీనములపుటచేత వాటికి వేరే అనుశాసన మేర్పడినది. కోశమందున్న వ్యాకరణమందున్న వీటిలక్షణము యధాస్థితిగా నిరూపితమయిఉన్నది. ఇట్లే ఇంగ్లీషు భాషాశబ్దానుశాసనము ద్వివిధముగా ఉన్నది. ప్రాచీనమయిన ఇంగ్లీషు శబ్దముల లక్షణము కోశమందున్న వ్యాకరణమందున్న ఇంగ్లీషుపండితులు నిరూపించి ఉన్నారు. ఆవ్రకారము తెలుగుభాషాపండితులు ప్రాచీనాంధ్రశబ్దలక్షణము నిరూపించడమునకు పూనుకోవలెను. ఆపనికితాటాకు పుస్తకములున్న శాసనములున్న ఆవశ్యకమయిన సామగ్రి-పరమాధారము. అవిమార్చివేస్తే ఇంతంతని చెప్పరాని కీడుకలుగుతుంది. మార్చేవారికి దురుద్దేశములేకపోవచ్చును. మార్పుపల్ల నత్యముమరుగుపడుట సంభవించవచ్చునుగనుక, ఉద్దేశముమంచిదే అయినాఆపని అనర్థకము.

“పూర్వలిపిని బాగుగఁ జదువలేకపోవుటచేతఁగాని శాసనములఁ గ్రమముగ నమన్వయించుకోలేకపోవుటచేతఁగాని కొందఱపార్థములు చేసికొని వానిని సిద్ధాంతములుగాఁ బ్రకటింతురనుటకిదియొక దృష్టాంతముగా గ్రహింపవచ్చును అని మన పంతులవారు తమకు పుల్లరిబోడు మీదనున్న శాసనమును జతపర్చిన చిలకా వేంకటకృష్ణయ్యగారు రన్నమాటను పట్టి హితోపదేశముచేసినారు. వేంకటకృష్ణయ్యగారు ప్రాచీనలిపి తెలియక, “దల్లి సూరాంబచే” అనిశాసనములో ఉంటే “డిల్లి సూరాంబాచా” అని చదువుకొని శాసనములో డిల్లి సూరాంబాచాకున్న కొండవీటి రెడ్లకున్న జరిగిన యుద్ధము వర్ణించబడినదని చెప్పినారట! (ఆం. సా. పత్రిక. 264) ఇట్లే “మల్లియరేచ” అనేశబ్దము బ్రౌన్ దొరగారి పండితులు సంప్రదాయ మెఱుంగక “మల్లియరేచ” అని దిద్దినారని పంతులవారే ఆక్షేపించినారు (చూ. ఆం. సా. పత్రిక. V. 4) ఇట్లు ఇతరుల అవివేకమును ఉద్బోషించి గ్రంథపరిష్కర్తల కుచితధర్మముపడేశించిన పంతులవారు స్వయంగా పరిష్కరించిన శాసనములలోని మూలగ్రంథమందు చేసిన మార్పులూస్తే, “శాసనాత్ కరణంశ్రేయః,” అన్ననీతి జ్ఞప్తికివచ్చినది.

పంతులవారు ప్రకటించిన ప్రాచీనశాసనములలోని గ్రంథము మూలమునకు విరుద్ధముగా పరిష్కరించుట మిక్కిలి శోచనీయముగా ఉన్నది.

యుద్ధములుని శాసనము, ఓపిలిసిద్దిరాజు కొణిదెన శాసనము, శ్రీ నాథుని కృతులయిన కొండవీటి రెడ్లనాటి శాసనములు ప్రాచీనాంధ్ర భాషాస్వరూప నిరూపణమునకు ఆధారమయిన సామగ్రిగా ఎన్నదగినవి వీటినిపట్టి వాస్తవమైన భాషానియమములు తెలుసుకొని, అచ్చుపడ్డ భారతాది ప్రాచీనగ్రంథములందున్న కోశములందున్న వ్యాకరణములందున్న గలదోషములు తొలగించవలసిఉండగా, ఆదోషములు సాధువులుగా గ్రహించి, వాటికి అవరోధముగా శాసనములలోని భాషదిద్దడము పంతులవాటికి అవశ్యకమని, ఉచితమని తోచడము ఆంధ్రభాషా పాండిత్యముయొక్క దౌర్భాగ్యమని నాపరితాపము తెలియజేస్తున్నాను. తాటాకులమీద వ్రాసిఉన్న చంద్రభాను చరిత్రము * మూలమునకు విరుద్ధముగా కొన్ని శబ్దములరూపము దుష్టలక్షణము ప్రకారము మార్చి పరిష్కరించి ఆంధ్రసాహిత్యపరిషత్తువారు అచ్చు వేయించినట్లే రాసుయ్యపంతులవారు పరిష్కరించిన పాఠములుగల గ్రంథమే శాసనముల గ్రంథముగా అచ్చు వేయించి ప్రకటించి ఉంటే, పరిష్కరణ చేసిన మార్పులేవో తెలియక కృతికర్తలు వ్రాసినవే అని లోకము మోసపోవుటకు కారణమవును. అయితే మూలమునుపట్టి వీరు చేసిన తప్పులు దిద్దుకొనుట విమర్శకులకు కష్టమయినా అసాధ్యముకాదు, ప్రాచీనాంధ్రభాషా విశేషములలో ఆదేశములు, ఆగమములు, అరసున్నలు మొదలయినవికొన్ని స్పష్టముగా నిరూపించలేక లాక్షణికులు తప్పులు చెసినారు. అటువంటివి నవరించుటకు ఈ శాసనములలో సాధకమయిన ప్రయోగములున్నవి. అవి పంతులవారి పరిష్కరణములో చెదేపోయినవి. రెండు మూడు అంశములు మాత్రమే ఉదాహరిస్తాను. “పరగు” శబ్దములో అంత్యవర్ణము బిందుపూర్వకముగా శబ్దరత్నాకరమందున్నది, అందుకు ప్రమాణముగా ఇచ్చిన మార్కండేయ పురాణములోని ప్రయోగము అచ్చుపడ్డ గ్రంథములో కొనరాదు. చక్కగా వ్రాసిన తాటాకుపుస్తకములలో కూడా (భారతాది ప్రాచీన గ్రంథములందు) పరగు శబ్దములో అరసున్న కనబడదు. ప్రాచీన శాసనములలో అరసున్నకు గురుతుగా నిండునున్నే ఉంటుంది: కొన్నిటిలో అనునాసిక వర్ణమే ఉంటుంది. (మల్లజ్జి అని) మీదచెప్పిన శాసనములలో “పరగు” శబ్దమందు బిందువులేకున్నా, అవిమర్శపూర్వక నియమమును అనుసరించి ఆంధ్ర పరంపరాగతమైన అరసున్న దూర్చి పరిష్కరించి తమపాఠము ప్రకటించినారు.

“పాకనాంటి” “కమ్మనాంటి” అని కొణిదెన శాసనములోని సబిందుశబ్దములు పరిష్కరణములో నిర్మించువు లయినవి

* నేను స్వయముగా తైపారువేసి చూచినాను. వ్రాతప్రతిలోనున్న శబ్దములు అచ్చులో కనబడవు.

అచ్చభారతముతో “ఎందుఁబోయితివి” అని “ఎందు”కు పరమందు అరసున్న, దానికిపరమందు గజదదబాదేశములు కనబడుతున్నవి; కాని వ్రాత ప్రతులలో అందు, ఇందు, ఎందు కళలుగాను వాటికి పరమందున్న కచటతపలకు గనదదవా దేశములు రావలసినట్లు కాను పాఠములు కనబడుతున్నవి. ఈ శాసనములలోకూడా, తాటాకుపుస్తకములలో ఉన్నట్లే మూలమందు పాఠములున్నా పరిష్కృతపాఠములు అచ్చపుస్తకములలోని తప్పు పాఠములను అనుసరిస్తున్నవి. యుద్ధమల్లుని శాసనమందు “ఇందుప్రత్యక్షమై” అని మూలమందుంటే “ఇందుఁబ్రత్యక్షమై” అని పంతులవారు దిద్దినారు. కొణిదెన శాసనమందు “తమ్ముండు వ్రతాపమున” అని మూలమందున్న “తమ్ముండు వ్రతాపమున” అని పరిష్కృత పాఠమునందున్న ఉన్నది. అచ్చ భారతములోకూడా అక్కడక్కడ ప్రాచీన సంప్రదాయము కనుబడుతున్నది. (చూ. విరాట. 111 28. ఆనంద ముద్రణము — ఊర్వీజముల్ వ్రాకి) కొణిదెన శాసనమందు మూలములో ఆ దేశములు యథావిధిగా ఉన్నవి. “ముల్లోకవిభుండు సక్రి” అని కృతికర్త వ్రాసినది తప్పుగా నిరాకరించి ముల్లోక విభుండు చక్రి” అని పంతులవారు దిద్ది అట్లు దిద్దుటకు కారణము ఏమని చెప్పినాలో చూడండి; “విభుండు చక్రి యను నవిరెండును సంస్కృత శబ్దములే యగుటచే జవర్ణమునకు సవర్ణమురావచ్చునని వైయాకరణుల మతమయినను నిచ్చట సవర్ణము శ్రుతి కటువుగానున్నది. మరియు జవర్ణము యలప్యము. సవర్ణము దంత్యోచ్చారణము గలది.” ఇట్లు తమ యిష్టానిష్టములే సాధుత్వా సాధుత్వములకు ప్రమాణముగా విధించి ప్రాచీనుల కృతులలోని భాష దిద్దుటకు సాహసించేవారు ప్రాచీనాంధ్ర భాషానుశాసకులుగా నుండుట ఆంధ్రభాషాపాండిత్యము నోచిననోముల ఫలముకాక మరేమిటి? తిక్కన విరాట పర్వమందు “ఎలుగునలంప” (చూ. 11. 139) అని వ్రాసినాడయ్యా అంటే పంతులవారు “మాచెవికి ఇంపుగాలేదు గనుక తప్పే; తుడిచిపారవేయవలెను” అని శాసిస్తారు; లోకము నోరుమూసుకొన వలసినదేనా? శ్రీనాథమహాకవి క్రీ. శ. 1416వ సం జనవరి తే 14 దీని స్వయముగరచించి వ్రాసి సంతకము చేసి రాతిమీద చెక్కించిన శాసనములోని భాష “శిలాక్షరము”లుగా నేటికిన్ని ఉన్నది. దానిలో “అరిరాయ బసువశంకరుండు” అని రాజయొక్క బిరుదు పేర్కొన్నాడు. అందులో ఉన్న “బసువ” శబ్దము తప్పని “బసవ అని చదువుఁడు” అని పరిష్కర్తలు అనుశాసించినారు, అని తల్లికలువచేరు శాసనములోకూడా (చూ. 98 వ పంక్తి) “బసువశంకరః” అని ఉన్నది, అది తప్పని ఈ పరిష్కర్తలు చెప్పక ఊరకున్నారు. అప్పుడు అది ఒప్పుగా కనబడ్డది గాబోయి. వారి చిత్తం, ఆంధ్రభాషభాగ్యం! శ్రీనాథుడు నైషధమునందు

(చూ VI. 145) “అరివీరబసువళంకర” అని వ్రాసినట్లు అనేక వ్రాతప్రతులలో కనబడుతున్నది. కాని, వేదము వేంకటరాయశాస్త్రిలవారు పరిష్కరించి అచ్చువేయించిన పుస్తకములో “బసవ” అని ఉన్నది. శబ్దరత్నాకరమందు “బసవఁడు” “బసవన” ఉన్నవి; గాని “బసవ” లేదు. పంతులవారలు శాస్త్రిలవారలు ఏవ్రమాణమును బట్టి “బసవ” తప్పన్నారో చెప్పరు.

వైనివివరించి చెప్పినదానిని పట్టి ప్రాచీనాంధ్రభాషా స్వరూపము నిస్కృష్టముగా నిశ్చయించి నిరూపించుటకు తగిన సాధనసామగ్రి సంపన్నము కాలేదని చదువరులు తెలుసుకోవచ్చును. అందుకు ఆధారముగా ఉన్న ముఖ్యగ్రంథములు అన్నీ అవివేక పరిష్కరణమువల్ల అప్రమాణమైనవి. అపశబ్దములు ఆర్యాచీనశబ్దములు ప్రాచీనుల భాషలో చేరినవి. వాటినిపట్టి వాస్తవమైన భాషానియమములు ఏర్పరచుట ఆసాధ్యము. భాషా విమర్శకులకు విపాతమైన ధర్మములు తెలుసుకోదగినవారుకూడ వాటికి విరుద్ధముగా వ్రాపర్తిస్తున్నారు. ఐతిహాసిక మండలివారికి వాస్తవమయిన ఆంధ్రభాషా చరిత్రము నిర్మించవలెనని అభిలాష గాఢముగా ఉన్నదని అనుకొంటాను. వారి అభిలాష నెరవేరవలెనంటే, ప్రాచీనాంధ్ర గ్రంథముల వ్రాతప్రతులు ఆధారముగా చేసుకొని, పక్షపాతము లేకుండా, తత్వ జిజ్ఞాసతో, సవిమర్శముగా సంప్రతించి పాఠమును పరిష్కరించవలెను. ఇది మొట్టమొదట చేయవలసిన పని. అన్ని గ్రంథములకన్నా భారతము గొప్పది; అందులో నన్నయ రచించిన భాగము ఆదిమాంధ్ర కవిత గనుక పరమాధారమయినది. దానిలోని పాఠములు సాధ్యమయినంత మట్టుకు వాస్తవమని విశ్వసించదగినట్లుండవలెను. విశ్వసనీయముకాని గ్రంథము ఆధారముగా నిరూపించే లక్షణము అవిశ్వసనీయము కాక తప్పదు. దానికై పద్దపాటు వ్యర్థము. అందుచేతనే మ.చిలుకూరి నారాయణరావుపంతులు గారు మొదలయినవారు ఈ విషయమై కృషిచేసినవారైనా నిరుత్సాహులయి ఊరకున్నారు. ఇప్పుడున్న లక్షణగ్రంథములు-కోశములు గానీ, వ్యాకరణములు గానీ, ప్రమాణముగా అంగీకరించదగినవికావు. అప పాఠములుగల గ్రంథముల నుండి ఎత్తికొన్ని శబ్దములు సాధువులుగా అంగీకరించినవారు నిర్మించినవిగానీ నిర్మించబోయేవిగాని, లక్షణములు ఎందుకు ప్రమాణమవుతవి? శబ్దరత్నాకరమందున్న శబ్దములు ముద్రితగ్రంథములలోని పాఠములకు విరుద్ధముగా ఉంటవి. ముద్రిత గ్రంథములందున్న పాఠములలో వైవిధ్యమున్నది.

రాజరాజనరేంద్రుని కీర్తికి పరమాధారముగా నన్నయ రచించిన భారతమున్నది. ఇది రాజమహేంద్రవరమందు వెలసినదవుటచేత దీనియందు ఆక్కడి వారికి అత్యంతగౌరవ ముండుట ఉచితమే. వారితోపాటు తెలుగువారందరున్న దానిని ఆదరిస్తున్నారు. అయితే తెలుగు పాండిత్యముయొక్క దురదృష్టముచేత

నన్నయభారతము పుట్టి తొమ్మిది శతాబ్దములయినా, నిర్దుష్టమై విశ్వనసీయమైన పాఠములుగల గ్రంథము దొరకదుగదా ఇంతవరకున్న తగిన ఉద్యమముచేసి ఈ పవిత్రగ్రంథము యధాస్థితిలోనికి ఉద్ధరించక ఉపేక్షించి భాషాభిమానులు దోషులయినారు. ఇకనైనా ఆ పనికి పూనుకోకపోతే తెలుగువారి భాషాభిమానము మిథ్య అని తెలుగువారికి అపకీర్తి కలుగుతుంది. మహానుభావులు, కార్యదక్షులు పట్టుదలతో పనిచేస్తే శీఘ్రముగానే ఉద్దేశము నెరవేరుతుంది. ఇప్పుడు విజృంభించిన దేశాభిమానమున్న భాషాభిమానమున్న వాస్తవమయితే ఈ కార్యము చేయబానుకొన్నవారికి కావలసిన సాయము దొరకకపోదని నమ్ముతున్నాను.



ప్రాచీన దేవుల గుర్రము *

పీరిదాల్పు తేదోగి జిన్నిచూడ్కులఁజూచు తెనుఁగుఁ జదువుల రచ్చ
తీర్చులార :

గ్రందను గై వ్రాలు సేసిననేనయా : యజుకువ మెఱయుచు, నాయోపు
కొలఁది, దెనుఁగుఁ జదువులగుఱిచి, జానుమివులంగఁ, దొలితెనుఁగు నుడు
లన, తేటతెల్లగను, విన్నవమొక్కండు వినుపింతు మిమ్ము. మోడ్చియునిరు
చేయి, మ్రోఁకరిలఁబడియు, నెఱఁగియుఁ గై వార మొనరంగఁజేసి, తద్దయు
వేఁడుదు. నాలింపుడయ్య. మీరపోలెను నేనుఁ బ్రాణోత్తములు సాలఁజదువు
లేన; యొకింత సదివితిసేని, మీరపోలెను నేనుఁ బ్రాణబల్కులను వ్రాయ
నేరనయితిని సొమకొర్చి యెన్నడును. మీకుఁ బోలెన నాకు వ్రాయంగఁగాదేని,
మీఱుటలకు మాఱువల్కుంగఁగాద, యని మీరు గడిఁదిగాఁ గట్టి సేసితిరఁట;
యది నే వినియిదియల్లినాడఁ; గాకేను మీతోడ నెనసి తూఁగుదునె : మీరేడ ?
నేనేడ ? జగజెట్టులరఁట : నాయెఱిఁగినవి గొన్ని ప్రాణబల్కులేర్చి, యింబుగా
నిందిడితిఁ బాడిదప్పకయ, యట్లయ్యు, నేదేని, దప్పు మొగపడిన మన్నింపు
డని మిమ్ము దురపల్లివేడ; వేడంగ నేటికి ? నేలంటిఁదేని, నావేళ్ళు నులివెట్టి.
నానల్క నరికట్టి, మ్రోఁచేత వ్రాయు, ముక్కునఁబల్కుమన్నఁ, దిన్నంగనా
చొప్పుసేయనోవుదునె? నిచ్చలు మిమ్ముఁబోలెమాటలాడెదను; మాటలాడినవగిది
వ్రాలువ్రాయంగనేర్తు నించుక నేనుఁ బెక్కండ్రమాడ్కి, నట్లు వ్రాయగఁ
బంపవ్రాయనునాను. బాపుర : మీవలెమరగాళు లెక్కి చిందులుద్రొక్కంగనతఁ
గులకొనె ? పడుచులేచుచుఁ బాఁపమెలికలఁ దారినడుచుచు నవి సుఁడి లెస్సయని

* ఇక్కమ్మనుడులను నాయచ్చమై నేనుగూర్చితి, నానల్కకనువగు
నట్లు; చదువరి వీనుల కించెడునట్లు పద్దెంబు లివియని పేర్కొన్నసేను;
బద్దెంబు లనిపల్కిప్రాణిడిఁ బరికించి కీడని దూరఁగఁదగదేరికేని. గద్దెకూర్చు
నకునై కట్టిడిలేద గద్దెయ కాదీని గడియింప నురదె; చుక్కలు గుఱుతులు
నానేర్చినట్ల చదువంగ నొనగూరు పొంచెనునిచితిని; దప్పేనిఁ బెద్దలవి యుఱు
కయ చదువుండ.

ఈ వ్యాసము ఆంధ్ర సాహిత్య పరిషత్పత్రికనుండి పునర్ముద్రితము.

చూసి, యొజ్జలు మిమ్మెద్ది గఱపిరి దానిన మరగిమెత్తురు మీరలోల్ల రొందెద్ది. యాటపాటల నారితేతినవారు దొమ్మర్లు నవధానులెందఱే గలరు. బుజ్జితో నేలపై వారు వాటుదురు; వీరు వింత వింతగ జడివి బెకబెకమంచు నార్తురు, మాటలు దలక్రిందుసేసి; బళెబళెయని యెల్లరార్తురును మెచ్చి. యేరికిఁ దెలియ దయా చదువుతీరు. దారయెఱుంగర తమమాట తెన్ను. విద్వేయట్టిది యొకటి గొందొకనేర్చి, కొలువులోఁ గొనియాడ నియ్యసేయుదురె ? యలపడమినిఁజేసి తడఁబడుదు మోక్కొ. తడబడ నల్వరును నగరెయని వెఱచి మిచ్చకుందురు గాక, తెగుదురె యేరు ? విద్వేయనునది నెఱిగ నలపడవలయు; నేర్పుచక్కఁగ మెఱయ నోపఁగ వలయు. గానినాదోడరె వెలిపుచ్చి పఱప ? దువ్వల నేపు లలోఁబైనుఁగులను మావుల నెలుఁగులఁ గ్రోఁతులఁ బెంచి వానిని దగ్గటి యొడ యంద్రు ద్రిక్కనేరాడఁగాఁజేయు వారలయ్య; వేఁగి నాటికి నేని, వేగికాటికినేని వేఁటరావేఁటవో నేరికగునయ్య; రాయలకగుఁ గాక, తేంద్రకగుఁగాక. మీమెచ్చు తెనుఁగదిగదు గరిడిబిద్దె మొదలేనిఁ దుని యేని మొగపడదరయఁ; ద్రోవ దెన్నులు నేరు నేర్పర్పలేరు; నిచ్చలు సాదనసేసిననకాక, యొనఁగూడదేరికినిఁ దరిదాఁక వలను; బ్రదికెడు ప్రొద్దెల్లఁ జాలదది నేర్వ నొజ్జల తఱచుగాఁ బొర పడుచుంద్రు; ననుఁబోనివారల మాఁదేటికయ్య ? మీరచ్చ గండలయాన, నలవ డని సాము నలిపెడ; దాన దొసఁ గొడవెనేనిఁ దొసపు నాయదికాన; ననురేఁచు వార దెప్పునఁ దమపాలుదగుఁ దార కుడువ. సిగ్గరినేనియు సిగ్గటి, నేను దెగి యించితిని; దాని దోసముగ రోయఁదగునేని నది నాడు తప్పనఁగఁజెల్లుఁ,

దెనుఁగు నాటను గలరు దొల్లింటి పెద్దలు నేలదయ్యాలు నానాపాటు వారు, పాటుల ప్రానుడులు దయ్యాలనుడులు. నాడునాఁటికి ననినాటను మొఱఁగె; మొఱఁగినన్ బెద్దలు వొత్తమ్మలోనఁ దొల్లిఁటినుడులనగిచ్చి చదివెదరు. దెన్నాటి కాఁపులఁ గలియఁ బాటులకు నలవడిన దానాఁటి తెనుఁగుల పలుకు, దయ్యాల మినుకులు, వడనాట్లనుడులు దెన్నాట్ల నుడిగమి నల్లనఁజేరఁ, దొలితెనుఁగు బాఁపల బాసయ్యెఁ గావలయుఁ బెద్దలదగుట నాపాటుల బాసకలయంపి మిహఁ గొని, కాఁపులు దనియ, దొడ్డదె నాటను మెప్పొందెఁ దాను. తొంటి పెద్దలు దారెవరైరివో, తమనాట తెల్లమో తెనుఁగు మాటలను బాఁపల ప్రాఁబలుకు లవి కొన్నిగూర్చి, పద్దెములుగానల్లి కమ్మపై గివ్వఁ, దెనుగుఁ, బొత్తముఁ జదువు వడచూపు నయ్యెఁ. బాటులు దక్కంగ దెయ్యాల బస నొడ్డులు చదు వంగ దొస వొందుఁగానఁ గాఁపుల బాసతో నొగి దీనిఁబొదివి కలుపుదు, (గాపువి దొలుట కతనఁ, బ్రామిమ్మ లయ్యును మయిలంది, యవియు, గాఁపు మాటల మయిపడి నొప్పెనాఁగ) నిడుమలు మఱి పొటయ వనెడు నమ్మిగను బాఁసలు దనుప్రాత కబ్బిములలోని ప్రాదయ్యముల కతలు నేర్పుమైఁ దిగిచి,

తెనుగుఁ గాఁపులకునుఁ బున్నెమ్ము పొంచెఁ దెనుఁగునఁ బద్దెంబు లల్లి విను
పించి, తెలియని నుడులను దెలియంగఁ జెప్పి, యెఱిగించి రిట్లుగాఁ బెద్దయు
మేలు దెనుఁగుఁ గాఁపులకు నాగురువులిడిరి. గాఁపులకునయన నేల? బాసకును
వారు దీపారు కైసేతదీర్చిరిగాదె? నన్నయఁ దిక్కనిం గీతన దొట్టితొలి
కయిత కారెల్లరానాఁట గోలెఁదారు, దమవార లొందొరులతోడనిచ్చ రెయ్య
యినుడులు లొనివెడువార లానుడులఁ గయితంబు గూర్చుడు, నదియుఁ
గమ్మగాఁ దనరెఁ గావలయుఁ జూరె. వారి కూర్పులు సూడఁ దోచును గాదె
చాలఁగాఁ గాఁపులయ మాటచొప్పు? వారి పదపటివార లంతకంతకును గయ
తమ్ము గారదిబిద్దెగాదిద్ది కయితంబు బాసను గకవికలు సేసి, సింగరమునకునై
సిగ్గు డిగఁద్రావి, రోతయించుక లేక పాడిగడి మివిలి, బూతులు, అంకులు
వొందించి చొన్ని, లంజెలమైజిగి మెఱమెచ్చియాడి, రాజుల రెడ్లను బెల్లించి
పుచ్చి, కూర్మియు నెయ్యమ్ముగలరట్లు తోతేర వేనవేల్ బొంకులు బొల్లి పాడి
యును నిచ్చకమ్ములు పెప్పి తమ కరువుఁగూడు గొనుటకు నొందెను గనుకు
నొందెఁ దమకయిత కన్నెలవారికిఁ దార్చి, బాసవెలందిని వెలయాలిఁజేసి, వెల
యాలి మటుమాయ యాకెకు మరపి, మిఱుమిట్లు గొల్పఁగా గద్దెనెక్కించి,
నేలకు సానిగా దాని నెలకొల్పి; అంకులాడియ మేటినాఁడెనుగు మిన్నయని
యుచ్చమల్లిని నందొఱు గొల్వఁ, దొంటిదాస వెలంది గటకటా క్రుళ్ళి తెవులు
గదిరిన చివుకులంజెయ్యి తెల్పె.* ద్రెళ్ళినన్, సోఁకుడు దవిలినవాఁడ్రు
వీనుఁగు నెక్కిల్చి మెఱుగులు వూసి, దానిఁ గొఁగిటఁచేర్చి ముద్దాడుచుండ్రు.
చవిగ్రోల నడియాసఁ బంటను నొక్కెద రెండినవాతెఱ; దొండపండంచె.
రిమ్మెత్తినట్టులు నాకుడుఁ గుఱుచును రిత్తచవులకు మెచ్చియార్చుచుండురెల్ల
వెంటకు గొఱంతించుకేనియులేక, యెల్లెడ నెప్పుడుఁ గూర్చునమ్ము దియఁ
గ్రేడింతురరయ్య గ్రేఁగంటనేనిఁ. జూడుడి తెనుఁగుల నెఱిలేనినడక; తన
యాలు మొఱుటని వెంగళితోడోకఁడు లంజెనుఁ జేపట్టి తనసానిసేసి; పాటలు,
సదువులు, నాఁడెమ్ము, సొబగు, గఱపింగి, యెన్నియేన్ మెఱుంగులు దిద్ది,
తానిండ్రుఁ డది రంబయని పాటపాడించి, తనకోర్పులీదేరెనని క్రుళ్ళుచుండ
నాఁడెమయివడి లిబ్బికాండ్రు బెక్కండ్రు రేమఱి, తెల్విదక్కి, తమ
యాండ్రురును మొరటు లని తారు వగచి, కల్లమిసుముల వాడలంజెలనుఁ జేరి
మొఱుటఁదనమునుదలఁగి నాఁడెమ్ము గ్రోలఁగడఁగుదురయ్యరే యాయబ్బ
కాండ్రు; పెద్ద లీచొప్పున లంజెను నాఁడెంపు రాణిగానెన్నుచు, మగనాలిదెగడి
యెబ్బెరా సిది యని యేవగింప. నట్టి పెద్దల నడయ మేల్పాడిగాఁ దలచి పజ
లదియ కొనియాడ నయ్యెఁగావలయు.

* మ. రా. శ్రీ, జయంతి రామయ్య పంతులుగారి

అట్లుండెనది; నిజము దలపోయఁడయ్యె. మగవలు మొఱుటయిన మగ నాలుగదె కాన్పుకొలము పెంపొనఁ. గూర్పు కొడుకుఁ కూతు ? నాఁడెమ్ము గలదయిన నంటుకత్తియ నంతు గోర రయ్యెదరుగా. బాఁపలేని. మగనాలు మొఱుటఁ బై; యాకతో నేటిమొఱుటొక్కొ; మగనాలి తన మదియ మొఱుట; మాలతొత్తేనియు మగనాలకావలచు; మెచ్చదు లంజెలమైబొల్లి మెఱుగు, తోడి కట్టి. పూసినన్ లంజెఁ బెండ్లముగఁ జేవట్టనోడును జెంచువాఁడేని. నాఁడెమది యేటిది? లంజెలన కాని మొలకెత్తి యదిగెరల నోవదొక్కొ ? మగనాలి తన మున నాఁడెమ్ములేదె ? మగనాలి పోడిమి. మగనాలిసిగ్గు, మగనాలిసౌరభ, మిసిమియు, సౌరు, మగనాలిపేరిమి, మగనాలిపొత్తు, మగనాలిసాజంపు మరి యాదసౌంపు, మగనాలి నిక్కంపుఁ బరువును, బెట్టు, నివియెల్లఁ గొఱుగాని వని యాగఁడారి, మనువు తీరెల్లను బ్రతుకు తెన్నెల్లఁ గువలంగఁ ద్రోయరెకల్ల గొని యాడి ? మన లెన్నబాసయ కాదె మగనాలు ? మొఱుటేని మిన్నయేన్ మనుదల దానన. మొఱుటేని దిప్పు మనయదియ కాదె ? మొఱుటు మొఱుటనిఱానిఁ దెగడు టయ కాని యేరు దిద్దిరి మెఱుగులు దానికయ్యె; మరియాద దానికి గఱపంగఁ గాకేమి ? వాదవదినియ పాటి నేరి దయ్యెడిదె ? లంజెకున మరియాద నెక్కొ న్నదొక్కొ ! మగనాలి యచ్చమై దిరుగునొక్కొ ! మగనాలి నడతకు లంజియ నడతకుఁ గల వాసిగనలేని యెఱుకవాండ్ర సన్నపు తలపులన యిప్పాటులెల్ల బాటిలై మననాటఁ గను విచ్చించుడు. నేటునేయంగను నోవుటలేని, ముంగల వెనుకల నరసి కనుడు. యచ్చమైఁదిరిగిని, నిలువాడు మగనాలు సాజంపు మేరలు మీర దెన్నుడును. బొల్లిమరియాదల నెడైల నేమట్టి లంజియ గదె దాటు మేర లెల్ల; లంజెల నాఁడెమ్ము సక్కటిగా వఱలు నాటను మనుదల యీచఁబోదె ? యెయ్యేని నాటను మగనాండ్ర సాజపుండొప్పు సక్కటిగాఁగ దిద్దిమెత్తు రానాట నాఁడెమ్మై పజలమనుదలయుఁ బెంపునుఁ బేరొంది కడుఁద నరుఁగాదె ?

అలుగకుఁడు నాతోడఁ గలరూపు నేను విన్నవించును వినుఁడు చెవి యొడ్డిమీరు. తొంటిపెద్దలబాస సాజంపుబాస. సౌంపుమై నింపుమైఁ జదువ నొనఁగూడు. వారలబిఁక దవిలి, చక్కగాఁబోక, పెట్టివెంగళి పెడఁగు బట్టుల వెరవు నలవట్టికొని, పెద్దకయితగాండ్రంచు, బెద్దలు వెక్కండ్రు వెక్కేండ్రు పూని పెక్కుబాసలు సదివి, పెక్కుఁబొత్తములఁ జివికిన మాటలినిఱిఁబ్రోవు సేసి, పదనుగాఁ దడిపియుఁ బిసికియు రుబ్బి, సంధులాదేశాలు నాగమమ్ము లను, తాలును, నెఱునున్న లరసున్నలునిచి యన్నియు నేర్పుమైఁ గలియంగ దంచి, దంగినయాముద్ద సన్నెపై నూటి, యుక్కుగుండలబోలె నుంటలు సేసి, వానినిఁ దడియాట వెండనుఁబెట్టి, యేరుపిడకలు దెచ్చి యెరగా నేర్పి

పదిలముగఁబెట్టియును గుడికలనుదాచి తాడును, దమతోడఁ జదివెడువారు వండుల తీపారఁ బఱవఱఁ గొఱికి, చవిలేనివయ్యును, నమలుచుండుదురు. ప్రాతఁగిల్లిన కొలఁదిఁ గప్పు గల్లుల కవిగట్టి వయ్యెను; వాని నేఁ దేరికేని నమలంగ నలవి గా దెంత గొఱికినను. ఇట్టివియ మీరలయు మిమువంటి వారలయుఁ గడుమెచ్చి కొనియాడు వెక్కొన్న నుడలు. నెలకొన్నవియయేని, నుక్కులయేనిఁ జేవకట్టెలయేని నెల్ల ప్రొద్దున్నె? యుక్కేనిఁ దినునట్టె త్రుప్పుడు సూరః! సేగేనిఁ దినునట్టె పుప్పుసూరః! మిముఁబోసివారి కవి యితమయినవయ్యె; మిముఁబోని వారలు వెక్కండ్రురుండై? ననువంటి వారల యెల్లయందులను, మీకుఁ బోలెను మాకు మెనవఁగాదు; గదిరెడు నేవంబు; గడుపులో నలుగక, తెగులు వాటిల్లును; గాద యితకారి.

అట్లుండెనది; వినుఁడు నా విన్నునది యింక. మూడుకాకుల తనరుఁ దాఁబట్టినట్టి కుండేటుకనుమాడ్కిఁ బంతము విడిచి, కీడు మేలరయుఁడు గినుక దక్కి. బాసన్నదే ప్రొద్దు, నాలుకమీఁద నాడునుఁ బాడును నలరును గాదె : ప్రాతకమ్మలఁ గ్రుయ్యుబాసయ బాసె? యేనాటినేనియును నున్నె యీసుద్ది? మననాట నీమాట సెల్లెఁగాక పజలనాలుక దొఱఁగి, ప్రాఁబొత్తములయంద యునికి గలిగిన యట్టి నుడులవెల్ల నునురు దొఱఁగిన యెందు దొక్కలుగావె? పొత్తములన్నియుఁ బ్రొవెత్తి యేర్చినన్, గ్రొందెనుఁగు సావద. పసగల్గి పచ్చగా మిసిమినలాడుచు నిపురించి విరియును, గాచును, బండు; విత్తులు పేదవల్లి కొలము పెంపొనఁ గూర్చు దాన మాటి. యుసురును, బసయును గల యట్టి వెల్లను మాక్షకుండఁగఁ బోవకుండఁగాద, “దేశభాష” యు “మాతృభాష” యటంచుఁ బొగడెదరూరక బాతులువోలె. మీమెచ్చు ప్రాచీనముఁగె “దేశభాష”? మీమెచ్చు ప్రాచీనముఁగె “మాతృభాష”? యేదేశమున వారు మీమెచ్చు తెనుఁగును నోటను బిల్చువా రరసిచెప్పుడనియ్యేని “దేశము” నఁ బజలు నుడువనిది “దేశభాష” యటంచు జేక్కొనఁబడునె? ప్రాత కమ్మల నుడులు వాసనికి నుగ్గతోనే “మాత” యునుఁ బోయఁ గని యెఱుగ మయ్య మాటన్న, బిలుకన్న, నుడియన్న, నేమి? నడువన్న, బాటన్న బాసన్న, నేమి? నాకు మీ తలఁపులు దెలిపెడు నులిపు; మీవాత వెలలి నా మీనుల కెక్కుఁ జేతులగవ్వంగఁ గన్నులన పడునది బాసయె? యది బాస జాడగాక. యెయ్యేని నాటను నెయ్యేనిఁ బెద్ద లేయ్యేని చొప్పున మాటలాడె దరు, నలుగురికి నానాట నదియ చొప్పుడును, బిడ్డ లింటింటను దలివండ్రు లాడు మాటల నేర్తురు గూఁడియుండుటను. దల్లియుఁ దండ్రీయు మొఱులు లయిరేని, బిడ్డలమాటలును మొఱులులయగును. పెద్దల బిడ్డలతో గూడి యాడు పిన్నల బిడ్డలును మేల్పడియనేర్తు. పెద్దలతోఁ గలిసి

పనులు సేయుదును. బిన్నలు నేర్తురు వారలయ నుడుల నొందొడ్ల తలఁపులు నొందొడ్లు నెఱుంగంగ నిదియ యెల్లెడ మేటిపాటెగాదె. పలుఁగొలములను బుట్టు బిడ్డలు బడులలోఁ బెద్దల నుడి నేర్చి యలవర్చికొనరె; బడులలో నొజ్జలు పెద్దలతోఁగూడి మెలఁగుచు, వారల యాడుబాస గఱతురు ; నేర్తురును గఱవంగ నొడ్లకు, బాపలు గానిండు, వెఱలుగానిండు; చదువు మెఱుఁగులు గల్గు పెద్దలబాస వీరు వారును నాక యెల్లరికిఁ దెలియుఁ, గాఁపులకేనియు మాలల కేనిఁ, బెద్దల నుడులగుట మెత్తురెల్లరును ; వలతురు నేర్వంగ నెల్లరువానిఁ; జల్మఁగా నేర్వంగ నోపుదు రెల్ల సాజంపు వరుసను, వీనులవినియు, నోటను బలుమఱుఁ బల్కిపల్కి. యదియ కదె యెల్లెడలఁ బాడి బాసలకుఁ నిట్లుగాఁబిన్నలు పన్ను రెల్లరును బొందుగాఁ బెద్దల నుడుల నుడువంగఁ బొందుగా బెదలనుడుల వ్రాయంగ; నోటి మాటలు, సేతి వ్రాలును, గమ్మ చదువులు. నొక్కమెయి వమకూడియుండ; మఱియేమి గల దయ్య మనకుఁ జెప్ప; విద్దె యెల్లడ నలమి కొని యెనక మెసిఁగు. నిదియ నుఁడి పెఱనాట్లఁ బాడి నడుపులకు. వినరొ కోయిమాట మీరలెన్నడును ; బడియొజ్జ నాలుక వలికిన పలుకులు సెవిమెచ్చి పరియనఁ, గండ్లు దప్పనఁగఁ గన్నులు బాసకుఁ బెడనెల లొక్కొ; యాతెనుఁగు నాటను ననువంటి వార యేడఁజూచిన నుండు రొజ్జలనుపేరఁ. (బొట్టకూటి కనుండు, తప్పేమి దాన;) వీర కదె వేనవేల్ విల్లలచేత బడులలోఁ జదువులు నదివించుచుంట; మీ మెచ్చు ప్రాఁదెనుఁగు నేర్వంగనగునె యాయయ్యవాం ద్రకు నేరికి నేని; (నొకరిద్దరుండ్రువో నేర్చినవారు; గడనయె వార లీ మొత్త మ్ములోన;) మన తెనుఁగువారట్టె యిన్నూఱు “లచ్చ” లయ్యును, నూర్వర జెన మండ్రయేనిఁ దమపేరు వ్రాయంగ నేర రయ్యెదరు అక్కరాల్ నేర్చిన వారిలో నేని. వేయింటఁగాదువో, వదివేలలోనఁ బ్రాఁదెనుఁగుఁ జదువఁగలఁ దొకఁడేని యున్నె; ప్రాఁదెను గేడనేనీబలుక వినరాదు ప్రాఁదునుఁగు నేర్చువార రిది నాటఁ; బ్రాఁదెనుఁగు బొత్తములు నడువంగ నేనియు నలవిగా దెల్లరకు నక్కరాల్ రామి. నట్లయ్యుఁ, బ్రాఁదెనుఁగఁ, ప్రాఁదెనుఁగఁ, ప్రాఁదెనుఁగఁ, వలయుఁగా కొందెద్ది వలవదం ద్రిరు. మీమాట లేటివో యించుకేనియు నాకుఁ దెలియంగ రాదయ్య పరికించి చూడ. నిక్కమ్ము సెప్పెదనువినుఁదోపిమీరు; నన్ను నలుగక, నాకుఁ దప్పనైచుండు నేలవేల్పులు నాఁగఁబఱుగు బాఁపలలోన చూడంగ సాఁబాలు నడువులేర, యోనమాలేనియుఁ గఱవంగ నోప కవధాని నంచును దయ్యాలపాట వ్రాతది గడముట్టిడి బాడంగ నేర్చునట్టిఁడు సిగ్గఱి కాఁపుకడ కేగి వేఁడును గమ్మొందు గివ్వమని వాని. గిచ్చినదానిపైఁ గై వ్రాలు సేయనేనియు నేరండ మనపాఱుఁ బెద్ద. సీనారె పెఱవార లిది వినుడువారు; ఏలబాఁపలు పెద్దలని పాడుకొంటఁ; ఏల తెనుఁగులు మిన్నలని పొగడుకొంటఁ

ఏల బొంతులు వర్షి నిక్కి నీలుటలు? ఏల రిత్తులు పెప్పి విట్టపీగుటలు? బలె బలె! మన తెనుగు వార్యులోటు! బలె బలె! మన తెనుగువారాండ్రు లోటు! బలె బలె! యాండ్రులు నార్యులోటు! అయ్యరె! తెనుగది యార్యుల బాస! అయ్యరె! తెనుగది యాండ్రుల బాస! పెటవార లెల్లరు హూణులు ప్లేచ్చులు, యవనులు, తురకలు, మాలవారపై! చూడుడి తెనుగులు! చూడుండి బావలు! గనువిచ్చి కలయంగ నరసికొనుడు. నుదులనుబట్టి యీర్ మానిసి కొలముల నేర్పరించితిరేని మన తెనుగు వారి గోయలతోడను నెఱు కులతోడఁ దగఁగూర్చి మఱి చెప్పవలయుఁ జూండి. యాండ్రుల ప్లేచ్చులని యార్యుల పేర్కొనఁ దెనుగు లాండ్రులయేని, ప్లేచ్చులకారె? హూణులు నాఁగమీసెగ్గించువారు, ప్లేచ్చులు నాఁగ మీయగదారువారు, యవనులు నాఁగ మీవదరెఱువారు మన నేల సానికి మగల కారె? వీరేల యీక మనకుఁ, ద్రుళ్ళంగనేల? బలిమిమై గలిమిమై మఱునాడునాటికిఁ బెంపొంది వలునాళ్ళ గండండ్రు గారె? హూణుల కానిండు; ప్లేచ్చుల కానిండు, నేలమ్మ మగలను నేఁ బుట్టువులు దముఁ గన్నతండ్రిగాఁ దలపంగవలయు; పెన్నుని వలె వారి గొల్చుటయ పాడి, యట్లు గావుటఁ జేసి తెగదంగఁ గాదు. వీరేడ వారేడ దోమయేనికల! యేయూరికే తెరవేటియైది? మనచొప్పు దాతల పేరుల చెప్పి, మనమాడ్కిఁ దాతల చెయ్యుట చెప్పి పేదబింకమ్ముతో మిటిమిట్టిపడరు. దమచేయు పనులచేఁ దాతలపేరు బెళకొంది బెలయంగఁ జేయువారు. దఱియును దెన్నును దమ్మును నొరులను జొప్పు దప్పక యరసి మెలగువారు. దమయునుఁ బెటవారి బ్రదుకు మేలగు పొంచె నదనున కను వగు మయివడి నరసి; క్రొత్తబైసులఁ బెంపు సమకూర్చుకొండ్రు, గలకాల మొకపాడి, యెంత మేటిదియైన, నన్నిటఁ గూర్చునే పజకు నొకచొప్పు; పలుజాదలను బట్టి మాటెడుఁ బజనడ, నడయ మాటఁగ నెఱియు మాట తున్నె? నడవోలె నుడియును మాటుటఁ జేసి. క్రొన్నుడియ మేలుగా మెచ్చి నుడివెదరు; క్రొన్నుడియ మేలుగా వ్రాసి చదివెదరు. వారి వంగకములోఁ జదువనివాని గంటిలో నలుసట్టిఁ దని యేవగించి, నాలిముచ్చుగఁ జూచి దరియ నీ రేరుఁ; బనిగాన నట్టిని జీరర పేరును గొడగవాఁడేనియుఁ, గటిక వాఁడేని, వ్రాలు వ్రాయఁగ నేర్పుఁ; జదువంగ నేర్పు బానిస మేరియ, బాసపమేనిఁ, జేయంగఁ గాదువో మేయింటనేనిఁ జదువనువ్రాయు నేరని కుంక. వారు వీరననేల, యించుమించుగను జదువని మగువయుఁ జదువని మగఁడు గానంగ వచ్చుట గడునరిది సూరె మనయట్లు వారలు సదువులురాని కూకుల కల్గిగి నీరు ద్రావుదురె? మనయట్లు వారలు సదువులు రాని వెదగుల నెత్తిపై నెక్కించు కొండ్రె? మయట్లు వారలు సదివిన మగవాండ్ర నగి,

యాదిపోసికొని కేరడింత్రై ? యేరుదెనుఁగుల కుద్ది బీరములలోను, డంబుడా బులలోను, డాటోట్లలోను; డక్కుల, డెక్కుల, నిక్కులలోను ? జొల్పాయి నికనేని మిన్నకుండుదమః కొరమాలి కోటడము పాలు గానేల ? తెనుఁగు వారలలోన నిద్దఱ కొకఁడేనిఁ జదువకుండినఁ బోదు మొఱటుపేరు. మన తెన్ను వారిలోఁ బాల్గెందరయ్య ? నూర్పురకు ముప్పుర ! వారిలో నేనిఁ జదువగల రరిది. వ్రాఁబఱు నుండి కడుఁగడిఁది; గఱవంగఁ బట్టదందఱకు.

మనలోన మిన్నలు నోటనుఁ బర్కిన పల్కలు మొఱటనుట మన పిచ్చి గాదె; వారాడు మాటల మన మాడెదమ కాదె; వారాడు మాటలు మనకు వ్రాయంగఁ గాదు గాకేమవియుఁ గాఱు లొక్కొక్క ? తోలుదొల్తఁ దెన్నాటి కాఁపుల పలుకులఁ గయితమ్మ గూర్పంగఁ దొడఁగిన యపుడు మొఱటులోకాక యవి సొక్కుంపు నుడులో ! యది మీకుఁ దోపఁదె ? తలపోయుఁడేల యీఱ తాఱ తలంపుల బీటువాఱ ? బాఁపలు మున్నుగా మాటలు పుట్టించి కమ్మపై గివ్వఁగాఁ దెనుగయ్యెనయ్య ? బాఁపల కంటెను ముందరఁ గాఁపులు ఎల్కరె ప్రాఁతలు తెనుఁగునుడులు ? దొంటిపెద్దల కట్టి యరమర లున్నె ? తొంటి కాఁపుల పలుక కొనియాడ రైరె ? యేనాఁటిపెద్దలనుడుల నానాడు మేలుగ నెన్నుటయ పాడి యెల్లెడలఁ నీనాఁటి తెనుగులలోనందుఁ బెద్దలు గడువెంత గదురంగఁ దమనుడులుఁ దార మొఱటని పూనిక పెట్టి రిట్టె; తమ బాసలెన్నయ యనుడుఁ, గడుఁగిన్న నదియేమొ కీడుగా నుదిఁ బిత్తగించి కయ్యమ్మనకుఁ గాలుద్రవ్వచున్నారు ; నగుదునో, పగతునో, యోయమ్మచెల్ల ! పేరోలగమ్మన రాజులు ప్రెగడలు మాటాడు మాటలును మొఱటులగునె ? రచ్చతిన్ని యలలో నంగళ్ళలోను దీర్పుల మాటలును మొఱటులయగునె ? “బారత” కత నదివి విప్పి వినుపించు నాయయ్య మాటలును మొఱటు లనఁ జెన్నె ? ప్రోలి పెద్దలమాట లవి మొఱటు లొక్కొక్క ? బడి యొజ్జమాటలును మొఱటు లయ్య ? మీరు నుడివెడు నుడుల మొఱటులయ్య తెనుఁగు జదువుల రచ్చఁ దీర్పులరె; యన్నిట మిన్నలు, నుడిన యటె మొఱటు; వాయోడు; నాఁగాదు; నాన గదురు; నరె, పెద్ద లెల్లర మాటలు మొఱటేని, రచ్చగండల ముతకనుడి యాడు నంత నానగండల యేని, మఱి వంత యేల ? పొట్టగోసిన నొక్కయక్కరము లేని మొఱటుఁ దెనుఁగులు, (గాఁపులు, వాఱులెల్ల) వాని నేర్వంగఁ దప్పేమి నెప్పు రయ్య ? వలవదందురు సేటు వాటిల్లి నట్లు ? యేటి దీ పిచ్చి; మీనుడివెడునవి దక్కియేనాఁడొ చచ్చినవారి నుడుల మేలంచుఁ దలఁతురు ! నచ్చినవారివ మేల్తుడు లేని, బ్రామిన్నులన గివ్వరయ్యెద రే లవిగావె గడు మేలు ? ప్రాఁదెనుఁగుఁ బొత్తములు దద్దయు నగ్గింత్రు; ప్రాఁదెనుఁగు బొత్తములఁ జదు వెల్లనన్నె; ప్రాఁదెనుఁగు నుడి వెద్దమెత్తురు; దలఁపులెల్లను దానఁదెలుప

వలనె ? క్రొత్తకోడలు వారే వరగలిగినారె లెస్సగ నలవడని బాస నుడువంగ, నడుగడుగునకు మాట గడఁబడఁ బలుకుట గలుగల ననిగల నేమక ప్రేచిఁ ప్రేపుళ్ళు నమలంగఁదొడయట గాదె ? ప్రాబాసవ్రాయుట యిట్టి కెదురీత. ప్రాబాస వెలలింపఁ బ్రానుడు లేదు: నీరు వెలలిన మొసడి నేపియ వట్టు చెట్టుఁ దొఱగినఁ బూలు గంపులేవవు; వానఁదేనె యిపుర నీఁగ సొరదు సూరె; నుడులాడ నోరూరకుండిన నాడు నీకులికిన మడుపుమీలట్లునుడులు. నిచ్చమైఁ బొత్తుర రేలు గ్రుమ్మఱగఁ బ్రాతూర నను వగు నట్టులగునె ? చిన్ననాటను గోరె మెలఁగెడు నింటిలోఁ గనుమూసికొని యేని వడిఁ దిరుగవచ్చు; నడిరేయి నేనియు, నడఁగూడు నలుగడల; నలవోకయును బోలె, నరవాయిగొనక, వనులెల్లఁ జక్కఁగాఁ బచరింప వచ్చు. బనివోలె నుడియును నలవడక యగ వడద; యగవడక కడగండ్లు మెండుగాఁ గూరు. గడగండ్లమారులు గడగండ్లు వలసిన నెల్లరు వలతురే వానిఁ జెప్పుడఁ; వలచిరయేనియుఁ గడవంగ లావె ? యోపువారల యేని నీర లినుమునన జిడ్డు, గండ్లుల నొలిచి తడియుఁ దివ్వ, నానుఁ దాపో బమ్మి యేపారుడయ్య. ప్రాచీనమైన గుర్రం వలతురేన నేర్పు, డడ్డెది ? మీకింబుగా జదివి కొండ్రుగాక; యెల్లర నరికట్టి యదియ చదివించె; నేలను దొల్లచుఁ గాసి ప్రయగలకుఁ బోవంగ నియ్యయేన్ బొందు; గడ్డెది ? వెఱల నంకిలివెట్టి, “మురలకపోఁగాదు; పొగబండి నెక్కినన్ బున్నెమ్మలేద పెద్దలనడ నెడు” నని బెట్టిదంపుఁగట్టడి సేయుమని తేనిఁగొనకొల్పఁదగు నయ్య? యెల్లరు నోవరయ్యెదరు. దొలుతను బడులలో నొజ్జలు నేటివి నదు వులు నవిసూపి కొండకలకు నేడు నాటను బజబ్రదుకు మందలకు వలయు చదు విండుకయుఁ గఱవంగ నెగ్గె? కఱవుచేఁ బనిగొని చానున్నవారికిఁ గూటి నీళ్ళించుక వోయఁగీదె ? “ఎంగిలి; వలవదు. కాడిగా దాన. బాఁపల పోలెను వలయును మెసఁగఁ. బ్రాలకుఁగా మీరు తానేల దునఁగ దొరకొనుఁ దింతకుఁ ఒందు; మీరుఁ గుడుతురు; వార్పుడ”ని వట్టువఱుచుదురె? నేర్పు గలరరు; మీకుఁగాఁ బట్టుఁగాక; దాననతఁగుల పసి యాఱునయ్య; కొలఁదియె వారికిఁ గడలిని ద్రచ్చి చవిదిగిచి క్రోలంగ దయ్యాలవగిడి; గోల్కొనడులకు నున్ని- పట్టపు మడుపును జొత్తెంచి నీళ్ళాడ నెల్లర కగునె ? తెనుఁగులలోనందుఁ జదువుఁగడునెద్దడి గావుటఁ, ప్రాచీనమైన గుర్రం వలను గాద. యేలిక లిప్పుడు దయ నేసి యూరూర బడు లుంచి యెల్లరకుఁ జదువుఁ గూడిడఁగ నున్నవారఁట; మీకుఁ ప్రాచీనమైన బెడ్డ లాకూటిలో వైవఁబాడియె? యకట? యావంతయును లేదవంత యాదెన మీకు. మాలలు వలతులె మీవదువు గఱవఁ; బ్రాబాసఁ దగులఁ బడ నేరికేన్ లావే ? ప్రాచీనమైన గుర్రం నదువంగ కొండలు గలరేని, ప్రాచీనమైన వ్రాయంగ నేరి కగునయ్య; యిప్పటి యేల్పడి చొప్పును

బట్టి, మనుదల యెల్లను వ్రాతనయ్యెడును. వ్రాయను జదువను నేరని వాడు సేయఁజాలఁడ యెట్టి పనియేని నేడు. ప్రాదెనుఁగు దొల్లిఁటి పెద్దల మాటేని, గ్రొందెనుఁగు నీనాటి పెద్దలమాట. యెప్పటిమాటలున యపుడు తెల్లముగఁ దెలియును. దెల్వికివలయు నమ్మాట యెల్లరకు నలవడిన మాట గావలయు. పెరియవి యిప్పనికి వెరవు లేవు. వలయునది దెలివుగా కులి వానె? నుడులకెల్ల నులివు బొంది; దెల్విసుఁడియును. యులివు సెవి గ్రువ్వగాఁ దల? దూఱుఁదెల్వి పుట్టెనిందుగఁ దెల్వి వొంగరకున్నఁ జెవికి విందుగ వాతనుడి వెడలునొక్కో? ప్రామిన్నులేనియుఁ గ్రొమ్మిన్నులేని, దేటగాఁ దలఁపులు దెలియరాకున్నఁ, బనలేనిమాటలు వదివేల వేల? ధబడబ-దుబడబ-బడబడలు గావె? తెనుఁగు నాటను జదువు వెంపొంద కుండఁ గీడెంత మూడెనో చుండి కనువిచ్చి తెనుఁగునాటను బాస దికమకలాడి పాడయ్యె; బాసతోఁ జదువును బ్రదుకుఁ; గడుఁగీడుగా దొక్కొచిత్రగింపఁ;

బ్రాతల మేలండ్రు పెద్దలు వల్దురు; మాటమాత్రమ; యేరునొల్లరువాత; నూరువల్లెవారుఁ బెద్దలు విన్నలు, నెల్లరుఁ గ్రొత్తల కోరుచుండెదరు. పూర్విన పాతులు ద్రవ్వె వెలివుచ్చ నలవియె యెల్లరకుఁ; బుచ్చినన్, వెగట, ప్రాచి నాతెమ్ములు పెద్దల పేర్పెప్పి యమవస నేరు నీ, దీవింత్రె పార్లు; ప్రాతదుగ్గా ణులు సాతునకీగ నుప్పగలేనియు దొరకనఁ బడునె? ప్రాతత్రోవల నేడు గాసికిఁ బోఁజన్నె. కల్పదనేనియుఁ గమ్మిబందులనుఁ; బ్రాతతేవలఁ గడలిఁ గడవంగఁ జొత్రె? పొగబండి వొగయోడ నేడుజ్జగింత్రె? ప్రాతపొత్తలలోఁ బేర్కొన్న ప్రోలుల తొల్లింటి వానియు వన్నెయుఁ జెన్నునేడు సూడఁ గఁగంత్రె యరసియు నేడఁ; బ్రాతకొల్లలఁ బడులఁ గొలిచియుఁ దూచి కోమట్లు బేరంబుసేయఁ గన్దె? ప్రాతాలఁ జెక్కిన యక్కరాల్లిపుడు సక్కంగఁ గాదువో చదువంగనేని; వానిన నేడునున్ గివ్వఁబూసుదురె? తొంటిబిరుదులు నేడు వలతురె దొరలు? బంట్రాతులని వారిఁ గొనియాడుఁ దగునె? జగనోబ్బగండదన నేతేడు గులుకు? నెవడిప్పు డోయంచు బల్కు సుంకరియన, దళవాయి యనగను జంగిలి యనఁ? వెట్టర మొగమునఁ జప్పటు లటు సీరఁ? దొంటి యట్టిప్పుడు సాని యందురె తల్లిఁ? దొంటిబావల వగిడిఁ జియ్య దినఁ దగునె? తొంటిపాడినిఁ బట్టి తనయాలి నొడ్డకుఁ బున్నెమ్ము పొంటె విపు డెరపేగఁ దగునె? పాపలు లేరేని యేరేని యిపుడు బావలకడ కంచి పుత్తురె యాండ్ర? తొంటిపోడిమిఁ గూడుఁ గుడుములుఁ గుడుతురె? ప్రాతమైవడిఁ దొడఁ బూయఁ జన్నె? ప్రాతమడుపుల నిపుడు నీళ్ళాడఁ దగునె? ప్రాచినికల నేరు గ్రోలరు సూరె? తొంటిపెద్దల వారె నేడు సీరలు దాల్చె నెత్తిపై, నొడలిపై, దోలు, నారలును, గత్తళారికట్లు వావ

దాని : వ్రాదొడవు వలతురే గోతు లీనాడు : తొంటియట్టుల పోటుబంటులు నేడు నుండసురియలు గొని పోరెదరయ్య : పగవారు మననాటివయి : దాకు దేరఁ దెనుఁగు బంటులు లేచి తెగియించి నేడు విండులకోలలయు గుదెలయుఁ దోడఁ బగవారి బారినిఁ బడకుండఁజేసి చెట్టుకు దొరిగించి, సేగి గూరకయ, నేర్తురే చెప్పఁడ నేలఁ గాఁపాడ : ముంగలవెనుకలఁ జూడంగ నేర్పుగలరని మీమెచ్చు ప్రాఁబార్ల పాడిఁ దవలి తగవులు నేడుఁ దీర్వంగఁ దగునె : ప్రాసు దులు గఱచిన పాటుని మనుమలు వలుక రయ రదియేల ప్రామినుకు లిప్పుడు : దొంటిపెద్దలు గొల్పువేల్పుల నేటి పెద్దలు గొల్వంగఁ గానంగరాద, కువలిన గుడులలోఁ గూడని పనులు బాపల నల్పుదురు పాడియతక్కి. యేరుగడముల నల్లవో దచ్చికడల : వీననుఁ బొమ్మలు గై సేసి గొల్వర, తారకాణింపంగ నిది యొండ బాలుఁ బ్రాతల యెడఁగల గుఱి యెంత వట్టో : ప్రామిన్కు వల్కని దుగపుట్టుకయుఁ జిచ్చు నిచ్చవేల్వని గేస్తుఁ జెడుదురన్న పాడియెల్లెడఁ దోఁచుఁ ప్రాఁబొత్తములఁగాక. యేరేని బాటింత్రె యాపాడినేడు : వేల్పుల చెంకులు, వేల్పులకొల్పు, వేల్పుల బాసయు, వేల్పులయాన, బాపల బాసయు, బాపలపాడి, తొంటిపెద్దలబైసి, యివియెల్లమాసి పరియ, నించుకేనియు సురనిపార్లబైఁ పెలుకుఱు చీప్రొద్దు, గుదగుదలాడుచు, బురపురఁ బొక్కచు, జాలిఁ గూయి దుచు, బడలు సాలఁగఁబడి వనరుచు నుండ్రఁట : కటకటా : యేలొకో యర యుఁడయ్య : “తెన్నాటి కాపుల ప్రాదెగ్గ ముత్తవ్య ముదిసియుఁ జివికియుఁ బరిసెఁ గాన నెండుదొక్కును బూడ్చియిఁకఁ దన్నఁదగు దానిఁ నెల్లరు వలయుఁ గ్రొమ్ముద్దియఁ గొల్వ”నని తూఁటలనిరఁట చెవి సూఁడఁగాను : బెద్దయుం బ్రొద్దయ్యెఁ; బెద్దము త్రయిదువ, వాలాయమున కింతవగఁగుండ నేల : పలుకు ముత్తవల్లె రనఁటులు వోలెఁ బిల్లలఁ గన లావు కాకువోర :

తెనుఁగు నాటను గల పెక్కురువల్లెలు వేరులు మాఱియుఁ దనరు నిప్పుడు. దొంటి పేరులు గొన్ని రాగి పట్టాల, తాలపైఁ గానంగ నయ్యెడుఁగాదెఁ ప్రాత యక్కరములు సదుపంగ నేర్చిన యయ్యలు పెప్పెంగ వాని నేర్చి, యిప్పుడు పేర్కొన్నచోఁ దెలియఁబడునె యా యాళ్ళవారికేన్ : బొత్తముల నున్న యిప్పుటి పేళ్ళవి గ్రొత్తవికావునఁ దప్పని వానిని ద్రోచిపుచ్చి, ప్రాత పేరులు సేర్చి మగుడ నచ్చొత్తి, బడులఁ బిడ్డలచేతఁ జదివింపఁమేలె : యొక యూరి గామిడికిఁ గమ్మొండు గిచ్చి, కమ్మపైఁ బ్రాసుడియవ్రాసి యంపెదరె : “యంచెల” వారది యంచిపుచ్చుదురె : లెంకనొక్కనిఁ జీరి, ప్రాత పేరది సెప్పి, యూరికేగంగఁ బనుచుడు, వాడు “నేనెఱుంగ నదియేటి దేదనున్న” నఁడె : క్రొమ్ముడి ముతకని నేటి పేర్వులుక మీనాల్క యాకొనమి, మొదల మేర నుడిను పల్కి, వెంబడి మీరు పని నక్క నెఱవేఱు గ్రొమ్ముడియుఁ

దెల్లముగ వాక్రవ్యవలయుఁ; బ్రాసుడి పద్దెంబు మున్నుగాఁ జదివి, పదవడిఁ దేటగాఁ గ్రొందెల్ల వల్కునయ్య వారట్టుల; మేలు సూరె; సుంకరు 'లంచెల యెకి మీఁడు, రచ్చతీర్పల్లుఁ. గావల్లు, బడియయ్యవాండు సుద్దిగా నూకుల ప్రాతపేరులను నేర్వంగఁ గట్టడి సేయుమని తేని వేడంగ వలయును జాండి తడయకయ. ప్రాతౌత్తములు మీకు దొరకొన్నవలె గొన్ని యందుల ప్రాసు డులు మన మెఱుగనవి యున్ననవియును దివిచి ప్రోవెత్తి, బడులఁ బిల్లలచే ముందుఁ జదివింప నురును; దానికిఁ గానొకఁడు గట్టడి సేయుండ దొరలకు మీరలు నెప్పిపుచ్చి. ప్రాత పట్టాలలోఁ గొన్నిటియందు నూకులెల్లలతోడ నేర్ప టియున్న వెన్నియొ; యవి యిపుడు దెలియంగఁగాద. యట్టి యందొక కొన్ని నల్లిండ్లుగాఁ జేసి యొడయరు మన రచ్చకీఁగ, వాని నేమి సేతుము రిత్తపేరులు వట్టి? ప్రాత పొత్తములందు మందుల మ్రాకులఁ బేర్లున్న వానిని బేర్కొని మనము బోయవానిని జీరి వానిఁ దెమ్మన దేరంగ నగునె; తేఁ, దెలియఁ జనెన్; ప్రాతపురాణాలఁ బేర్కొన్న నాడులు, ప్రోలులు, వీడులు సరిపోల్పవ గునె; ప్రాణిత్తరువుఁ బట్టి చెన్నపురి నిపుడు వీడులు, నిండులు, నంగకులు, బడలు, రచ్చలు, సానకుఁ గొలుపు కూటములు నరసి క్రుమ్మరనగునె కాఁపు లయట్ల; తొంటిపడగల నెత్తఁ దొంటి పజలట్ల పోరికిఁ బఱతెంత్రే నేటి ప్రజలు; దొంటి యట్టుల నేఁడుఁ జిందమ్మలొత్త మాతొత్తుదురె యేరుసుద్దిగాఁ బోరఁ; దొంటియట్టిప్పుడు గైవారములు సేయ, నగరె యెల్లరు నన్ను వెట్టి వెడఁ గనుచు; బాసలు నిట్టివ, ప్రాతలుఁ గ్రొత్తలుఁ జేరి గీతలు, నోటి పఱకులు సుండి; నైగల. యవి వేనికై యమరి చెల్లు నాగుట్లు ముందరఁ దెలియ రాకున్న, రిత్తనైగలఁ గోర్కు లుప్పతిలనె; ప్రాత పురాణాల నేటి పజ బ్రదుకు గానంగ రాదపు గడముట్ల నెల్లఁ; గ్రొన్నుట్ల వీరలు గొఱగాని వండు; ప్రాతౌత్తముల వలయు నుడులెట్ల లేవ; నేటి బ్రతుకును జెప్పు నుడులెవ్వె సెల్లు; బ్రాత పొత్తములతో లేనివి యయ్యెనేన్ గ్రొత్తలు గూడునని యీకొంటిఁని, నేరు గొల్క దులు నెపుడ ప్రాసుడి ప్రోవు గెలిగించి వలయు నుడి ద్రవ్యితివట్లఁ బడులలో బిడ్డలునుఁ బ్రాసుడి ప్రోవులు పరికించి రోసి మఱి మొగపడకున్నన నేటి మాటలు గివ్వవలయు నందె; చాపురె; బమ్మ కేనలవియె యటు సేయఁ; జదువల్ల నూర్వరఁ జాలించి మీరలు వ్రాతౌత్తముల నుడులు వెడ లవై వింప నవినేర్పి బాసాడఁగలదె యల నలువ; వేయేడు లగుదెంచె నన్నయ యేగి. నన్నయనుడులెల్ల మాటకయ యున్నె; ఈ కమ్ములో నున్న వెన్నియొ మాటలు నన్నయనుడులేని దెలియంగఁ బడునె యిప్పు డీ రాజేంద్రవరమున వారు; మీరు వోలెనుఁ గాద యెల్ల రవి నేర్వఁ, బ్రాసుడి నేరని వారితో మీకు

మనఃబోవక పోవరాద కాదె ? పెరివారి నివృత్తి మాటాడు నుడుల నాడకుం
డగఁ బొవకుండనగునె ? వారఁగవలఁతులు వాకు మాటక యుండనే రాగి
కట్టుదు రెల్లర నాల్క లీతోపు మీకెప్పుడుఁ దోచ దొక్కొ ! నుడి మాటునని
మీరు నొగిలెద రేల ? మీరు మాటక తాఱవోలె నుండెదరె ?

ఇంకను వినుఁ డయ్య విన్నవించెదను మార్పులు దెనుఁగుల మనుదల
మనుదలలోను. మనికిపట్టులు దొంటి యట్టివిగావ. కొఱముట్లు గ్రొత్తలయెడఁ
జూచినను బ్రోయాలు గుండలుఁ గట్టెయగవలును గైచిట్టనోడును గూడు
వండగఁను. నెల్లికొయ్యలఁ ద్రచ్చి నిప్పొదవఁజేసి ప్రోయిని గుంపటినిఁ జిచ్చు
జెట్టెదరె ? ఇంటను వెలవల రేపు దొడంగి క్రొత్తల కదె కందు మిత్తమిలు
డలుకఁ : గాపుల పనురిపును బాచలు సేయఁ గాపులు నడతురు బాచల
యట్టి. క్రింది కొలమున వారు పిచ్చురు నేడు గొలుపులఁ బెద్దలయి కుదురు
కొవఁగఁ బడులలో జడువులు నెప్పుచునుండ, రచ్చలఁ దగవులు దిద్దుచునుండ,
బాచలువారల యుండఁ జేరెదరు. రొలి నేల దయ్యాల గురుకొని చేసిన కట్టడి
మివులంగ నడచినయట్టి కాపుల బాచల సంకలియ నునిచి వారిచే పిచ్చువుఁ
గొనఁగ వలదె ? కటకటా మాటలు మాతిన కతనన కడలేని పంతును గుండెడు
మీకు గుండెలు చ్రక్కలు గాకుండఁ బోకుండ నగు పెట్టులయ్య, మీ కట్టెదుట
బ్రెక్కె వేల్పులు బాచలు సేసిన బైసి ? యిమ్మయిఁ బ్రాతలు వరివరి తెరగుల
సేమ్మయో మాతీయు మాసియుండంగ, నా ప్రాంతలకుఁ బేల్లుగానున్న ప్రాయ
ములు నవియును మాతీయు మాసియుఁ బోయె. ప్రాత సరకుల పోవ, సర
కుల పేరు మఱచుట వింతేటి ? యిది వింతగాక ; నీ మార్పు వాలాయమని
యెఱుగ రామివలనొందె వెడఁ గొండె నరయుఁడయ్య. అలగొంతి తొలిపట్టి
మీపినిదొకొని మింటికి నేఁగువాఁ బాలితోడఁ దమ్ములుఁ గూలుచు, నుఱకయ
బాదల దొక్కలు డిగదిమవ, వెల్పులదొరయుఁ బాడియె నాపుడు, జముబిడ్డ
బాదె మిక్కిలి మనుకుక్క వారి దొక్కలకని ? పాడివలనన పుట్టి పాడికి
బాదనయి పాడితేడనఁ బేరు గ్రువ్వఁబడియు, మ్మిటి మగనికి ముని మను
మేడయి పెరిగి, మిన్నేటి పట్టిచేఁ బాడి గఱచి, పాడి గనఁజాలఁ దొక్కొ
కని నలువఁ దొక్కొ ?

ప్రాత చదువులు గొన్ని వెక్కిరిండ్లు పూచి పాతుడు వడుడును బరి
వోయియున్న. గుడ్డళ్ళగొని మీరు నేడు బ్రొక్కలు సేసి యెలుకల మెట్టలఁ
ద్రవ్వి, తడవి, దొరకొన్న యెమ్ములు గొన్ని వెలువిచ్చి యిదిగొ, యిదిగొ
తొల్లిటి బాస వెలచి నా నాకె యుసురంది తకతక నేల నాటాడి యెల్లర
నాల్కల నెక్కి నెక్కిన్నెఁ : ప్రాతనుడులకు నున్నె పస యెప్పుడున్నెని :

యుడుగరయ్యెడ రింక ప్రాతలగడన. ప్రాత పల్కుల దూఱు, గినియెడ రెయేరు : నేటి దెగడ, నో దొదవుంగాక. ప్రానుడు నగ్గింపఁ నుబ్బుదురె యేరు? నేటి మాటల మెచ్చ నాదట వుట్టు. బ్రానుడుల నెఱిగించి పుత్తురె యేరుఁ బనులు సక్కఁగఁ గాఁగఁగోరు వారు? ప్రానుడుల గిత్తురె కయికోళ్ళ నిపుడు తీర్పుల యొడఁబళ్ళకమ్మలయు మీద : దెవులు గదిరిన యట్టి గాదిలి పట్టి సానున్న యపు దొక్క మందులవాడు వ్రాబల్కులను మందు నది యిడు చొప్పుఁ జెప్పంగఁ దల్లికి నెలులుండు వగవు, దే దయ్యెనేనియు నొడ్లకుఁ జక్కఁగాఁ దెలియంగ వలతురేన్, దేటగాన తెలిసెడి యన్నుడియ వలయుఁ గాదె? యొద్దులతో మీకుఁ బనిలేని నాడు మీకు వలచిన యట్ల చేయంగఁజనును. బోదులు దక్కంగ నేరట్టిరొందె? నేడుగాఁ బుట్టెనె యీపాడినేల? వాలాయమే తీరు నుడువుదు రెల్లరు పరికించి తెలియుడు రిత్తనంతేల? నివ్వెట గొందిన నార్తురే ప్రానుడి? నాలితోనేవ్వండు వ్రాబల్కులాడుఁ గొఱిటఁ దాబట్టిముద్దాడు నాడు : నెయ్యంపు నెచ్చెలులు గూడియున్నెడలఁ బ్రాబల్కులాడంగ మురిపె మొదవెడునె? యుల్లమున మొల్లముగ వేడ్కవైకొనునె? యలయు నెడ దయ్యనెడ నాకొన్న యెడల నొచ్చునెడఁ గినియు నెడ జాలిగొన్నెడలఁ బ్రాబల్కు దనకుడా వేడలి రానగునే? యెగ్గు సేసిన పగలు నెడలేక పీకమైఁ బెల్చనఁ బ్రబ్బును నుగ్గడించుడును. వెల్వెడవె నిక్కంపుఁ గ్రొందెనుఁగు నుడులు, గన్నుల యుమిసెడు నెరగళ్ళయట్ల, తోలుఁ దొఱవగిన చిల్వరాయని తోఁడఁ ద్రొక్కఁగ వెనసూర్చి చిలుముఁ బోవలట్ల? యలరునెడఁ దనియునెడ వేడ్కగొన్నెడలఁ గులుకునెడ, ముఱియునెడ, నుబ్బియున్నెడల వెలి నొలుకు వాతను సాజంపునుదుల; క్రొమ్మెఱుంగుఁ దివలవి; యెడ కొలిమి నేరు తళతళ మనుపయిడి పలుకులు; కూర్మివెల్లవయల లవి; గ్రొవ్వరి తావులు; పలుకుల సాని దా వీణియ గోట మీటివఁ జెలఁగెడు మ్రోత వోరె హరపు మొల్లము గాఁగఁ జేయునుదులు; వంటనూఁడఁగదగు; వాచవి పుట్టించు; లేనగవు లేమ వాతెట దొండపండ్ల. యిటువంటి సాజంపు మాటలఁదొఱఁగి, ప్రాబల్కులను గుండు తాలనుఁగప్పి. మీతలఁపు నొడ్లకు నెఱిగించి పుచ్చదొడఁగుట కన్నను మిన్నకుండుటయ మేలవి తోచదె వగవఁగ మీకు :

నెఱువుమై జూడుఁడు: మిమ్ము నరికట్టి, నిచ్చలు మీ నుడువు నుడువు లవి విడిచి ప్రాబల్కులన కాని పలుకంగఁ గాద, ప్రాబల్కులన కాని చెవి సొన్నఁ గాద; యని యానవెట్టిన, మీరు రెన్నాళ్ళ యావగిది సేయుదును, విను వొదవకున్నె? "నోరారఁ దీపారు తెలితెల్లఁ బల్కులు పలుకంగ నేనాడు గాంతు మొక్క? యిచ్చమై మానాల్క సాజంపు సొంపునఁ దలఁపులఁ తెలు పను వలను గనునె? యాలియు బిడ్డయు పెయ్యునియుఁ దోడ నిచ్చమై

మేమెప్పుడు ముద్దులు గురుక నరమరలేకుండ మాటాడగలుగు? వీనుల విందుగా మఱియెన్నఁడున్నేనిఁ జిన్నారి పొన్నారి నేటి తెలి తెల్ల వినుగఁ గాంతుమొ లేదో." యని కుంది కుంది, యాచెట్ట కట్టి ద్రెవ్వఁ ద్రోఁద్రోవఁ గడఁగుదు. రంఠియ కాదు; మగుడ నేరును నటుల వెడఁగుఁ గట్టళ్ళ జేయవలవద యని చెప్పుదర మీరు. గాదు వో, బయసుకవట్టి మీరదియ మెత్తుమందురు గాక; యందురె మీరు విన్న పెద్దలు నాక. పార్లు గాంపులు నాక, యెల్లర కట్టివి లగ్గ; వలయునని? దయ్యాలయునుతెండ్ల ప్రాచెంకు లిప్పుడు మేటులయి సౌబగు లయి యుండెనేని, దగునె మనకెల్లరకు నిచ్చమై మనఁగ? యరిసెలు వడి యాలు తెన్నలు గానిండు; దగునె నిచ్చలు బిడ్డలవి యారగింప? వంకాయ వ్రేచిన చిటి కందిప్రప్పు సచ్చిన పెద్దలు దినరట్టె పో, నిలిచిన పెద్దలు బోసేయుచుండంగ, నిచ్చలు వానిని నేమమ్ము వట్టి యెరుజ్జగింతురు దొనగొందు ననుచు? నేమమ్ము నందఱ కనువైన మాద్రి నుండని నాఁ దేరు వాటింతు రయ్య? "లచ్చ" కొక్కరు లేర ప్రాచానమేర మీఱక కట్టుమై నడచువారు.

నన్నియగట్టిన కట్లుద్రెంపెదరె? చదువుసానిని బోడిగావించె యంచు దెప్పెద రీరలు నిజమునుఱక. ప్రాతకట్లవి గొన్ని పెద్దయుం బ్రొద్దొడు, గ్రూత్తపోగులులేమి, బ్రదిలెఁ దామ. యింకఁ గొన్ని సిక్కువడఁ ద్రెళ్ళంగఁ బీకిరి తెలియమిఁ బెద్దల; యేమిసెప్ప? బ్రాదోవ వారాఱుఁ బాటించరెరి, మీకుఁ జిక్కయినవి మీరు వెఱికితిరేని, మాకుఁ జిక్కయినవి మేమాత్తుమయ్య. బాసకట్లెల్లను బంటికాట్లకులోఁగి, నాల్గు దెబ్బలు వడియు నుమ్మిఁదడిసి చివికితునకలగావె పుటుకుమనుచు? గ్రొందెనుఁగు నెల్లరకుఁ దెలియఁగాదట్టె! యూరూరినుడులవి వేఱువేఱట్టె! యట్టేని, వేనవేల్ దెనుఁగు లెల్లెడలఁ ద్రిమ్ము టుచుండు వారెటుల నొందొడ్ల నెఱిగికొని వసులను నవరించువారొ? చుట్టలు నెయ్యరులు వెక్కుళ్ళులందుఁ గల వారు సెప్పంగ నాలించితయ్య. కొలుపు నకుఁ బలుచోట్లఁ గ్రుమ్ముట వారలు సెప్పంగఁ జెవులారనే వినితినయ్య. నేనును గొందఱుఁ బెఱచోట్ల తెనుఁగులఁ బల్కరించితి నించుమించుగ నెల్లడఁబెద్ద లెల్లరు నొక్కచొప్పు నుడివెదర. యించుక యెడమున్నదని యొప్పుకొన్న, బెఱబాసవలె నెఱుఁగరామి లేద. కబ్బిములన కల్ల ప్రాచెనుఁగన్ననో, పలుఁ దెనుఁగులయి తోఁచుఁ బరికించిమాడఁ; బరిసెను మాటలు వెక్కులందులవి, యెడను వినరామిఁ దెలియరే రిప్పుడు. ప్రాబాసకట్టిఁ దుదముట్టఁ గనలేక యెవరికెట్టులు దోచెనట్లు వ్రాయ, వ్రాసిన వారేనిఁ దమవ్రాల మఱునాడు దెలియ రయ్యెదరట్లు బాస సివికె నూటిలో నొకటికేన్ బ్రాతమాటలకుఁ గట్టి సెప్పంగ నేరయ్యలావు? గ్రొందెనుఁగుఁగట్టి గడవఁగాదేరేని వెన్నతోఁ బాఠకోఁ గ్రోలినవారు. గడుపులోఁ గూడఱుగునట్లు యందు, గూడఱుగు

చక్కటి దెలియరాకున్నఁ గూడఱుగక పోవఁగాద చుండు, పుట్టుగు గోలెను మన మాడు బాస నక్కటి దెలియకయ నేర్వనయ్యె. లాఁతుల బాసను నేర్వంగ దాని చక్కటి నెఱుఁగుట దోడుగానుండుఁ బ్రాదెనుఁగు వెఱబాస యట్టిదిగాన దాని చక్కటి నెఱుఁగఁగోరుదు రెల్లఁ బ్రాదెనుఁగు నేరును మాటాడకునికి, మాటాడి నేర్వఁగాఁగాదు దానిఁ. దెనుఁగుఁ గబ్బములెల్ల నొక యూరఁబుట్టెనే? కయితగా తెల్లరకు నొక యూర నుడియె? తిక్కఁడు పెద్దన లొక్క బాసాడిరె? పాటుచుఁ జదివినను వాసి యగ పడున; కలయంగఁ జూచినన్ నన్నయ తిక్కల నుడులను నొక్కింతగాన నగున తెనుఁగు నాటను గల నూకుల నెల్ల నుడిగములు సమకూర్చి ప్రోవులు వైవకయ, యీనాటి పెద్దల నుడులను నేర్చి కతయేనిఁ గమ్మేని గివ్వరాదటై; నన్నయ, దిక్కండు, పెద్దనంబోని తొలి కైతకాండ్రకుఁ దొలి చదువరులకు పెన్నానగా నేరు నుడిగములపొత్తాలు వెంకన, రంగన సూరన వోలెఁ జేసిరె? యేనాట నీకట్టుఁ గలదె? నుడికప్పుఁ గెలగించి నుడులేఱి కూర్చి కయితమ్ము నెప్పిరే కమ్ముగానేరు? పెద్దల కబ్బాలు గాలించికాదె వెంకన రంగనలు వ్రోవిడ నోపిరి? బాసను బరికించి బాసకట్టడి గవిరి గాక, గట్టడిమున్నచేసి మఱి వ్రాసిరె? ముందెద్ది విడ పెద్ది సూడక కడఁకఁ దబ్బిబ్బుసేయ మీ పేర్మికిఁ దగునె? పొత్తాల పుట్టువు నెఱి నెఱుక గలరు! మీయట్టి రిట్టలన నేమి నాఁగలదు.

పెద్దలచే విన్నదించుక నేనుఁ జేర్కొంటి నిచ్చోటఁ దెలియంగఁ బడఁగ. నీ కమ్మలో నేను గడుఁబూన్కి వూని కూర్చితఁ బెక్కులు వ్రాత నుడులు నాయోపు. నంతకుఁ బ్రావరువడి వట్టి. ప్రాబాస నదువర్లు మెప్పు వచ్చి పసదన మిత్తురని యాన సేసి దొరకొన్న పనియని తోతెంచుగాని “ప్రానుడి పిఱుఁ దన దవిలి పోవఁగఁగాద. యిట ముందరేమయినయ్యె; నిట మున్ను దొలి చొప్పు సొప్పడద” నుచుఁగనుపించి చాటి చెప్పఁగ నిట్లు వ్రాసితినయ్య. నాకది సూడంగ మేలనఁగ రాద, చచ్చి క్రుళ్ళిన దొక్కులా నుడులు ద్రవ్వి పిన్నబిడ్డలవాత వైవంగఁ జనదు. బూచులని పాటుదురు పీఁగి తలదిల్లి. తొఱత మీరలు పదుపురచ్చ గూర్చంగఁ, జదువుఁ బెంపునకు నైనాలు జతనాలు సక్కజేయఁగలార యని యానసేసి యుంటను, మీ పన్ను పన్నుగడ లెల్లఁ బనుపడక గుఱికి నవి దప్పుల నగుట, పగఁగూరి నాతోపు మిమ్ము వినిచితిని. దగు చొప్పు మది నరసి నేటి యదనునకు నొనరెడు పడు వొకఁడు వాడిగాఁజేసి, పాటులు గాపులు నాక, యెల్లరును జదువులు నేర్వంగ నియ్యకొనుఁడు. నేటి పెద్దల నుడుల తిన్నగాఁ గూర్చి వ్రాతలు నేర్వంగ నియ్యకొనుఁడు. విక్కింపు నాఁడెమ్మ దెల్వచేఁ బొసగు; ఉత్తనుడికారములఁ బొరయదయ్య. యిప్పటి మన యేలికల బాస గాపులు మాలలు సులుకఁగాఁ

జదువంగ, నుడువనెట్లయ్యెఁ మనబాస వెఱలకున గాద మనకేనిఁ గడుఁగొడివె
యెట్లయ్యెఁనదియుఁదలపోయఁ, గదురదె నాన మది మీకుఁ బ్రాచీనదేవుల
బడి, కొందెనుఁగు మీరుసాలించ కునికిన చదువు కొఱయయ్యె. మాట మాటకు
గుటక వైవక మీరేని మాటాడ నేరరీమేటిబాస. మాట మాటకు మేర
మీరితి మేమొక్కోయని కట్టుఁ బొత్తాలు సూచివ్రాసెగరు. ఎంత మేటిదియైన
నేమయ్యెనయ్యా ? తలఁపుతో వాతికేన్, జేతికేన్, రాద. కాసికిఁ దాతేఁగి
మోచి తెచ్చినవేని, మిన్నేటి నీళ్ళులేన్, మేటివేని, దప్పివోఁ ద్రావంగ నగునె
యెల్లరకు ? మైలవోఁగలయంపి నిలుకుట కగునేమొ. బెఱనాళ్ళ చదువులపాడిని
మీరు వాడిగాఁజేకిన మెయికోనరేనిఁ, దెనుఁగులు ముతకలయ వెనుకఁ జిక్కు
దురు. వెఱవారు దెలివొంది నాఁదెమ్ము మివిలి, మించిపోదురు నుండి దిగ
ద్రొబ్బిమనల. నీనంతకంతకు వన్నెవాసియుఁ దఱఁగి, రూపఱి, లావేది, యెత్తు
వడి. క్రుంది, తెనుఁగుఁ బలుకుల వెలఁది సిందఱవోయి. లాఁతిబాసల సాస్తు
నాఁదెమ్మక్రేడింపఁ, జింపిరిగొట్టపు నేపొందడింక; నమ్ముఁడ, నమ్ముఁడ, నమ్ముఁడ
నిజము. నాతలఁపు గీదేనిఁ జెప్పి దూఱుదు; పెద్దలు; మీయెదుట రిత్తవల్కు.
నాయితమ్మునకునై యారివేరమును బూనంగలేదయ్య; బూమియ సెప్పఁ;
బాడికినై తగవు; వాలి చుట్టలమె ? యొడ్డారమునకు వాదూనంగలేద మురకటించు
కొనకుండి మోములు మీరు. నెయ్యమ్ము పెదరంగ నియ్యకుడయ్య. నా చెప్పు
మాటలు దప్పుగాఁ దడవక, నాఁదెమ్ము సక్కుగా నరసికొనుడు. కడుఁగూర్చి
నదువు నెడఁగలరేని మీరెల్ల వారికి లగ్గు నింపెట్లు గూరునటులన చేయుండి
వట్టు విడిచి. నా చెప్పఁగల యది సెప్పితయ్య. యీ విట్టులంటి నావలవదు
మీకు; తరుసంటి పలుకంటి వని కనరఁగాదు తప్పులు గనిపించి దయసేయుఁ
డయ్య కలరూపుఁ దెలిసి యవుఁగాదనుఁడ మీరు. గేలెత్తి మ్రొక్కెడఁ గిని
యకుఁ డయ్య. యెలమినాయెడ మీకునలరెడునయ్య. వరపుడమునునిచ్చవన్నఁగ
లాడ; నుడిగము వడవుడ. యూదవునకుఁడ. యించెడు నానుడు లెల్లను
మీకుఁ గండయ్య, విండయ్య, కొండయ్య మేల. మన రచ్చ దయ్యము మన
చును గాత. అక్కున సిగలోనఁ జొక్కున మోమున సానుల నెలకొల్పు
మానుదొరలు సిరి, సేవ, నుడి మెఱుగు సమకూర్చి మంత్రు తెనుఁగుఁ జద
పుల రచ్చతీర్చరుల నెల్ల. భళిరె; భళి; భళిరె; భళి; భళిరె భళి; భళిరె;

పల్లాకిమిడినుండి,
యొక వేయుఁ దొమ్మిదినుఱులుఁ
బదమూడు నగునేఁట, నాలువపు
నెల తుదినాఁటనంచుచ్చినది

ఇట్లు మీ యడియరి,
నీడ నేనిడితిఁ గైవ్రాలు
గిడుగు వేంకటరామమూర్తి.

విన్నపము*

ఎందుకీ కొత్తతెలుగు పత్రిక మరిఒకటి ? దేశములో కావలసినన్ని ఉన్నవే పత్రికలు, అనేక విధములయినవి; వాటివల్ల నెరవేరనిదీ, దీనివల్లనే కాదగ్గదీ ఏమున్నది విశేష ప్రయోజనము ? ఈ ప్రశ్నకు ప్రత్యుత్తరము వివరించి మనవి చేస్తున్నాము. చదువరులు సావధానముగా పక్షపాతము లేక చిత్తగింతురుగాక :

నిజమే ; అనేక పత్రికలున్నవి ; పత్రికాధిపతులూ సంపాదకులూ చాలా కష్టపడి, ధనము కర్చుపెట్టి జనులకు అనేకవిధాల ఉపకారము చేయడానికి ప్రయత్నము చేస్తున్నారు. వారి ఉద్దేశము దొడ్డదే. వారి ఉద్యమము కొనియాడదగినదే ; గాని, వారి ఉద్దేశము చక్కగా నెరవేరలేదనిన్నీ, వారి ఉద్యమము పూర్ణముగా ఫలించకుండా కొంతమట్టుకయినా వ్యర్థమవుతున్నదనిన్నీ మాకు తోస్తున్నది. ఇట్లే పుస్తకములు వ్రాస్తూఉన్నవారి ఉద్యమమున్ను సార్థకము కావడములేదు వ్యర్థముగా ధనము వెచ్చించడమే కూడని వ్యసనమంటారే ; ధనముకన్నా ఎక్కువ విలువగల దేహబలము, బుద్ధిబలము వ్యర్థముగా వెచ్చించడము ఎంత కీదోగదా! కాశీకి వెళ్ళదలచుకొన్నవారు పొగబండి - అందులోనూ మేల్బండి — ఎక్కిపోక ఎద్దబండిలోనో కాక ఎక్కువపుణ్యమని కాలినడకనో ప్రయాణముచేస్తే, ఏమంటారు లోకులు ? అర్థజ్ఞా కవర్లలో పెట్టి పంపించవలసిన శుభలేఖలు కూలి మనుష్యుల చేతనో బ్రాహ్మణులచేతనో పంపించి ఎక్కువ కర్చుపెట్టితే ఎక్కువ గౌరవము చేసినట్లా ? కాగితముమీద ఊటకలముతో వ్రాసిన మంత్రముకన్న గంటముతో తాటాకుమీద వ్రాసినది శ్రేష్టమంటారా ? లోక వ్యవహారములో తేట తెలుగున నలుగురూ వాడుకొనే మాటలతో చెప్పితే స్పష్టముగా బోధనదే విషయము వాడుకలో లేనిమాటలతో చెప్పితే వృధా ప్రయాసము కాదా ? దానివల్ల ఏమయినా లాభమున్నదా ? లేదని

* ఈ వ్యాసము మేము సనాతన సత్సంప్రదాయానుసారముగా వాడుకలో నున్న తెలుగుభాషలో వ్రాసినాము. ఈ సంప్రదాయము అనేక గ్రంథములలో కనబడుతున్నది. ఈ సంచికలోనే మూడో వ్యాసములో దానికి ప్రమాణములు చూడనగును. ఇందులో మేమువాడిన శబ్దములు నూరేండ్లకు పైగా తెలుగువారిలో పెద్దలు వాడుతూ ఉన్నవే.

(ప. సం.)

తెలిసినా చాలామంది వ్యర్థముగా తాము ఆయాసపడి చదివేవారిని ఆయాస పెట్టుతున్నారు. ప్రతి మనిషీ తన మనస్సులో తాను ఏ విషయమును గురించి అయినా ఆలోచించుకొన్నప్పుడు ఏదో ఒక విధముగా తనలో తానే మాట్లాడు కోక తప్పదు—తన మాటలు పైకి వినబడకుండా గొణగవచ్చును ; ఒకప్పుడు విషయమందు మనస్సు లగ్నమైఉంటే, తాను మాట్లాడుకొంటూఉన్నట్టు తనకు తోచకనే పోవచ్చును—అనగా భాషద్వారానే కాని పరామర్శ అసాధ్యము* ఆలోచించేటప్పుడు ఏ మాటలు వాడుకొంటారో ఇంచుమించుగా ఆ మాటలతోనే ఆ ఆలోచన పైకి తెలియచేయుదము అందరికీ స్వభావము—సహజ ధర్మమువంటిది మాటకూ మనోభావమునకూ గల సంబంధము చిన్నతనము నందే శరీరి అంతకంతకు దృఢపడుతుంది. ఈ ప్రకారము అలవాటయిన మాటలు మానుకొని వేరే మాటలతో భావమును చెప్పదము, ఎంతో కొంత ప్రయత్నము చేస్తేనేకాని, సాధ్యముకాదు. ప్రయత్నపూర్వకముగా మాట్లాడే మారుభాష స్వభాష అనిపించుకోదు. ఇంగ్లీషుగానీ, సంస్కృతముగానీ మనము మాట్లాడగలిగినా అవి మన స్వభాషలు కానేరవు. వేదములోని భాష పాణిని కాలములో లౌకిక భాషకాదు. అట్లే నన్నయ తిక్కనాది కవులు వాడిన కావ్యభాష ఇప్పటి దేశభాషకాదు. అది పుస్తకములు చదువుకొంటేనే గాని రాదు. దేశస్థులతో సహవాసము చేయడము చేతనే అలవాటయేది దేశ భాష, దేశభాషలో ఆలోచించిన విషయము వేరే మరిఒక భాషలో చెప్పదము భాషాంతరీకరణము. అన్యభాషలో విన్నది దేశభాషలోనికి మార్చుకొని భావమును తెలుసుకోవలెను, ఇట్లు చెప్పేవాడున్ను వినేవాడున్ను (వ్రాసేవాడున్ను చదివేవాడున్ను) ఉభయులూ భాషాంతరీ కరణము చేసుకొంటేనే గాని ఒకరి భావములు ఒకరికి తెలియకుండా ఉండేటట్లు ప్రాచీన భాష వాదదమువల్ల లాభములేదు సరేగదా శ్రమ ద్విగుణ మవుతున్నది. కావ్యములలో కవులు బొచితినిబట్టి ఎట్టి శబ్దములు వాడుక చేసినా చెల్లునుగాని లోక వ్యవహారము లోను, జనసామ్యమునకు వ్రాసే గ్రంథములలోను చెల్లకూడదు.

ఈ పత్రికలో మొట్టమొదట చర్చించే విషయము వ్యావహారికభాష, దాని ప్రవృత్తి, దాని ఉపయోగములు, దాని గౌరవము, దానిని ఉపేక్షించదము వల్ల దేశమునకు కలుగుతూ ఉన్న నష్టములు.

మేము ఉద్దేశించిన ప్రయోజనము:—ఇంగ్లండులో ఇంగ్లీషు, ఫ్రాన్సులో ఫ్రెంచి ఎట్లున్నవో—అట్లే తెలుగుదేశములో పెద్దలు నోటను వాడే నేటి

* "It (language) is essential to analytical thought. It is the material basis of classification : and classification is the formal basis of knowledge." Payne. History of America Vol II

తెలుగు భాషకు సాధ్యమయినంత దగ్గరగా తెలుగువ్రాత తెచ్చి నోటిమాటా, చేతివ్రాతా ఒకదాని కొకటి పోషకములుగా చేసి, రెండిటికీ సమముగా ప్రవృత్తి కలిగించి, వ్రాత సార్థకముగాను సులభముగాను చేసి, తెలుగువారు వ్రాసేదేకాక మాట్లాడేదికూడా సభ్యభాషే అనే గౌరవము దేశమునకు సంపాదించడము.

మా దృష్టిలో ఇదే వాస్తవమైన భాషాభిమానము. * మా ఉద్దేశము కొనసాగితే, పెద్దమనుష్యులు వ్రాసే సభ్యభాష దేశమంతా క్రమక్రమముగా వ్యాపించి విద్యాబోధకు కావలసిన సులభసాధన మేర్పడుతుంది. పామరులకు సులభమైన వాఙ్మయము పుట్టుతుంది. వక్తలకూ వాచకులకూ తగినభాష కుదురుతుంది. మనము ఇంగ్లీషునేర్చుకొని వ్రాస్తూఉన్నట్టే మన దేశమందు కాపురమున్న ఇంగ్లీషువారున్ను ఇతరులున్ను మనభాష నేర్చుకొని మన భాషలోనే వ్రాసిగాని నోటను చెప్పిగాని మనకు హితోపదేశము చేయవచ్చును. భాషలో ఐక్యమువల్ల దేశమునకు రాష్ట్రమునకు ఎంతబలము కలుగునో చరిత్ర చదివినవారికి రాష్ట్రము ఏలేవారికి తెలుసును. వాడుకలో ఉన్న భాషవల్ల కలిగే ఇన్నిలాభములు విడిచి, వాడుకలో లేనిదీ కొద్దిమంది పండితులకు మాత్రమే సాధ్యమయినదీ, ప్రాచీన భాష వ్రాతలలో వాడడము వ్యర్థ ప్రయాసము కాదా? ఈ ఆచారము ఏ దేశములోనూ లేదు; మనదేశమందయినా పూర్వము లేదు. మన తాతలనాడు లేదు, మన తండ్రులనాడు లేదు. ఈ ఒక్క తరములోనే ఈ వైపరీత్యము, ఈ ఉత్పాతము పుట్టినది. ఈ విషయము ముందు ముందు మేము విపులముగా చర్చించ దలచుకొన్నదే; గాని ఇక్కడ సూచనగా మాత్రము చెప్పినాము.

పత్రికలుగానీ, పుస్తకములుగానీ, వ్రాసేవారి ముఖ్యోద్దేశ మేమి? నోట మాట్లాడేవారి ఉద్దేశమే : తమ అభిప్రాయములు ఇతరులకు తెలియజేయడము. మాట్లాడము తమ ఎదుటనున్న వారికోసము. వ్రాయడము దూరముగా నున్న వారికోసము. ఎవరిమట్టుకు వారు జ్ఞాపకముగా వ్రాసి పెట్టుకోవడము కూడా గలదు నోటి మాటకన్న చేతివ్రాత మేలయినది. నోటిమాట ఒక్కమారే వినబడునుగాని చేతివ్రాత చాలామార్లు చూచి చదువవచ్చును. వ్రాత అనగా కాగి

* వాడుకలోనున్న భాషను తృణీకరించి ప్రాచీన భాషను ఆదరించడము బ్రితికియున్నవారికి తిండిపెట్టక చచ్చినవారికోసము సంతర్పణ చేసినట్లుగాదా? అధికపులకు ఇట్టి దురభిమానముంటే తెలుగులో గ్రంథములే లేకపోవునుగదా? మన పూర్వుల యెడల యెట్టిగౌరవ ముండవలెనో అట్టి గౌరవమే ప్రాచీనాంధ్రము సారస్వతమువల్ల ఉండవలెను. మాకు వాటియెడల చాలా భక్తికలదని వాటికి మేముచేసే ఉపచారమును బట్టి లోకులు తెలుసుకోగలరు.

తము ఒక విధమైన గ్రామఫోన్ పరికరము. వ్రాసేవారు తమ నోటను పలికిన పలుకులే చదివేవారు తిరిగి తమనోటను పలుకుతారు. ఇదే నోటిమాటకూ చేతివ్రాతకూ గల సంబంధము. నోట పలికినదిగానీ, చేత వ్రాసినదిగానీ, ఏది మాటయినా భావమును బోధించుటకు సాధనమాత్రము, అది పాత్రవంటి అన్నా అనవచ్చును. ఏదో పాత్రలో పోయక నీరు నిలవనట్లు, మనోభావము ఏదో ధ్వనిద్వారాగని స్పష్టముగా తెలియదు. మనోభావమునకు ఆధారముగాను సంజ్ఞగాను ఉన్న ఈ ధ్వనికేగదా భాష అని పేరు. ఈ ధ్వనికి గురుతులు గదా వ్రాసిన అక్షరములు : ఇతరులకు ఏ జ్ఞానేంద్రియముద్వారా నయినా తెలియరాక నిగూఢముగా ఉన్న ఒకరి మనోభావము పైకి వినబడే ధ్వనులవల్ల తెలుపుదు కావడము చాలా విచిత్రమయిన విషయము అట్లే చెవికి వినబడే ధ్వనులకు కంటికి కనబడే గురుతులు వాడడముకూడా అద్భుతమైనదే. వాటి రహస్యము తత్త్వవేత్తలు ఎరుగుదురు. దానిని గురించి మరొక్కప్పుడు విచారింతము గాని ఇప్పుడు అది అట్లుండనీయండి.

నాగరికత గల ప్రతి దేశములోను ఎక్కువ నాగరికత గలిగి పెద్దలని పేరు పొందినవారు నిత్యమూ వాడుకొనే భాష సభ్యమయినదనిన్నీ ఇతరులు వాడుకొనేది అసభ్యమైన దనిన్నీ ఎన్నిక చేయడము కద్దు. దేశములో నాగరికత వ్యాపించినకొలది సభ్య భాషకూడా వ్యాపించి అదే సామాన్యభాష అవుతున్నది, ఇంగ్లీషువారినిగురించి, అంతో ఇంతో వారి భాషను. గురించి మన వారికి చాలామందికి ఎంతో కొంత తెలుసును ప్రేమించివారు. జర్మనులు మొదలయిన వారి భాషలను గురించికూడా కొందరెరుగుదురు. వీరిలో పెద్దలయిన వారి వ్యావహారిక భాషే వారి దేశములో సామాన్యభాష; దేశభాష. అట్టిభాష మాట్లాడే వారందరూ అది వ్రాయగలరు. వ్రాసే భాషకున్న మాట్లాడే భాషకున్న వ్యత్యాసము అట్లే ఉండదు. స్వీట్ పండితుడు చెప్పినట్లు 'పదనము లోని భాష మాట్లాడే భాషకు దగ్గరగా ఉంటుంది * బొదిత్యము, పదముల లోని కూర్పు. సొంపు—ఇవన్నీ రసికుల భాషలో—వ్రాసినప్పుడే కాక మాట్లాడినప్పుడుకూడా—కనబడక మానవు. సామాన్యులు నేర్చులేక ఏదో ఒక విధముగా తమ అభిప్రాయములు చెప్పినా విభక్తులు, అదేశములు అగమములు, అనుబంధములు, శబ్దాంతములు, మొదలయిన వన్నీ పండితులు మాట్లాడే భాషకూ పామరులు మాట్లాడే భాషకూ సామాన్యమే.

లోక వ్యవహారములో పండిత పామర సామాన్యముగా అందరినోటను నలుగురు పడుతూ ఉన్న భాష ఎంతో కొంత మార్పు పొందడము భాషకు

* 'The language of prose often approaches very closely to that of ordinary conversation.' Sweet's English Grammar Vol. I.

సహజధర్మమే. ప్రాచీన పుస్తకములు చూచిన వారందరూ ఇది లెస్సగా ఎరుగుదురు. భాషా తత్త్వ మెరిగిన వారికి భాష మారడము వింతగా కనబడనే కనబడదు. మారకపోవడమే అసంభవము. ఇంగ్లీషుభాషకు వ్రాసినట్లే ఫ్రెంచి మొదలయిన భాషలకున్న పండితులు భాషా చరిత్రములు వ్రాసి ఉన్నారు. భాషా చరిత్రమనగా భాషలో కలిగిన మార్పుల వృత్తాంతమేకదా. ఎప్పుడూ ఒక్కలాగున ఉండే భాషకు చరిత్రమే లేదు. వాడుకలో లేక గ్రంథములందు మాత్రమే నిలిచిఉన్న భాషకు మరి మార్పు ఉండదు; మరి చరిత్రమూఉండదు. నిఘంటువులున్ను, వ్యాకరణములున్ను, వాడుకలో ఉన్న వ్యావహారికభాషలకూ కావలెను; వాడుకలో లేని ప్రాచీన భాషలకూ కావలెను. మొదటి వాటికి లక్షణము బాషతో కూడా మారుతూ ఉండవలెను; తక్కిన వాటికి లక్షణము స్థిరముగా నిల్చి ఉండవలెను లాటిన్, సంస్కృతము మొదలయిన వాటి లక్షణము స్థిరమైనదే. ఇంగ్లీష్ భాషకు 1775 లో జాన్సను పండితుడు వ్రాసిన నిఘంటువు ఇప్పుడు పనికిరాదు వెబ్స్టర్ పండితుడు సుమారు నూరేండ్ల క్రిందట వ్రాసిన ఇంగ్లీషు నిఘంటువు ఎన్నోసార్లు పునర్ముద్రితమైనది; అయినప్పటికీ గ్రంథము సవరణకూడా అవుతూనే వచ్చినది. బెన్ జాన్సను (1600) మొదలయిన పండితులు వ్రాసిన ఇంగ్లీషు వ్యాకరణములలోని లక్షణము ఇప్పటి ఇంగ్లీషుకు పట్టదు. ఎందుచేత బాష మారినది గనక *వైలుఅనే పండితుడు చెప్పినట్లు వ్యాకరణము భాషకు ఆధారము కాదు: భాషే ఆధారము వ్యాకరణమునకు. 'పూర్వకాలమందు జనులు ఈ ప్రకారము మాట్లాడేవారు. గనుక ఇప్పుడు కూడా జనులు అట్లే మాట్లాడవలెను.' అని నిశ్చయించేవాడు మంచి శాస్త్రకారుడు కాదు. ఎందుచేతనంటే భాష ఎల్లకాలమూ ఒకటే తీరున ఉండదు; మారుతూ ఉంటుంది; మార్పువల్ల కీడుకానీ, మేలుకానీ, మారినదేమో మారినదే; అనివార్యము. ఆ మార్పు గ్రహించి యథాశక్తి, తన కాలమందు వాడుకలో ఉన్న సభ్య భాష ఎట్లుంటే అట్లే పాటించవలెను శాస్త్రకారుడు.

* Grammarians do not lead speech : they follow it
If a grammarian said, This is the way people used to speak in times past, therefore this is the way people ought to speak now, he would not be a wise or good grammarian, because a language is not the same at all times ; and if it has changed well it has changed, for better or for worse, and all that the grammarian has to do is to accept the fact and describe the best usage of his time to the best of his ability Wyld.

ఇట్లు అన్నిదేశములలోనూ తాత్కాలికముగా పెద్దలు వాడుకొనే భాషతోకమందు ప్రవృత్తి కనబడుతున్నది గాని ప్రాచీన గ్రంథములందే విల్పి వాడుకలో లేని భాషకు గాని శబ్దములకుగాని విభక్తులకుగాని ప్రవృత్తి కానరాదు. నేడు ఇంగ్లీషు వారిలో తగు మనుష్యులు సభలో సంవాదము చేస్తూ ఉన్నప్పుడుగాని న్యాయసభలో న్యాయవాదులు ధర్మోపదర్శనములు చేస్తూఉన్నప్పుడుగాని బడిలో ఇంగ్లీషు వండితులు శాస్త్ర ప్రసంగములు చేస్తూఉన్నప్పుడుగాని, వారి నోటను వచ్చే వాక్యములు కాగితముపైని వ్రాస్తే గ్రంథములలోని భాషకున్నా వాటిలోని భాషకున్నా వ్యత్యాస ముండదు; ఉన్నా అత్యల్పము. అంతమాత్రాన అవి వేరు భాషలు కావు; మొత్తముమీద రెండూ ఒకటే భాష.

ఇంగ్లండులో ఉన్నచే ఇతర దేశములలోను వ్రాయడమునకున్న మార్గాడడమునకున్న ఒకటే భాష ఉన్నందున అనేక తరములనుండి సభ్యముకాని ఉపభాషలు * మార్గాడడమునకు అలవాటు పెద్దవారు సయితము ఇప్పుడు పెద్దల సహవాసము వల్లను, చదువు వల్లను, సభలకు వెళ్ళుటవల్లను, క్రమక్రమముగా పెద్దలభాష నేర్చుకోవడమునకు వీలు కలుగుతున్నది. అందుచేత పూర్వకాలమునందు ఉపభాషలకున్న ఆల్పప్రవృత్తికూడా రానురాను తగ్గిపోయినది; వాటిలోనివి కొన్ని అంతరించినవి. ఇప్పుడు పెద్దలభాషే దేశమంతా అల్లుకొంటున్నది. భాషవల్ల జనులలో పరస్పర సంబంధము దృఢపడుతున్నది భాష సామాన్యమైనప్పుడు పుస్తకములు సామాన్యము కావా? అందువల్ల జ్ఞానము సామాన్యము. భావములు సామాన్యము. అందుల ఫలము సంఘమునకు ఐకమత్యము.

ఇంతేకాదు, నోటిమాటకు చేతి వ్రాతకు సామ్యమున్నందువల్ల లాభము, ఒక దేశమువారు మరి ఒక దేశభాషను నేర్చుకొనుట చాలా సులభముగా ఉంటుంది మాటకు, ఇంగ్లీషువారిలో అనేకులు ఫ్రెంచి, జర్మన్, ఇటాలియన్ పోర్చుగీసు, స్పానిష్ మొదలయిన యూరోపియన్ భాషలు అన్నీ గాని కొన్నిగాని అవకాశము కొలదీ నేర్చుకొన్నవారున్నారు, మన చక్రవర్తి గారికి ఎన్నో భాషలు వచ్చునట. స్వదేశ భాషవలెనే స్వేచ్ఛగా తడువుకోకుండా వారు ఇతర దేశభాషలు మార్గాడగలరు; వ్రాయగలరు. ఇతరులతో సహవాసము చేయడముచేతను, వారి భాష నోటను తరచుగా మార్గాడడము చేతను, ఆభాషే గ్రంథములలోను వార్తాపత్రికలలోను కంటితో చూచి చదవడము చేతను—ఇట్లు చెవికి, నాలుకకు, కంటికి, చేతికి కూడా అలవాటయి వ్యత్యాసము లేకుండా ఏకరూపమయిన భాష మనస్సులో నాటుకొంటున్నది. లోక వ్యవహారమందు ప్రవృత్తి లేక గ్రంథములందే ఉన్న భాషను దాని

*Provincial dialects.

లక్షణమంతా వల్లించినా వాడుకచేయడము సులభము కాదని అందరికీ తెలిసిన విషయమే. సంస్కృత వ్యాకరణమంతా కంఠపాఠము చేసిన వారందరూ స్వేచ్ఛగా లోకక వ్యవహారమును గురించి సంస్కృతమున మాట్లాడలేరు. వ్రాయనూలేరని చెప్పవచ్చును. మనదేశమందు వేలకొలది హిందువులు హిందూస్తాని భాష మాట్లాడగలరు. అనేకమంది అరవలు తెనుగున్ను. అనేకమంది తెనుగులు అరవమున్ను స్వేచ్ఛగా మాట్లాడగలరు. తడువుకోకుండా అన్య భాషలు మాట్లాడగలిగిన శ్రీలను చూచినాను ఎంతోమందిని—ఒక్క అక్షర మైనా వ్రాయలేని వారిని. వేరువేరు భాషలు రెండు మాట్లాడే జనులు ఎక్కడ కలిసిఉంటే అక్కడ రెండు భాషలకూ ప్రవృత్తి కలిగి చాలా మందికి రెండు భాషలూ అలవాటు కాగలవు.

ఇది మనమందరమూ ఎరిగిన విషయమే. వాడుకలో ఉన్న భాషే వ్రాతలోకూడా పెట్టితే, అక్షరములు మాత్రము నేర్చుకొంటే చాలు ఎవరయినా ఆ భాష చదువవచ్చును; వ్రాయవచ్చును యూరపులోని భాషలు అలాగు ఉండబట్టే కదా ఇప్పుడు వేయిమందికి ఒకడయినా అక్కడి జనులలో చదువురానివాడు లేడు. శ్రీలలోగానీ; పురుషులలోగానీ మన దేశమందు తెలుగు భాష గతి ఎట్లున్నదో చూడండి. లోక వ్యవహారమందు పెద్దలు అందరూ నోటను మాట్లాడేది ఇంచుమించుగా ఒకటే భాష అయినా, ఉత్తర ప్రత్యుత్తరములలో ఆ భాష అందరూ—పండితులుకూడా—వాడుతూ ఉన్నా 'గ్రంథము' లన్న వాటిలోను, వార్తాపత్రికలలోను, ఆ భాష బుద్ధిపూర్వకముగా మానుకొని ఏదో కృత్రిమ భాష, లోకములో ఎక్కడా ప్రవృత్తి ఎనిది. (కొన్ని నేటివీ, కొన్ని మొన్నటివీ, కొన్ని కొత్తవీ, కొన్ని పాతవీ, కొన్ని ఎన్నడూలేక విశ్వామిత్ర సృష్టిలో పొడచూపినవీ—అన్నీ చేరిన 'బాస') ఎవరికి తోచినట్లు వారు కల్పించి వ్రాస్తున్నారు. ఇటువయిని ప్రకటించే పత్రికలలో ఈ కృత్రిమ గ్రాంథిక భాష విమర్శించడమునకు ఉద్దేశించి ఉన్నాము. గనుక ఇక్కడ దానిని గురించి విస్తరించి చెప్పము. తెలుగువారిలో నాగరికులు స్వదేశభాష వ్రాయలేరన్నమాట యూరపులో వింతగా ఉంటుంది. నాగరికులు స్వదేశభాష మాట్లాడలేంటే యూరపులో నవ్యులారు పిచ్చిమాటని. మన తెలుగువారిలో తగు మనుష్యులే సిగ్గుపడకుండా అంటారు; "మేము తెలుగు మాట్లాడలేము. మారో పండితుడైనా మాట్లాడలేడు" అని. వాస్తవముగా వారు వ్రాయలేనిదీ, మాట్లాడలేనిదీ ప్రాచీనభాషగాని ఇప్పటిభాషకాదు. నాగరికులైన ఇంగ్లీషు పండితులుగాని ఫ్రెంచి పండితులుగాని తమ దేశపు ప్రాచీన భాషను మాట్లాడనూ లేరు. వ్రాయనూలేరు.

కొంతకాలము కిందట మన దేశములో సంస్కృతము వలెనే యూరపులో లాటిన్ గ్రీక్ భాషలు ఎవరో కొందరు యావజ్జీవము వేరేపని లేకుండా అభ్యసించి పండితులు చాలా గౌరవము పొంది, ఆ భాషలో ఉన్న ప్రాచీన గ్రంథరాజములు చదివి వాటి అర్థమును దేశభాషలలో జనులకు బోధించేవారు. సాచారణముగా 'గ్రంథము' అనేది వ్రాయడమునకు ఆ ప్రాచీన భాషలే యోగ్యమయినవని అనుకొనేవారు. కొందరు బుద్ధిమంతులు మాత్రము అప్పుడప్పుడు అక్కడక్కడ లేచి వారుకలో ఉన్న దేశభాషలలో కొన్ని గ్రంథములు వ్రాసి గురు శుశ్రూష చేసిన జనులకు కొన్ని విద్యలు చెప్పుతూ వచ్చినారు. ప్రాచీన భాషా పండితులు ఇట్టి వారిని చూచి ద్వేషించేవారు. మతగ్రంథములు—బైబిలు—దేశభాషలలో వ్రాయనిచ్చేవారు భారు. అట్లు వ్రాయడానికి ప్రయత్నించిన వారిని వెలివేసి కఠినముగా దండించేవారు. తర్కశాస్త్రము జ్యోతిశ్శాస్త్రము మొదలయిన శాస్త్రము లేవిన్నీ దేశభాషలలో వ్రాసేవారుకారు. అట్లు వ్రాస్తే తమ మహాత్మ్యం తమశాస్త్రముల మాహాత్మ్యము పోవుననిభయపడేవారో ఏమో! మొత్తానకు దేశభాషలు దిక్కుమాలినవిగా ఉండేవి. యూరపుదేశస్థులు ఇప్పుడు తమ దేశభాషలే ఎక్కువగా అభ్యసించి ఆదరిస్తున్నారు. అట్లే మన తెలుగుభాషకూడా సంస్కృత పండితులదృష్టికి నీచభాషగా ఉండేది. ఇప్పటికి ఉన్నదని చెప్పవచ్చును. సంస్కృతము ముందర ఇట్టి దేశభాషలు అపభ్రంశములు, గ్రామ్యాలు * వీటిలో గ్రంథములు వ్రాస్తే నరకములో పడతారట! ఇట్టి భావములుగల పండితుల మాట తిరస్కరించి కొందరు దేశభాషాభిమానులు, రసకులును వారు తమ వేష దేశభాషలయందు అభిమానము గలవారై వైకృత భాషలో వ్రాసిన గ్రంథములను మెచ్చుకొంటారని తెనుగునకు గౌరవము సంపాదించినారు , అట్టివారు ఎంత ఉదారపంతులో కదా!

వారి ఉద్దేశ మేమి? సామాన్యజనులు సంస్కృత భాష పూర్వముగా అభ్యసించలేరు. ఆ భాషలో సంపూర్ణ పాండిత్యము కలిగితేనే కాని అందులో ఉన్న గ్రంథములు చదువుకొని అర్థం చేసుకోవడ మసాధ్యము. జ్ఞానమువల్లగాని మనుష్యులు వృద్ధి పొందలేరు. జ్ఞానము కలుగడానికి ఏ భాష అయితే నేమి? పరిచయము గల భాషలో బోధించినది తెలుసుకోవడము సులభము గనుక అపభ్రంశ మన్నానరే * గ్రామ్యమన్నానరే, వైకృతమన్నానరే, స్లేష్మమన్నానరే , లౌకిక భాషలోనే కావ్యములుకూడా వ్రాయవచ్చును. కావ్యమనగా రసవంతమైన వాక్యము. రసమునకు ప్రధాన మైనది శబ్దముకాదు

* "అపభ్రంశం ప్రయుంజానా నరకం యాంతిమానవాః—

, "స్వస్థాన etc" ఆంధ్రశబ్ద చింతామణి :—

శబ్దార్థము. మాట అనీ అనదముతోనే రసము స్ఫురించితేనే కాని అనందము కలుగదు : శృంగారరసము కానీ, భక్తిరసము కానీ. అట్టి స్ఫురణ వాడుకలో ఉన్న మాటలవల్లనే కలుగుతుంది—ఇదీ ఆ మహాత్ముల ఉద్దేశము. ఈ ఉదార భావమే కర్పూర మంజరిలో రాజశేఖర కవి తెలియజెప్పినాడు. నాటకమంతా (ఉత్తమ పాతల వాక్యములుకూడా) ప్రాకృతములోనే రచించి, అట్లు రచించినందుకు, 'సంస్కృతభాష మగవానివలె మోటుగా ఉంటుంది; ప్రాకృతమైతే సుందరివలెనే సుకుమారమైనది. ప్రి పురుషుల కెంత భేదమున్నదో అంత భేదమున్నది ప్రాకృతమునకున్ను సంస్కృతమునకున్ను; ఉక్తివిశేషము కావ్యము; వట్టి శబ్దములు కావు; భాష ఏదైతే అదే కావచ్చును' అని సమాధానము చెప్పినాడు.

ఇట్లే తన ఆంధ్రభాషార్థవములో కోటి వెంగనార్యుడు "దేవతల భాషగా వునఁ దెలుగుకన్న. సంస్కృతము మిన్నయాయుక్తి సరియై తెలిసి. రసికుఁ డగువాఁడు తనదుజ్ఞానికలోన. దులసినే యిడుకొనునొ జారులనె యిడునొ?" అని 'సంస్కృతము తులసివంటిది; తెనుగు జాణిపువ్వులవంటిది, అన్నభావము తెల్పినాడు. తెలుగువారికి తెలిసిన తెనుగుమాటలచేతనే రసస్ఫూర్తి కలుగునని ఒప్పుకొన్నాడు. "కాననీ యాంధ్రకృతులందుఁ గలుగునట్టి పదములకు నెల్ల నర్థమేర్పడెదరీతి. నద్భుతంబుగఁ గృతిని జేయంగవలయు. వర్ధమైన రసస్ఫూర్తియగుట యరుదె ॥

జనులందరూ ఏక కుటుంబములోని వారని ఎన్నుకొని జాతిభేదములు పాటించకుండా ప్రవర్తించే ఉదార చరితుల వలెనే, భాషలన్నిటికీ ప్రయోజనము ఒకటే అని తెలుసుకొని, ఏభాష ఎవరికి సుపరిచితమో వారికి ఆ భాషే జ్ఞాన సంపాదనమునకు, జ్ఞానదానమునకు యోగ్యమైనదనిన్నీ తెలియని భాష ఎంత ప్రాచీనమైనా నిరర్థక మనిన్నీ దూర దృష్టిగల లోకజ్ఞులు అంగీకరిస్తారు. తాత గారు తవ్వించిన సూయి అని ఉప్పు నీళ్లైనా తాగేవారు కాపురపులటగదా. ఎవరైతే నేమి; తమకు హితవైనదే లోకానకింతా హితవుకాక తప్పదనుకోవడము వివేకము కాదు.

'కొన్ని జీవులు చిదిపి తార గొటికి బ్రదుకు. కొన్ని నునుసోఁగవెన్నెలర్ గ్రోలి పొదలు. చిన్నరుచులైన వానికిఁ బ్రీతి సరియ. తగవుగాదిందులో

* "అవృకవీయము (సరస్వతి జాల్య భాష)

, ఓరిష్టేష్వ....వ్యవహారహాని సంధియకతనన్—విడువగూడదు.

అవృకవీయము 1.109.

ననేకతర గర్వ. * అని దమయంతి తనకు ఇట్టుడు నలుదేకాని సురపతి అయినా ఇంద్రుడు కాదని చెప్పినట్లు తెలుగువారు తమ శాశ్వతబద్ధమానము కలిగి ఉండడము తప్పకాదు. పూర్వకవులు వాడిన దైనా ప్రాచీనాంధ్రము కన్న వర్తమానంద్రభాషే సుపరిచితమైనది. గనుక దాని యెడల ఎక్కువ ఆదరము చూపడము దోషము కాకూడదు ; మెచ్చదగినదే కావలెను, 'దప్పి గొన్నట్టి వారికా దప్పిదీఁ నలిలపూరంబు హితవో : యాజ్యంబు హితవో, అన్న కవి హృదయము స్పష్టము. తిక్కన కవికూడా తనకాలమందు వాడు కలో ఉన్న తెలుగును ఆదరించి పాత తెలుగును ఎట్లు నిరసించినాడో చూడండి.

చ॥ పలుకులు పొందులేక రసభంగము సేయుచుఁ బ్రాత వడ్డ మా
బలఁ దమనేర్చుఁజూపి యొకటన్ హృదయంబరింప లేక యే
పొలమును గాని యట్టి క్రమముం దమ మెచ్చుగ లోకమెల్ల న
వ్వులఁ బొరయం జరించు కుకవుల్ ధర దుర్విటు లట్ల చూడఁగన్॥

పాత మాటలలోనే మహాత్మ్యమున్న దనుకొన్న వారు. అనన్య సామాన్య భాషా వైరుష్య గరిష్ఠులు, 'ఆంధ్ర భాషామయం కావ్య మయోమయ విభూషణం గీవాజారణ్య సంచార విద్యస్మతైభ శృంఖల'మ్యని చెప్పదగిన కావ్యములు రచించుకొని, తమమాటలు పండితుల కయినా తెలియకుండా చదువుకొని కావ్యరసము జుట్టుకొందురుగాక ; రసజ్ఞులయిన కవులు మాత్రము అప్పుడూ ఇప్పుడూ ఎప్పుడూ కూడా యధోచితముగా సరికొత్తమాటలతో పొందించి వివిధములయిన కావ్యములు వ్రాస్తూనే ఉన్నారు. రామభద్రుడు సకల కథాసార సంగ్రహమందు

ఉ॥ నన్నయ తిక్కనాది కవినాథులు చెప్పిన యట్ల చెప్ప లే
కున్నఁ దడుత్త రాండ్రకవు లూరక యుండిరె : తోచినట్లు ని
త్యోన్నత బుద్ధిఁ గల్గిములు యోజ రచింపక యందు జ్ఞాన సం
పన్నుల కావ్యముల్ హరి సమర్పణమై చెలువొందు నెందునన్ ॥

అని ఉత్తరాండ్రకవుల కావ్యములకు గౌరవము లేదన్న వారికి ప్రత్యుత్తరముగా చెప్పినాడు. ఈకవి తాత వాడుకమాటలతో చెప్పిన ఒంటిమెట్ట రఘు వీర శతకమును ఆకాలమువారు మెచ్చుకొన్నారట ; భాషలో అవశద్ధిములున్నా

* శ్రీ వే వేంకటరాయ శాస్త్రిగారు పరిష్కరించిన పాతము ; గాని నాల్గవ చరణములో యతి భంగము మావడ్డనున్న తాటాకు పుస్తకములోని పాతము :- 'తగవుగా దిందులో నేకతరవి గర్వ'

సృష్ట కమై భావము మంచిదై తే చాలును. 'చెరుకునకు వంకటోతేమి చెడునే తిప్ప ? అని శిష్యుని అన్నట్లే.

మ॥ అపశబ్దంబులుఁగూడియున్ హరిచరిత్రాలాపముల్ సర్వపా
వ పరిత్యాగము సేయుఁగావున హరిన్ భావించుచున్, బాడుచున్,
జపముల్ సేయుచు, వీనులన్ వినుచు నశ్రాంతంబు గీర్తించుచున్,
దపసుల్, సాధులు ధన్యులౌదురు గదా తత్వజ్ఞు చింతింపుమా.
అని భాగవతోత్తముడైన బిమ్మెర పోతరాజు చెప్పివున్నాడు.

రసవంతమైన కావ్యములు రచించిన వారందరిని లాక్షణికులు ఎందుకో ఒకందుకు నిందించడము ఆరుదుకాదు. కుకవుల నింద మామూలేకదా. రసికులయినవారు పిచ్చులచ్చునాలు పొడించలేదు. వాస్తవముగా కవులు స్వేచ్ఛా విహారులు వారి రుచే వారికి ప్రమాణము. వారికి శబ్ద సిద్ధి లోకమువల్లనే తెలుస్తుంది. వారి ప్రయోగములే లక్షణమునకు లక్ష్యములు. అన్నిదేశములలో కవులకు ఈ అధికారము, ఈ స్వేచ్ఛ ఉచితమైనవని అంగీకరించినవే. ఏ కవి ఇతరులు చెప్పిన లక్షణమునకు భయపడి తన మతము మార్చుకొంటాడో ఆ కవి అస్వతంత్రుడు; అతని కవిత్వము అతనిది కాదు; అతని వన్నీ ఎరవే; పంజరములో రెక్కలు కత్తిరించి పెట్టిన చిలకలాగున 'కృష్ణతాతా-తోటకురా' అని పలకవలసినవాడేకాని యదేష్టగా వనమందు విహరిస్తూ కూజించే కోకిలవలె పాడలేడు. అందుచేతనే, సహజమైన రీతిని పదములు కూర్చితే కవితసాంపుగా ఉంటుందిగాని మాసికలువేస్తే ఉండదు.

మ॥ చతురుల్ పూర్వ కవీంద్రు లన్నిటకు; నే స్వల్పజ్ఞుడన్ స్వామికిన్
హితమో కాదో మదీయ కావ్యమని నాకేలా విచారించ; న
గ్రతనూజుల్ వ్యవహార కర్తలయినంగానీ, కడుంబాలుడో
సుతు నవ్యక్తపు మాట తండ్రి కొదవించున్ గాదె యానందమున్॥

అని అబ్బియామాత్యుడు చెప్పినాడు. అతడే లాక్షణికులను పరిహసించి సరస్వతి తనకు నేర్పిన మాటలనే వాడుతానని:—

ఉ॥ చెల్లనటంచు నొక్క కవి చేసిన లక్షణ మొక్క రివ్వలన్,
జెల్లమిఁజేసి తా రొకటి చెప్పగ ఛాందసవిస్తరంబు సం
ధిల్లుటఁ గావ్యశంక లవనిం దఱుచయ్యె రసజ్ఞులార ! నా
యల్లపు సౌధపీఠిఁ గొలుపున్న సరస్వతి సత్యవాణి నా
తల్లి యొసంగు పల్కులివి తప్పులుచేయక చిత్తగింపుడి ॥

అని కవిరాజు మనోరంజనములో వ్రాసినాడు. ప్రాచీన లక్షణమే పరమ ప్రమాణముగాను ప్రాచీన భాషే శిష్య భాషగాను ఎన్నుకొని, పాత కంఠే

వి న్న పఃము

తమ కింపుగా వ్రాయడము ఎంత ప్రచురముగా ఉన్నా. సరస కవులు కొందరు వాడుక మాటలకు కావ్యములందు ప్రవృత్తి కలిపిస్తున్నాఁటి. ఇకరులు అక్షిపిస్తే వారు భయపడరు. చూడండి ఏమంటున్నారో నేటి కవులు కొందరు.

ఉ॥ కాలముబట్టి దేశమును గాంచి ప్రభుత్వము నెంచి దేశ భాషాలలితాంగి మాటుటది సత్కవి సమ్మతమౌట, నన్య దేశ్యాలును నాంధ్రభాషఁ గలవౌటను, నౌచితీబట్టి మేము కబ్బాలను వాడుచుంటి మవి పండితు లేగతి నొప్పుకుందురో ।

సెబాష్ : తిరుపతి వెంకటేశ్వర కవులు : మీరు నిజమైన ఆత్మ గౌరవము గల కవులు : 'కాలము, దేశము, ప్రభుత్వము, భాష—మారక తప్పదు; అన్యదేశములతో సంబంధమున్నప్పుడు అన్యదేశ్యాలు భాషలో చేరకమానవు. బౌచిత్యము, అనౌచిత్యము. ఏర్పరించడములో కవి హంసవంటివాడు. తన అంతఃకరణ ప్రవృత్తి కవికి ప్రమాణము.' ఎంత చక్కగా చెప్పినారు ।

ఈకవుల కావ్యములను విమర్శించినవారు శబ్ద రత్నాకరమును బట్టి, చిన్నయసూరి వ్యాకరణమునుబట్టి, తప్పలెన్నినప్పుడు, పంచాంగములో చెప్పక ఊతే ఆకాశముమీద నక్షత్రాలుండరాదా అనీ, ప్రయోగమూలం వ్యాకరణము గనుక ప్రయోగమే ప్రమాణమనీ, సిద్ధిల్లోకార్థృశ్యా అనీ, నిరంకుశాఃకవయః అనీ, నమాదానము చెప్పినదే కాక,

'క. వ్యాకరణ మొక్కత్రోవ, మహాకవు లొకత్రోవ, కోశ మఖిలమొక్క త్రోవై కనుపట్టెడి నీ భాషా కావ్యమ్ములను దఱచు చదివిన కొలదిన్.'

'క. తొలిభాసయందుఁ బలె నీ తెలుగుంబాస వెలయించు దీపము లేమిన్
విలువగల కవుల లక్ష్యమ్ములె తా మీ భారమెల్ల మోయగవలయున్.'

అవి తమ గ్రంథములలో స్పష్టముగా తమ ప్రమాణము విశదపర్చినారు.

మాకు వీరే మార్గదర్శులు. కావ్యభాషలో శబ్దముల సాధుత్వాసాధుత్వములు ఏర్పరించడానికి కవుల ప్రయోగములే ప్రమాణము * ఈ ప్రయోగములు లక్ష్యముగా చేసుకొని వాటికి విరోధము రాకుండా లాక్షణికులు లక్షణము చెప్పవలెను. ఈ లక్షణశాస్త్రము భాషావిషయములో కవికి సంకెళ్లు వేయడము నకు అధికారము కలదికాదు. పూర్వకవుల వాడుకకు జ్ఞాపకమాత్రము; ఆవిషయములో కవికి లోకమే ప్రమాణము. బౌచితీనిబట్టి ప్రాచీన శబ్దములూ. నవీన శబ్దములూ, దేశ్యాలూ, అన్యదేశ్యాలూ యదేష్టముగా వాడవచ్చును కవి. ఈ ప్రకారముగానే ఏ కాలములందున్న కవులు ఆ కాలమందు లోకములో వున్న భాషారూపములు వాడి వున్నారు. కావలసినన్ని శబ్దము లట్టివి పుదాహరించవచ్చును. ఇట్టి శబ్దములు అనేకములు కవిప్రయోగరూఢములని ఎరుగక కేవల

గ్రామ్యములునుకొని వ్యాహారిక భాష అవభ్రంశమనిన్ని. గ్రంథములందు ప్రవృత్తి లేనిదనిన్ని బాలులు, బాలికులు, భ్రమపడేటట్లుగా దాంబికులు తాము వాడడము మానివేసి, ఇతరులు వాడితే అక్షేపిస్తూ ఇప్పు డేదో గ్రాంధికభాషబి వ్రాస్తున్నారు. ఈ పత్రికలో వచ్చే నెలనుండి ఇట్టి శబ్దములు విమర్శించి, వాటి ప్రయోగములు మాకు చిక్కినన్ని చూపించి, వాటిసాధుత్వము సిద్ధాంతము చేయ నుద్దేశించినాము. అనేక గ్రంథములు చదివిన పండితుల నహాయము లేనిదీ ఈ పుద్యమము బాగుగా నెరవేరదు గనుక అట్టివారు మాకు తోడ్పడు దురుగాక.

గ్రాంధికభాష అనేది కొత్తపేరు. అది ఏదయినా గ్రంథములలోనిది గదా కావలెను. తెలుగు గ్రంథములు అనేక విధములుగా వున్నవి. వీటిలోని భాష ఒక్కలాగుండదు. కొన్ని (క) ఛందోబద్ధములు: కొన్ని (గ) కేవల వచనములు. ఛందోబద్ధములయిన వాటిలో కొన్ని (1) ప్రబంధములు, పురాణములు, ఇతిహాసములు, మొదలయినవి; కొన్ని (2) శతకములు, కొన్ని (3) ద్విపదములు, రగడలు: కొన్ని (4) కళికలు, పుత్రకలు: కొన్ని (5) పాటలు, పదములు, కృతులు. కీర్తనలు, జాచీలు మొదలయినవి; మరికొన్ని (6) దండకములు మొదలయినవి—ఇట్లు వివిధముగా వున్నవి. వచనములు కూడా నానారూపములుగా ఉన్నవి. కొన్ని (1) చంపూకావ్యములలో మధ్య మధ్యను ఉన్నవి; కొన్ని (2) అప్పకవీయము, బాలవరస్వతీయము మొదలయిన లక్షణ గ్రంథములలోని 'అవతారిక' 'తెలివికి' 'వివరణము' 'టీక' అనే పేర్లు గలిగి ఉన్నవి. కొన్ని (3) సంస్కృతాంధ్ర కావ్యములకు నిఘంటువు లకున్న తెలుగు టీకలుగా ఉన్నవి; కొన్ని (4) వైద్యము; జ్యోతిషము, గణితము; సంగీతము, అభినయము, మొదలయిన శాస్త్రము; వివరణము; కొన్ని (5) పేదాంత విషయ కోపన్యాసములు : కొన్ని (6) స్తోత్రములు : కొన్ని (7) రాజకాసనములు : కొన్ని (8) కథలు అభ్యాయికలు, క్షేత్ర మాహాత్మ్యములు.

ఇవి అన్నీ గ్రంథములేగదా ! వీటిలోని భాషగదా గ్రాంధికభాష అనవలెను. ఇవి అన్నీ వివేచనతో పరీక్షించి చూచినయెడల ప్రబంధములందు మాత్రమే వ్యావహారిక భాషకు భిన్నరూపముగా ఉన్న ప్రాచీన భాష ప్రచురముగా కనబడును: వీటిలో అయినా ఆయా కవులు తమతమ ఇష్టానుసారము ఉత్తరాంధ్రభాషా రూపములు, విరళముగా కొందరు, ప్రచురముగా కొందరు, వాడిఉన్నారు. ఛందోబద్ధములయిన తక్కిన గ్రంథములలో - వెరసుమాట—కవులు నిరాటంకముగా వ్యావహారికభాష ఆదరింగినారు ప్రబంధమువలెనే

* చూ. కొవ్వూరి పారస్వత మహాపథవారి తీర్పు. (మూడవవ్యాసము)

శతకములు వ్రాసినవారు కొందరున్నా. పాటలు మొదలయినవి మాత్రము పూర్వలందరూ సరసముగా వాడుకమాటలతోనే కూర్చిరి. ఈ పాటలు ఛందోబద్ధములు కావా? ఆ పాటలు రచించినవారు కవులు కారా? త్యాగారాయలను వారికృతులను లలచుకొని. ఇక పదనములమాట చెప్పతాము. చంపూకావ్యములలో అక్కడక్కడ ఉన్న 'పదనములు' మాత్రము వాటిలోని పద్యములవలెనే ప్రాచీన భాషామయమయిన కావ్యభాషలో వ్రాసిఉన్నవి. తదితరమైన పదనగ్రంథమేది చూచినా వ్యాపహారిక భాషలోనే ఉన్నది. పద్యకావ్యములవలెనే కేవలము కావ్యభాషలోనే రచించిన పదనగ్రంథము నిజమయిన తెలుగు దేశములో మాకు ఎక్కడనూ కనబడలేదు. తంజావూరు మొదలుకొని గంజాం జిల్లాలోని ఛత్రపురిము సరికూ ఏయేచోట్ల తాటాకుపుస్తకములున్నవని మాకు తెలిసినదో ఆ యా చోట్లకుపోయి అవి చూచినాము. ఆంధ్ర సాహిత్య పరిషత్తువారు సంపాదించిన తాటాకుపుస్తకములలో నాలుగయిదు కాటోలు ఉన్నవి. అంతే. కావ్యభాషలో రచించినపదనగ్రంథములు. వాటిలో జై మిసిభారతము మాత్రము నిరుడు పరిషత్తువారు అచ్చు పేయించినారు. కొన్నిటికి ప్రతులు చెన్నపట్టణము గెర్నీ మెంటువారి గ్రంథాలయమందున్ను. తంజావూరి గ్రంథాలయమందున్ను ఉన్నవి; మరియొక్కడనూ మాకు కానరాలేదు. ఈ అద్భుత పదన గ్రంథములు రచించినవారెవరో తెలుసుకొంటే, ఎందుచేత అట్టి అద్భుత పదనము వారు రచించినారో ఊహించవచ్చును. మ. రా. రా. జయంతి రామయ్య పంతులుగారే ఒక పుస్తకములో * "తంజావూరు, తిరుచనాపల్లి, మధుర - ఈ రాజ్యములు పాలించిన 'నాయక' రాజుల కాలములో ఇవి వుట్టినవి. ఇవి మొన్న మొన్న దొరికినవి. ఇంతవరకు ఈ గ్రంథము లున్నవని ఎవరూ ఎరుగరు. ఇప్పటి గ్రామిక పదనమునకు చెన్నపట్టణములో ఉండిన చిన్నయసూరిగారే బ్రహ్మ." అని వ్రాసినారు. దాగాలలోచించండి. తంజావూరు తిరుచనాపల్లి, మధుర, చెన్నపట్టణము - ఇవి అంతదేశములోనివి. అక్కడ కాపురముండిన తెలుగులు ఎట్టి తెలుగున సంభాషింతురో వారితో మాట్లాడినవారికి గాని తెలియదు. చెన్నపట్టణము మొదలుకొని రామేశ్వరమువరకు ఉన్న పెద్ద పట్టణములలో ఉన్న తెలుగువారిని కొందరిని చూచి వారితో సంభాషించియున్నందువల్ల మా కానంగతి దాగా తెలుసును. పాత తెలుగుమాటలు కొన్ని, కొత్తవి కొన్ని అరవమాటలు కొన్ని కలిపి చిత్రమైన ఏనతోను, స్వరముతోను వారు మాట్లాడుతారు. + కొంత పరిచయము కుదిరేవరకూ వారి మనోభావము స్పష్ట

* Defence of literary Telugu P. 2.

+ తంజావూరి గ్రంథాలయములో అరవైకంటె అధికముగా తెలుగు నాటకా లున్నవి. వాటిలో స్పష్టముగా కనబడుతుంది అరవతెలుగు ఎట్టిదో.

ముకాదు. ఇట్టి తెలుగు వ్యావహారికభాషగాగలవారు తెలుగుపండితులుగా ఉంటే వారు రచించే గ్రంథములు ప్రాచీనకావ్యములకై లినికాక మరి యేలా గున వ్రాయగలరు? వేగినాడు, వెలినాడు. పాకనాడు, కమ్మనాడు, పల్నాడు మొదలయిననాళ్ళు నిజముయిన తెలుగుదేశములోనివి. ఇక్కడి వారు వందలు వందలు వ్రాసిపెట్టినారు గ్రంథాలు నానావిధములయినవిన్నవి. అందులో మీదను చెప్పినట్లు ప్రబంధాలన్నీ కావ్యభాషలోనున్ను, వచన గ్రంథాలన్నీ వ్యావహారిక భాషలోనున్ను ఉన్నవి.

ఇదీ తెలుగు దేశములో మొన్నమొన్నటివరకు సంప్రదాయము. పెద్దన గారు మనుచరిత్ర వ్రాసినట్లు కావ్యభాషలో వ్రాయించక వ్యావహారిక భాషలో వ్రాయించినారు తమ ధర్మశాసనములు. కృష్ణదేవరాయలవారి ధర్మశాసనములు వాడుకభాషలో ఉన్నవిగాని ఆముక్తమాల్యదపై కావ్యభాషలోలేవు. శ్రీ సకల కవితా న్వతంత్ర భట్టారక యెలకూచి బాలసరస్వతీమహామహాపాధ్యాయుల వారే తమ ప్రబంధములు కావ్యభాషలో వ్రాసి. అంధ్రశబ్దచింతామణికి టీక వ్యావహారికభాషలో వ్రాసినారు. అప్పకవివంటి లాక్షణికుడు తన లక్షణ గ్రంథములలో పద్యాలన్నీ కావ్యభాషలో వ్రాసినా అవతారికలు, వ్యాఖ్యలు, టీకలు మొదలయిన వచనము లన్నీ. - ఒకటి రెండూకాదు, వందలున్నవి - వ్యావహారిక భాషలో వ్రాసినాడు. అచ్చుపద్య అప్ప కవీయమందు 1859 వ సం॥ లో పరిష్కర్తలు ఈ వచనములోని వాడుకభాషకావ్యభాషగా మార్చివేసినారు. * ఇట్లే భారతము లక్ష్మీనతిగారు భారతమునకున్న ముద్రరాజు రామన్న రాఘవ పాండ వీయమునకున్ను, చిత్రకవి అనంతుడు హరిశ్చంద్ర సఖీయమునకున్ను సోమనాథ పండితుడు. జూలూరు అప్పయ పంతులు, శిష్టు కష్టమూర్తిశాస్త్రి మొదలయినవారు వసుచరిత్రకున్ను వ్యావహారికభాషలో టీకలు వ్రాసినారు. అనేక వ్రాతపుస్తకములు దేశమందున్నవి. వందలకొలదిగా పండితులు, కవులు, రాజులు, మంత్రులు, సేనాపతులు మొదలయినవారు వాడుకమాటలలో వ్రాసిన వ్రాతలు ప్రచురముగా మా కంటికి కనబడడముచేత ఈ విషయమందు మాకు, ధృఢమైన విశ్వాసము కలిగి, వాస్తవముయిన సంప్రదాయము లోక ములో బహిరంగముగా ప్రకటించడము మంచిది అని తోచి ఈ పత్రికా ముఖ మున విజ్ఞప్తి చేయడమునకు సాహసించినాము.

ఇంకొక్క మాట. తెలుగువారి విద్య, వారి భాష, వారి సారస్వతము— వీటినిగురించేకాని యితరవిషయములజోలికి మేము పోము. తెలుగువారి

* అప్పకవీయము వ్రాతపతులు ఇరవై చూచి ఉన్నాము. అన్నిటిలోను మేము చెప్పినట్లే వచనములున్నవి. ఆంధ్రవిజ్ఞానసర్వస్వములో మ॥ కొమఱ్ఱాజు వెంకటలక్ష్మణరావుగారు చెప్పినది చూడవచ్చును.

విద్యకు అటంకములు కాకుండా ఉంటే రాచకార్యములతోగాని, మతములతోగాని, జాతితోగాని మరిదేనితోగాని, మాకుపనిలేదు. భాషా సారస్వతముల విచారణలోనైనా సత్యమందే మాకు పట్టుదలగాని, వాడుల యెడలను ప్రతివాడుల యెడలను ద్వేషముండదు; అందరున్ను మిత్రులే. ఇది మా సంకల్పము.

రాజోయే సంచికలలో మేము విచారించదలచుకొన్న విషయములు:—

1. తెలుగు మాటల సాధుత్వా సాధుత్వముల నిర్ణయము. అసాధువులనుకొన్న అనేక శబ్దములు సాధువులనుకొనుటకు ప్రమాణములు. 2. నన్నయ భారతములోని పదముల పట్టిక. 3. తెలుగుపదముల రూపాంతరములు. 4. సంస్కృతి పదముల రూపాంతరములు. 5. అంత్యవర్ణములనుబట్టి (అకారాంతాదిగా) ఏర్పరచిన తెలుగు మాటల పట్టిక 6. గ్రంథములలో పాఠాంతరములు. 7. తెలుగుభాషా చరిత్రమునకు కావలసిన సామగ్రి. 8. నేటి తెలుగు భాషకు లక్షణము ఏర్పరచుటకు కావలసిన సామగ్రి 9. మన పూర్వులు వ్రాసిన పదన రచనకు ఉదాహరణములు. 10. తెలుగులో చేరిన అన్యదేశ్యములు. 11. తెలుగు మాటల వ్యుత్పత్తి. 12. తెలుగునిఘంటువులలోని లోపములు. 13. తెలుగువ్యాకరణములోని లోపములు 14. తెలుగుఛందస్సు. 15. దేశము, జాతి, వృత్తి మొదలయినవాటిలో భేదమునుబట్టి తెలుగు భాషలో కలిగిన భేదములు 16. సర్వజనసామాన్యమైన విషయములు బోధించే పుస్తకములు 17. నేడు తెలుగుగ్రంథములలో వాడుతూఉన్న భాష 18. సారస్వత విమర్శ. 19. భాషాతత్వము 20. అన్యదేశముల సారస్వతము 21. విద్యాభివృద్ధి.

బ్రహ్మాండమంత పని ఏమిటి : చిన్న చీమలవంటి మేమేమిటి : ఎంత సాహసము : అని భయపడి విముఖులమై ఉంటే, మా మిత్రులు 'మీరు పని మొదలుపెట్టితే సాయంచేసేవారు లేకపోతారా ? మీవలెనే ఈ విషయములు విచారిస్తున్నవారు కొందరున్నారు. ఒకరికొకరు తోడయితే పనిసాగకపోదు." అని పురికొల్పారు. సదుద్దేశముతో చేయబానుకొన్న ఈ పని నెరవేరేట్లుగా తెలుగువారున్ను తెలుగువారి అభివృద్ధిని కోరే యితరులున్ను మాకు యథాశక్తి సాయము చేయుదురుగాక అని మిక్కిలి వినయంతో ప్రార్థిస్తున్నాము.



పీఠిక *

ఈలాటి సాహసం - ఆంధ్రభాషాధ్యయనాన్ని పెంపొందించడానికై అంకితమయిన పత్రికను నెలకొల్పటం - అనాహితమయిన తొందరపాటుగా కనిపించవచ్చు. “రిజిష్ట్రేడ్ ఆఫ్ బుక్స్” ప్రకటించిన ప్రచురితగ్రంథాల పట్టికలు తెలుగు సాహిత్యం అభివృద్ధి చెందుతున్నట్లు రుజువుచేయటం లేదా? ఇప్పటికే ఈ దేశంలో, ప్రఖ్యాత రచయితలు వున్నారు కదా? విజ్ఞానవ్యాప్తికి ఉపకరించే గ్రంథాలు తెలుగున ఎక్కువగా. వెలువడుతున్నవి కదా? ఇన్ని వున్నప్పుడు, ఆంధ్రభాషాధ్యయనాన్ని పెంపొందించడానికి, వేరే, ఇంకేమి కావలసివచ్చింది?

గత కొన్ని సంవత్సరాలుగా రెండు విభిన్నమతాల మధ్య తీవ్ర వాదోప వాదాలు సాగుతూనే వున్నాయి. సనాతనత్వానికి వక ప్రమాణాన్ని నిర్ణయించే ఒక మతం. సాహిత్యానికి గల కాలంలోనే నిజమైన తరుణోపాయం వుండే దని భావిస్తూ, దేనిని కీర్తిశేషులు గురజాడ వెంకటఅప్పారావు పంతులుగారు ‘నవ్యకావ్యభాష’ అని పేర్కొన్నారు. ఆ భాషలో రచయితలు వ్రాసిన రచనలే, ఆదర్శప్రాయాలని విశ్వసిస్తున్నది. రెండో మతం - (నేటి గ్రామ్య జాతీయంలో చెప్పాలంటే) నూతన దృక్కోణపు అగత్యాన్ని నొక్కి వక్కాడేస్తూ ఫ్రెంచి, ఆంగ్ల సాహిత్యాలనుంచి తాను నేర్చుకున్నాననుకుంటున్న గుణపాఠాలపై ఆధారపడి, నూతన భాషా, సాహిత్య ప్రమాణాలను నిర్ణయిస్తున్నది. ఈ విధంగా ఏ తరంలోని సాహిత్యమైనా, తన కాలపు ఆరోచనా స్వభావాదులను ప్రతిబింబిస్తుంది, ఒక యుగం, వెనకటి యుగపు సాహిత్య ప్రమాణాలను బానిసవలె, గుడ్డిగా అనుసరించదు. అది, పర్తమానకాలంనుంచి ఆవేశాన్ని పొందుతుంది. విషయస్వీకరణలో, భావవ్యక్తికరణలో, రెండింటా, తనలక్ష్యం జీవిత విమర్శేకాని. నిర్జీవపదార్థ విమర్శకానేకాదని అది ఉద్ఘాటిస్తుంది. ధ్వనులు పదజాలం, జాతీయాలు, భౌతికంగా మారుతాయి; కాని ఆ పరిణామం, భాషా

* ఇది ఈ గ్రంథకర్త సంపాదకత్వాన వెలువడిన తెలుగు పత్రికనుంచి వునర్ముద్రితం.

ఇది మొదలు, ప్రజాసాహిత్యం iii వ్యాసము పరకు, అచ్చయిన వ్యాసాలను గిడుగు రామమూర్తి పంతులుగారు ఇంగ్లీషున వ్రాశారు. వీటిని, చీరాల కళాశాల తెలుగు అధ్యాపకులు శ్రీ బూదరాజు రాధాకృష్ణ గారు అనువదించారు. వారికి మా కృతజ్ఞత — ప్రచురణకర్తలు,

భాషలకుగాని, రచయితలకుగాని లీలగా మాత్రమే గోచరిస్తుంది. ఆ పరివర్తనపు యదార్థస్వరూపం, తరువాతకాలంలో మాత్రమే కనిపిస్తుంది. మానవ భాషాచరిత్ర, వారి ఆచారాదర్శాల చరిత్రలాగే. పక సుదీర్ఘపునరావృత్తగాథ. ఆ పునర్జన్మలు మంచికై నా, చెడుకై నా . ఎక్కువగా మంచికే అనిపిస్తుంది. ఎట్టి స్థితిలోను నిశ్చలంగా మాత్రం వుండవు. సనాతనవాదులైన ఈ రచయితలే ఈ సత్యానికి సాక్షిభూతులు కారా?

యుద్ధకాలంలో చాత్కారికంగా ఈ వాదోపవాదాలను ఆపటం అపసర మనిపించింది. * కాని శాంతి ఏర్పడదోతున్న ఈ రోజులలో యుద్ధానంతర పునర్నిర్మాణప్రసంగాలమధ్య. పునరుద్ధిష్టతమైన ఆంధ్రభాషారచనలో యదార్థ చిర్రణలతో నిండివున్న కథలు, కావ్యాలు, వ్యాసాలు, నాటకాలు ప్రజాజీవితాలను స్పష్టంగా ప్రతిఫలిస్తూ, అందరూ చదవగలిగి, అందరూ అర్థం చేసుకోగలిగిన భాషలో వుండాలన్న ఆశాంక్ష అన్న ఆశాకిరణం సమర్థనీయం కాదా?

ఇవే మూలోవున్న ఆశావిశ్వాసాలు. అట్టి రోజు దరిదాపురో వుండవచ్చును; దూరంలో వుండవచ్చును. ఆరోజు వచ్చినప్పుడే రానివ్వండి, ఈమధ్య కాలంలో. మనవని అగ్రగామిసూర్గాన్ని నిష్క్రంభకం చేయటం పంటిది. ఈ పత్రికపుటలలో మూలశ్శ్యం - చర్చించి ప్రయోగించటం; ఆ మహాసమయంకోసం మనలను మనమే సంసిద్ధపరచటం; భవిష్యద్విజయం కోసం పునాదులు వేయటం - అన్నది మాత్రమే.

అయితే యిప్పుడు మనకు చర్చనీయాంశాలేవి? మనం చేసే ప్రయోగాలేమిటి? మొట్టమొదట గమ్యాన్ని నిర్ణయించుకోవటం అవసరం. జీవద్భాషను ప్రయోగించడమే మహోదాత్తమైన. పరమాత్మీయమైన 'సంస్కరణ'గా మనం భావించటంవల్ల, మేము మతిసాంఘికసంస్కరణల ప్రమేయం పెట్టుకొన దలచడంలేదు. ఈ గడ్డలో పుట్టినవారికి ఇచ్చటి జీవద్భాషలోను, జీవద్భాష ద్వారాను నిజమైన చదువు చెప్పటాన్ని అడ్డనంపవరకు, లేక వ్యాప్తికి దోహదం చేయగలంతవరకు రాజకీయాలతో గూడా ప్రమేయం పెట్టుకోదలచ లేదు. సాహిత్యపునరుజ్జీవనం, భాషాశాస్త్రపరిశోధన - ఇవిమాత్రమే మాకేవలా

* మా వాదాన్ని ప్రభుత్వం నిరాకరించిందని కొందరు సరిగా తెలియని వ్యక్తులు వెలిబుచ్చుతున్న భయభావాలకు ఆధారంలేదు. 1919 జనవరి 7 వ తేదీన పల్లకిమిడిలో మ. ఘ. ప. లార్డ్ పెంట్లండ్ మాకిచ్చిన వాగ్దానాన్ని పురస్కరించుకొని, మేమివిషయాన్ని ప్రకటిస్తున్నాము. ప్రభుత్వం నిర్బంధాలు పెట్టలేదు.

దర్శాలు. పండితుల, సాహితీపరుల చర్చలను వికటికరిస్తున్న దూషణలకు, వ్యక్తిత్వాలకు మా సందికలో స్థానంలేదు. మా విమర్శనకు చేతనై నంతలో న్యాయబద్ధంగా, నియమవంతంగా కళాసూత్రాలమీద, భాషాశాస్త్రసిద్ధాంతాలమీద ఆధారపడి వుంటుంది:

కార్యరంగం ఇంచుమించు అపరిమితమైనది. ప్రభుత్వంచే ఆరంభింపబడిన భాషాశాస్త్రపరిశోధనారాజ్యాన్ని మేము చేపట్టి నిర్వహిస్తాము (చూ. 4వ సంపుటి) కేవలం భాషాశాస్త్రవిషయంలోనే అనంతావకాశమున్నది. ఆంధ్రదేశీయమైన భాషను పరిశీలించటం ప్రాచీనమైన యాకరణుల కాలంనుంచీ చేయబడలేదు. అద్యతనకాలంలో వ్యాకరణాధ్యయనంయొక్క ప్రయోజనం చాలామారింది; జీవశాస్త్ర, మానవశాస్త్రాలవంటి శాస్త్రాలలోని అభిప్రాయాలపల్ల అది మారిపోయింది; భాషకు సంబంధించిన నియమాలు మార్పుకు అతీతంగా స్థిరీకరింపబడినవని అది యింకా సూత్రాలను విధించటంలేదుకాని ఎల్లప్పుడూ చిన్న చిన్న మార్పులకు లోనై వుంటుందని, ఒక తరంనుంచీ మరో తరానికి ద్వనులు, జాతీయాలు సంస్కరింపబడుతూ వుంటాయని అంటున్నది. ఒక నాటి వ్యాకరణం మరోనాటి వ్యాకరణంకాదు; ఇంకా ఏ వక్రకాలంలోనైనా వకభాష జాతి, కులం, మాండలికం అనేవాటినిబట్టి విభిన్నవ్యాకరణధర్మాలను ప్రదర్శింపవచ్చును. భౌతికంగానూ ప్రాంతీయభేదాలవల్లనూ వ్యాకరణం మారుతుంటుంది. శబ్దజాలం కూడా అంతే. పయిగా వకభాషయొక్క సారవత్త్వం ముఖ్యంగా జాతీయవిషయం. అర్థాలు మారుతాయి; వ్యాకోచిస్తాయి, సంకోచిస్తాయి. పెరుగుతాయి, తరుగుతాయి, శబ్దజాలం అనేకాలంకారికపద్ధతులలో ప్రయోగించబడి నిరీవరూపకోటిలో చేరుతుంది. విదేశపదజాలం దిగుమతి చేసుకోబడి దేశభాషలోపకభాగంగా పరిగణింపబడుతుంది; ప్రత్యేకప్రయోజనాలకోసం ఇతరభాషలనుంచి శాస్త్రీయపదజాలం సృష్టింపబడి ప్రస్తుత వ్యవహారంలోకి, సాహిత్యంలోకి చేరుతుంది; లేదా, ఆయాప్రత్యేకకళలలో, శాస్త్రాలలో పండితుల పుషయోగానికే పరిమితంగా మిగిలిపోతుంది. ఎప్పుడూ వ్యవహారభాషకంటె గ్రాంథికభాష అధికనియమవంతమైనదే. తిరుగా నాగరకభాష నియమబద్ధభాష, యాస అన్న భేదాలతో స్వతసిద్ధంగా వ్యావహారికం ఏర్పడవచ్చు. వాగ్వ్యవహారమెప్పుడూ లిఖితవ్యవహారానికి సన్నిహితంగా వుంటుంది; కాలగతిని, యాస కూడా సౌగసుదనంపొంది అంగీకృత సాహిత్యభాషాశబ్దాలలో చేరిపోవచ్చు. సాహిత్యకభాషలోని విశిష్టవిభాగమైన కావ్యభాష తాళలయలు, యమకగమకాలు, స్వరమాధుర్య, గాంభీర్యం, ఉదాత్తత, రసమయత్వం, శ్రావ్యత, అట్టియైన మరికొన్ని ప్రత్యేక కారణాలవల్ల వచనభాషకంటె ఎక్కువ సంప్రదాయబద్ధంగా, ననాతనంగా, నియమబద్ధంగా వుండటో

తుంది - కాని. వకకాలంలోని కవిత తననాటి శిష్టవ్యవహారనాగరభావాల పోకడలను ప్రతిఫలిస్తుంది. జానపదగేయాలలో ఉత్తమోత్తమకవితయొక్క బీజాలు కనిపిస్తాయి. వైయక్తికమైన స్వభావనిబిడీకృతి మాత్రమే కవిసృష్టిలోని ప్రతిఫలనం; జానపదపదాలు సాహిత్యకరచనులుగా పరిణమిస్తాయి; జానపదగాథ వీరగాథగా పురాణంగా పరిణతమౌతుంది.

కవితాకళలోని సామాన్యభాషకు వ్యావహారికానికి గల తిరతమ సంబంధం ఆంధ్రసాహితీ విషయంలో దుర్బరనియమభావలకు లోనైనట్లు కనిపిస్తుంది.

ప్రాచీనకావ్యాలలో కనిపించే విశిష్టసనాతనగద్యఫణితి సర్వకాలాలలో సర్వవిధాల వచనరచనలకున్న ఆదర్శప్రాయమని ఆధునికవచనరచయితలు ఊహిస్తున్నారు. పద్యాలు వ్రాసేవారిలో చాలామంది కవితావస్తువు, కావ్యనిర్మాణం, చందస్సులకు సంబంధించి అర్వాచీనసంస్కృతాలంకారికులు నిరూపించిన నియమాలను నవ్యాండ్రకవులు శిరసావహించవలసినవని వాదిస్తున్నారు. అయితే దేశీయ ప్రజాకవులనుంచి నేర్చుకోదగ్గది యికనేమీ లేదా యేమిటి? భాలలగేయాలు వ్రాసినవారినుంచి బుర్రకథలువ్రాసినవారినుంచి నేర్చుకోతగ్గది లేదా? ఈ నవ్యప్రపంచంలోని గాయకులకు "రొమాంటిక్ యుగం"లోని ఆంగ్లకవులలాగా ప్రకృతిపర్ణనలు చేయటం నిషిద్ధమా? ఆంధ్రకవిత్వాన్ని మొట్టమొదట సృష్టించినవారికి పరిమితమైన సంకుచితపరిధిలోనే నవ్యాలు గిరిగీసుకొని శాశ్వతంగా బంధింపబడి వుండవలసిందేనా? సమాజంలాగానే కళకూడా స్వాతంత్ర్యం, శోధన అన్నవాటివల్ల మాత్రమే అభివృద్ధమౌతుంది. ఆంగ్ల సారస్వతం, ఆధునికశాస్త్రజ్ఞానం - అన్న మార్గాలద్వారా ఆధునాతనయుగంలో దేశవిదేశాలనుంచి కొత్తభావాలు జనబాహుళ్యానికి అందుతున్నవి. తాము ఆసక్తితో, ఉల్లాసంతో చదువుతున్న భావాత్మక కథనాత్మక పర్ణనాత్మకాలయిన ఉదాత్తకావ్యసముచ్చయాన్ని సమర్పించిన 16 వ శతాబ్దిపు ఆంగ్లేయకవుల వలెనే, గ్రీకులాటిన్ భాషల అభ్యయనం యొక్కయు, మధ్యకాలపు మతసంస్థలయొక్కయు, ప్రతిబంధకాలనుంచి తొలగి దాస్యవిముక్తులయిన ఆ ఆంగ్లకవులవలెనే, ఇప్పటికీ పతనావస్థలోవున్న మధ్యకాలపు మనస్తత్వపు శృంఖలాలచే కట్టుబడిన వీరు తమకు తెలియని భాషాప్రక్రియలలో భావాలలో నూత్న పరిశోధనలు చేయాలన్న భావావేశాన్ని పొందుతారా? సృజనాత్మకంగాగని, సాధారణశాస్త్రప్రయోజనాలకైగాని వ్రాయబడిన పదనం విదేశాల మార్గదర్శకత్వంనుంచి చాలా నేర్చుకోగలదు; నవ్యసాహిత్యము, నేటి శిష్టవ్యావహారికము వకే లక్ష్యంగలవి అని గ్రహించుటమే బహుశా మొదటి పాతంగా వుంటుంది. వచనానికి కావలసిన లయ, కారక నిబంధనలు, ఉచితపదబంధం

నుంచి భావవ్యక్తికరణకై ఆకాంక్షింపబడే నిసర్గుణజరసజ్ఞానాదులు. కళాకారుడి సమస్త వద్దతులూ - మృతశబ్దజాలాన్ని మృతవ్యాకరణనియమాలను అవసరమని భావించవు; కళాకారుడికి, అతడి పాఠకుడికి మధ్య ఆతడు పలికేటప్పుడు అధికతరసంబంధం పుంటుంది; పక్ష్యశ్రోత బుభయూలూ పంచుకొనే భాషనే పాఠకులు వింటారు; అప్పుడే అతని సందేశం ఎక్కువ సుబోధంగా పుంటుంది.

కేవలం ఈ వాస్తవికతలను చర్చించటమే మా లక్ష్యంకాదు: మావక్రికలో ఇందుకు తగినట్లు పరిశోధించడానికి రచయితలను ఆకర్షించగలమని ఆశిస్తున్నాము. అనువాదమైనా మౌలికరచనమైనా ఆహ్వానిస్తాము. ఎలిజబెత్ యుగపు తొలిరోజులలోకూడా నమలను, కల్పితగాథలను, నాటకాలను అనుపదించే అంబాలు అధికంగా పుండేదని గుర్తుకు తెస్తున్నాము. మూలానికి తమ ఉపజ్ఞను జోడించి మహా మేధావులుకూడా ఆంగ్లభాషలో రచించారు. ఆంధ్ర సాహిత్యం పునరుజ్జీవితమౌతున్న ఈ కాలంలో మనరచయితలకు సూచనలను పేకరించడానికి చిస్తారమైన అవకాశమున్నది. నిజానికి ఇప్పటికే షేక్స్పియర్ వ్రాసిన 'కింగ్ లియర్', ది 'టెంపెస్టు', సింబలిన్'లకు, మోలియర్ వ్రాసిన 'సుఖాంతనాటకాలైన "రెమెడిసిన్', మార్గేయ్ లాప్రే"లకు అనేకాను సరణలు, అనువాదాలు పున్నాయి. కాని, ఎలిజబెత్ యుగపు ఆంగ్లకవులు అన్య భాషలలోని మూలగ్రంథాలను జీవదాండ్లభాషలోకి పరివర్తించగా, ఎక్కడో ఒక్కడు తప్ప మన రచయితలు, అనువాదకులూ జీవదాషను వర్ణిస్తున్నారు; పురాతనాలంకారికనియమాలనే అనుసరిస్తున్నారు; తమభావాలను వ్యక్తికరించడానికి ప్రాచీనకృతకభాషనే హిద్యమంగా ఎన్నుకొంటున్నారు; అనువాదకళ మీద విదుర్కనుల బధిస్తూనేవున్నా దోషజుష్టమైన పండితమన్యుల శబ్దార్థ నిర్ణయమార్గాన్నే అనుసరించటం మంచిదంటున్నారు. అందుచేత ఆంగ్లం, ఫ్రెంచి లేక యితర భాషలలోని చక్కని మాతృకలను, సజీవవచనంలోపున్న ఉపజ్ఞాపూర్వకపరిశోధనలను, నిగూఢైతిహ్యం యొక్కయు ప్రాతగిల్లిన సంప్రదాయ బద్ధమైన లాక్షణికనియమాయొక్కయు గతానుగతిక ప్రతిబంధాలులేని ప్రతిభావంతమైన స్వతంత్రమైన సమకాలిక జీవిత చిత్రణలతో కూడిన గాథలను జాతీయపదగుంధితమైన నిజమైన తెలుగులోకి అనుపదించడాన్ని మనం ఆహ్వానించాలి.

ఇక, రచనాకళనుగురించి చర్చింపదలుస్తున్నాము; అనగా జీవదాష కళాత్మకసృష్టి కేవిధంగా పువకరిస్తుందో చర్చింపగోరుతున్నాము. ప్రక్రియాపై విధ్యం, ఉద్ఘాటనం, జానుదనం, శక్తిపత్రం అన్నవి మన భాషాస్వభావానికి అనుకూలమైన ఏపద్ధతిలో ఆంగ్లరచయితలనుంచిగాని యితరులనుంచిగాని గ్రహించి అన్వయించగలం? మనలో వచనరచన యెంకా శైశవావస్థ

లోనే వున్నది * ఈ వ్యవహారసాధనాన్ని యింకా మనం కల్పించుకోవలసియే వున్నది. అనువాదం తృప్తికరంగా వచనాన్ని మార్దవం చేయడానికి తోడ్పడ వచ్చు; కవిత్వాన్ని కూడా అభివృద్ధి పరచవచ్చు. జానపదకథల కీర్తనల సేక రణను మేము ప్రోత్సహిస్తాము; వాటిలోని నహజ సౌందర్యాన్ని పృథక్కరించి ఆలోచనాపూర్వకంగా చర్చించడాన్ని ప్రోత్సహిస్తాము. ఊనికకు ప్రాముఖ్యం గల దేశీయవృందాలను మేము వెలుగులోకి తెస్తాము. ఏ కవియైనా అజ్ఞాత ప్రజాగాయకుల ముగ్ధకళలను దేశీయవిధానాలలో అభివృద్ధిపరిచే రీతులను పరి శోధిస్తే, వారి పరిశ్రమకు స్వాగతమిస్తాము.

భాషాశాస్త్ర విభాగంలో - మాండలికనిఘంటునిర్మాణానికై మాండలికాలను పరిశీలించటం కాఫలనన సంభారాన్ని సమకూర్చటం అవసరమని సూచిస్తున్నాము. యితర దేశాలలో ఇందుకోసం యిప్పటికే మహత్తరమైన పని జరిగింది. ఆంగ్లసాహిత్యంలో కవులు, కథకులు తమతమ మాండలికాలను ప్రయోజనాత్మకంగా వుపయోగించారు. ఉదాహరణకు లాంకషైర్ మాండలికంలో వా, డార్బెట్ మాండలికంలో బార్నెస్, ఇంకా ప్రముఖంగా స్కాట్ మాండలికంలో బర్న్స్ రచించారు. మనశిష్టులు, సామాన్యప్రజలపట్ల, వారి భాషపట్ల అసహ్యతను ప్రదర్శిస్తున్నారు. కాని ఈ సామాన్యులకు సైతం, అవసరాలన్నవనీ, వారు వాటిని సాధించుకుంటారనీ, ఏ బజారులోనైనా దొరికే గజిబిజిగా ముద్రితమైన జానపద గ్రంథాలు నిరూపిస్తున్నాయి.

మేం మొదట చెప్పినట్లుగా, మా వుత్సాహం కొందరికి గర్వంగా కనిపించవచ్చునుగాని, నిస్సందేహంగా మేము చేయగలిగినదానికంటే, ఎక్కువగానే కృషిచేయాలని ఆశిస్తున్నాము. కనీసం, ఖండాంతరాలలో పొంగులు బారుతున్న భావాలను వ్యక్తీకరించగల జీవద్భాషగా, బలవచ్చుక్తిగా నేటికాలపు తెలుగును తయారుచేయాలని అనేకమంది కావిస్తున్న కృషిని, వక్కచోటికి మేము చేర్చగలం. దక్షిణదేశపు యితర ప్రజలకంటే తెలుగువాళ్ళం, అభ్యుదయ భావాలను అధికంగా గ్రహించగలమని, మనల్ని మనమే పొగుడుకుంటూ వుంటాం. ఏవిధంగానూ, సంఘసంస్కరణ విద్యాసంస్కరణ విషయాలలో మనం వెనకబడిలేం; అన్ని బహిరంగ గోష్ఠులలోనూ ఆంధ్రవిద్యాంసులు అగ్రగాములుగానే వున్నారు. ఏదీ మనం మంచిదని నమ్ముతామో, దాన్ని ఆచరించగల దైర్యం, మనకు వుంది. మనం సంఘసంస్కరణను గురించి కేవలం మాట్లాడుతూ కాలంగడవం; దానిని ఆచరించి చూపుతాం; ప్రజాసముద్ధరణపట్ల మనకు విశ్వాసం ఉంది. నిరుపేదలు నిస్సహాయులూ అయిన ప్రజలకు,

* చూ. శ్రీజయంతి రామయ్యపంతులుగారి "గ్రాంథికభాషారక్షణము"

తెలుగును చూపగలిగిన విశ్వసనీయమైన ఒకసాధనం, ఈ భాషాసంస్కరణలో యిమిడివుండలేదా? మన సందేశాలను అందించడానికి చక్కనిదైన మన జీవద్వాష ఒక సాధనం కాదా? మన బాలలు, మంచి సాహిత్యం కోసం తహతహలాడుతున్నారు; మనస్త్రీలు సరళకల్పనాకథలకోసం అలను టిస్తున్నారు. విద్య అనేది పాఠశాలకు మాత్రమే పరిమితంకాదు. అంతకంటె విశాలమైన ప్రపంచానికి, చక్కటి ఆలోచనలను రేకెత్తించే ఉత్తమ సాహిత్యం అవసరం. ఇలాంటి సాహిత్య రూపాలు, ఆంగ్లేయులకు చాలినన్ని వున్నవి; వారివల్ల మనకు సంక్రమించిన ఈ వారసత్వాన్ని, మనం ఛాందస విశ్వాసాలతో ఎదులుకోవాలా? మన జాతిలో విద్యాలాభం పొందిన వారందరినీ, భావబంధుర రచనలను అధికాధికంగా వ్రాసి అందించడని మేము కోరుతున్నాము. ఇదేవిధంగా ప్రస్తుత భారతీయ ప్రాంతీయ భాషలను, షయోజన విద్యను అభివృద్ధి చేయటంలో ఆసక్తి గలవారి నందరినీ అర్థిస్తున్నాము. మన సమాజంలో లేనిదల్లా పక్కచే - అది స్వచ్ఛమై విషయసమృద్ధమై ప్రతి పక్కడికీ అందుబాటులో వున్న సాహిత్యం. అందరికన్నా ముందు మనపిల్లలిది కావాలంటున్నారు. 'బాలాదపి సుభాషిత' మని గ్రహించదగిన సమయం కాదా యిది?

మా ప్రయత్నాల ఫలస్వరూపం కావాలనుకుంటున్న మా చరమ లక్ష్యాలు (మీ కిష్టమైతే కలలు ఆనండి) ఏవైనా - మన విద్యాపంతులను ముంచెత్తుతున్న దురభిమాన మేఘాలను లొలగించటమే మా తక్షణ లక్ష్యం. ఉదాహరణకు, నేటి పండితులలోను, మద్రాసు విశ్వకళాపరిషత్తువారి అభిరుచులలోను, ఉన్నత పాఠశాలాధికారులలోను ప్రబలంగా వున్న కృతక భాషాశైలిలో వ్రాయబడని తెలుగు వచనం చాలినంత వున్నదని నిరూపించటం, తరతరాలు తెలుగు దేశపు నడిగడ్డనుంచి ప్రవాసితమైన తమిళాంధ్రులలో లేక ఆంధ్ర తమిళులో అయిన రచయితల కల్పనేగాని యీ కృతకశైలి, స్వచ్ఛమైన తెలుగు కాదని మేము విశ్వసిస్తున్నాము. * నిజమైన తెలుగులో వ్రాయబడిన తెలుగు వచన గ్రంథాల వ్రాతప్రతులు ప్రతి తాళవ్రత గ్రంథాలయంలోనూ వందల సంఖ్యలో వున్నాయి; కాని మచ్చుకు పక్కచైనా ప్రాచీన కావ్యభాషలో గాని, తదనుసరణ

* మూడవ వ్యాసంలో అట్టి పుస్తకాల వునికికి సంబంధించి కావలసినంత నిదర్శనం యిచ్చివున్నాము; అందులో ప్రజా గ్రంథాలయాలలో వ్రాతప్రతులను భద్రపరిచే అధికారులు, అలాంటి వ్రాతప్రతులను చూచిన వ్యక్తులు, పండితులు, పదమూడు కళాశాలలలోని ఉపాధ్యాయ వర్గంలోనివారు, యిచ్చిన సాక్ష్యాలను ప్రదర్శించాము. అందరికీ అలాంటి లిఖిత ప్రతులు చూపాము.

ప్రయత్నంగా గాని లేదు. తొలిరోజుల పాఠ్య గ్రంథాలలోని (అందులో కొన్ని ముద్రితాలు) మాధ్యమం ప్రస్తుత వ్యవహార భాష. ఇది వక నిదర్శనాత్మక విషయం * వచన రచనలో వ్యావహారికాంధ్రాన్ని వ్యతిరేకిస్తున్నవారికి ఇట్టి గ్రంథాలను అందచేసి నచ్చచెప్పాలని మా కోరిక. ఆ రచనలనుంచి కొన్ని భాగాల నుద్దరించి ప్రదర్శించి వాగ్వివహారం మరినంత సహజంగానే మరిన తెలుగు పదనంయొక్క యదార్థ సంప్రదాయాన్ని నిరూపించబోతున్నాము.

ఇది భాషాశాస్త్ర పరిశోధనకు దారితీస్తుంది. కొంతకాలంగా అట్టి పరిశోధన జరుగుతున్నేవుంది. ఫలితంగా యిప్పటికున్న వ్యాకరణాలు అసమగ్రంగా అవిశ్వసనీయంగా వున్నవని నిరూపించగల స్థితిలోవున్నాము. తామనుసరిస్తున్నామని చెప్పుతున్న వ్యాకర్తలను పొరబాటుగా అర్థం చేసుకున్నందువల్లగాని, పూర్వకపుల అలవాట్లను గ్రహించలేకపోయినందునగాని, గ్రాంథికాంధ్రంలో వ్రాసే ఆధునికరచయితలు చాలామంది అనేక విధాలయిన తప్పులు చేయడగి నట్లున్నారని చూపగల స్థితిలోవున్నాము. ఆగ్రంథాలనుంచి పాఠ్యభాగాలను ప్రచురిస్తాము. పూర్వకవిప్రయోగపాఠవిమర్శన నిర్దుష్టంగా తెలియని, ప్రాచీన లిపిపరిజ్ఞానం లేని కృతక పాండిత్యం నవీనులైన ప్రాచీన గ్రంథ సంపాదకులచేత మూలగ్రంథాలనేవిధంగా తారుమారు చేయనిచ్చిందో మేము ప్రదర్శిస్తాము. మాకు చేతనైనంత సక్రమంగా పూర్వకాలపు గ్రంథాలకు సరియైన విమర్శనాత్మక పాఠాలను మేము ప్రకటిస్తాము. కాకతాళియంగా ఈ వ్రాతప్రతులు ఆధునికమాండలికాలను, వాటి మూలరూపాలను, సమన్వయపరచటంలో సహాయపడతాయి. ఉత్పత్తినిరూపక పరిశోధనకు ప్రాథమికఘట్టంలో చక్కని ధ్వనిశాస్త్రసంబంధమైన శోధన ఎంతైనా అవసరం. నవీనులమాండలికాలను, ప్రాంతీయమాండలికాలను పరిశీలించటమేమీ జరగలేదు. ఈ అంశాలన్నింటికీ మా పరిశోధనలు వెలుగునిస్తాయని, భవిష్యత్తులో శాస్త్రీయ పరిశోధనకు సహాయకారులవుతాయనీ మేము నమ్ముతున్నాము. వీటికన్నింటికీ ఏక ఫలితంగా తెలుగుకు వర్ణనాత్మక చరిత్రాత్మక వ్యాకరణాలను నిర్దుష్టంగా నిర్మించటం సాధ్యపడవచ్చునని నమ్ముతున్నాము.

సాహిత్యకరంగంలో మేమింతకు ముందు చెప్పినట్లు, వ్రాతప్రతులుగా, ప్రజలస్మృతులలోవున్న, ప్రాచీనకీర్తనలను, కథలను, పదాలను సేకరించటాన్ని ప్రోత్సహించగలమని విశ్వసిస్తున్నాము. మచ్చుకు, కొన్ని దేశీయ పదాలకున్నవిభిన్నపాఠాలను చర్చించటం (లేక నిర్ణయించటం) విమర్శనాత్మకంగా పరిశీలించటంచేయవలసివుంది. ఇంకా దేశీయవృందస్థులలో, కథలలో

* తంజావూరు, తిరుచినాపల్లి, మధుర, మద్రాసుల ఆంధ్రులు. చూ. జయంతి రామయ్య పంతులుగారి 'గ్రాంథికాంధ్ర రక్షణం' - 2 వ పుట.

విమర్శనాత్మక వ్యాసాలలో, శాస్త్రీయగ్రంథాలలో, మిగిలిన సమస్తప్రక్రియలలో ప్రయోగాత్మక రచనలు చేయాలని సంకల్పిస్తున్నాము.

మా కార్యక్రమం పెద్దదేగాని, పరిశోధనారంగానికి అవసరమైనంత విస్తారమైనది కాదు. మద్రాసు విశ్వకళాపరిషత్తుకు సంబంధించినంతవరకు ప్రాచ్యభాషాధ్యయన రంగంలో, విశేషించి ద్రవిడ భాషా పరిశీలనలో, వాస్తవిక విమర్శనాత్మకబుద్ధి కొరతగావుంది. కనీసం తెలుగులోనైనా, ఉపలబ్ధసామగ్రిని మేము పరిశీలించినవిధానాలద్వారా. ఈ విమర్శనాత్మకదృష్టి ఏవిధంగా వుండాలో నిరూపించగలమని ఆశిస్తున్నాము.



లిఖిత వ్యవహృతాంధ్రాలను ఎలా సన్నిహితం చేయాలి?

* “వ్యావహారికభాషాపొషకసంఘం” యొక్క ప్రథమ లక్ష్యం గ్రాంథిక వ్యావహారికభాషలకు సాన్నిహిత్యం సాధించటమే. లిఖితభాషకు ప్రప్రథమ మూలాధారం వ్యవహార భాషయే; కాని, కొన్ని విస్పష్టకారణాలవల్ల అవి క్రమంగా వకదానికొకటి దూర దూరమై పోతున్నాయి. అందువల్లనే ఆర్డెన్ చెప్పినట్లు “భాషను సంభాషణకు మాత్రమే వినియోగించే వేలాది దేశీయులు వ్యాకరణబద్ధంగా వ్రాసిన గ్రంథాన్ని చదవలేరు, చదివి వినిపిస్తే అర్థం చేసుకోలేరు.” ఇంకా, కాంబెల్ అన్నట్లు “చాలా పుత్రమగ్రంథాలను అర్థంచేసుకొనడంలో పండితులకు గూడా వ్యాఖ్యానాల పుషయోగం తప్పని సరి.” కాని, యింగ్లిషు జాతివంటి కొన్ని జాతులలో ఈ రెండు భాషల సంబంధాలు ఎప్పుడూ సరిచేయబడుతున్నవి; అవి నిరంతరం వకదానికొకటి సన్నిహితం చేయబడుతున్నవి.

లిఖితాంగం వ్యవహృతాంగానికి సన్నిహితంగా వున్నదన్నప్పుడు ఆ రెండూ కచ్చితంగా వకదానినొకటి పోలివున్నవని ఖండితంగా మేము చెప్పటం లేదు. కాలదేశభాషభంగిమలతోబాటు కవులలో వక్తలలో వైరుక్తికంగావున్న విద్యాప్రమాణాలతో గూడా మారుతూవుండే ఉచ్చారణ, శైలి, జాతీయాలు, పదజాలం, చివరకు వ్యాకరణరూపాలు అనే వాటిలో ఆ రెంటికి విభేదం వున్నది. అందులోనూ మరీ వున్నతశ్రేణికి చెందిన గ్రాంథికాంగం వ్యావహారికాంగం కంటే ఎక్కువ జాగరూకమైన ఉచ్చారణక్రమాన్ని అపేక్షిస్తుంది; ఎక్కువ ప్రాచీనరూపాలను భరిస్తుంది; అధికాడంబరయుక్తపదజాలాన్ని సహిస్తుంది. కవితాభాష కొంతవరకు అలాంటి స్వభావం కలది. అయినప్పటికీ ఉత్తమవచనం తన కాలానికి చెందిన సంభాషణశైలికి పూర్తిగా దూరంగా ఎన్నడూ వుండలేదు.

“ఈ విషయంయొక్క మూలబీజం యిక్కడే వున్నది. గ్రాంథికభాష తననాటి వ్యవహారభాషకు అతिसన్నిహితంగా వున్నప్పుడే సజీవంగా, సర

శంగా వుండగలుగుతుంది. కేవల సాహిత్యక సంప్రదాయం ఎంత అద్భుతమైనదైనా తరువాతికాలపు శైలికి సరిపోదు. జీవలక్షణంలేని కేవల సాహిత్యక సంప్రదాయం నిరీవపదార్థంవంటిది. సాహిత్యం జీవితవిమర్శనమైనపుడెంత సజీవంగా వుంటుందో, సాహిత్యకరూపం వ్యావహారికానికి సన్నిహితంగా వున్నప్పుడంతగా సజీవత్వాన్ని పొందుతుంది. ఈవిధంగా పుత్తమవచన రచన సంప్రదాయానికన్నా తననాటి ప్రజావాణికే యెక్కువ ఋణపడి వుంటుంది.

తక్కువ రచనా చమత్కారం గలిగి తక్కువ శ్రమతో వ్రాయబడిన ఏనాటి సుందర రచనమైనా - పద్యంకూడా యత్నించిత్తుగా అలాటిదే. రచయిత తాను అవే అభిప్రాయాలను నోటి మాటలతో వ్యక్తీకరిస్తున్నట్లయితే ఏవిధంగా 'మాట్లాడు'తాడో, ఆ విధంగానే వ్రాస్తాడన్నభావాన్ని పరికల్పిస్తుంది. తననాటి పుత్తమోత్తమ వ్యావహారికరూపాలమీద గల ఆధికారికపరిజ్ఞానం నుంచి పుత్తన్నమయ్యే ఈ జీవశక్తియే, దైర్ఘ్యం వచనంలో మనకు అభిరుచి పుట్టిస్తున్నది. భావానుభవాలకు జీవద్వాహికకాని రూపాలు (మాఘ్య ఆర్పాటలు చెప్పినట్లు) మనం 'సంతోషంతో' వాడదగినవి కావు. అన్నికాలాలలోనూ మహాకవుల పరమరహస్యంగా వున్న 'మేలు కలయికల' పదనం - ఒకవైపు సాహిత్య సంప్రదాయపు మూలసూత్రాలను, మరోవైపు సమకాలిక వ్యావహారిక భాషా మూలలక్షణాలను సరియైన పాళ్ళలో సుకుమారంగా మేళవించిన పదనం వాడదగ్గది. ఏ రచయితమైనా తనదికాని భాషలో తగినంతగా తన్ను తాను వ్యక్తీకరించుకోలేడు; అన్యకాలానికి చెందిన శిథిలశైలిలో భావావేశాలు చక్కగా వ్యక్తం కాజాలవు. సాహిత్యకభాష దైనందినవ్యవహారికభాషల సంబంధాలు చెడినప్పుడు యీ స్థితి వస్తుంది."

సాహిత్యకాంగ్లభాషా స్వభావంపై ప్రొఫెసర్ వైల్డు చేసిన విమర్శనలను దృష్టిలో పెట్టుకొని మా పరితలు, మా ప్రతికక్షలు కొందరు చేసిన వ్యతిరేక ప్రతిపాదనలను గ్రహింతురుగాక! గ్రాంథికవ్యావహారికాలకు సాన్నిహిత్యం అవసరమైనప్పుడు, మాట్లాడినట్లే వ్రాయడని ప్రజలనుత్సాహ పరచటానికి బదులు, గ్రాంథికభాషలోనే మాట్లాడడని ప్రోత్సహించినందువల్ల కూడా ఫలితముంటుందని మా ప్రతికక్షలు వాదించవచ్చు; పయిగా, అందువల్ల ప్రాచీనగ్రాంథికభాష సుప్రతిష్ఠితం కావడం, వ్యావహారికభాష పరిష్కృతమై ఉదాత్తం కావడం - రెండూ జరుగుతాయనవచ్చు. మంచిఇంగ్లీషు మాట్లాడే ఆంగ్ల స్త్రీ పురుషులు ఆ భాషావ్యాకరణసాహిత్యాలను జాగ్రత్తగా చదివినందున అలా చేయగలుగుతున్నారని, గృహవ్యవహారంలో వున్న వ్యావహారికాంగ్లభాష వ్యావహారికాండ్రం అంత గ్రామ్యంగా, వ్యాకరణవిరుద్ధంగా వున్నదని వారు అభిప్రాయపడుతున్నారు. పూర్వమైన అజ్ఞానంవల్ల ఏర్పడ్డ భావమిది. మేము భవిష్యత్తులో ఏదో వక సంచికలో "వ్యావహారికం, గ్రామ్యం

యాస, మాండలికం, ప్రాచీనశబ్దం" మొదలైన సాంకేతికపదాలకు ఇంగ్లీషులో గల అర్థాలను వివరించ ప్రయత్నిస్తాము. శాస్త్రీయంగా "మాండలికం" అన్న పదాన్ని, దానికున్న విశిష్టార్థంలో మాట్లాడని ఆంగ్లభాషాభాషలు తమ వ్యవహారంలో గ్రాంథికభాషనే మాట్లాడుతున్నారన్న వూహ ప్రాథమిక దోషజుష్టమని చెప్తూ ఈ వ్యాసాన్ని ముగిస్తాము. "నాగరకాంగ్లం, ప్రామాణిక వ్యవహృతాంగ్లం, స్వచ్ఛాంగ్లం, వ్యావహారికాంగ్లం" లేక "కేవలం ఆంగ్లం" అన్న పేర్లలో మీ యిష్టంవచ్చినట్లు పిలవండి - అది ఒక జీవద్భాష; అన్య భాషలలోని ప్రతివక్తదానిలాగా అది వ్యాకరణబద్ధమైనది; బ్రతికివున్న ఆంగ్ల శ్రీ పురుషుల కందరికీ అది మాతృభాష; వారెక్కడ నివసించినా ఉన్నత తరగతుల బాల బాలికల కది మాతృభాషే; అది పుస్తకాలనుండికాక జీవన్మానపుల నుంచి, వారి సంపర్కంవల్ల నేర్చుకోబడుతున్నది. ప్రాయికంగా అది ఏవక్క నిరీతకాలంలోనై నా ఏకరూపతతో వున్నది. కాని, ఎప్పుడూ స్థిరంగా లేదు. ఎప్పుడూ మారుతూనేవుంది; ఇప్పుడు దాని ఎదుటనే అంతర్ధానమవుతున్న ఆంగ్ల మాండలికాలకన్నా దానికెక్కువ ప్రతిష్ఠవుంది.

తెలుగువారిలోని శిష్టుల మాతృభాష కూడా అట్టిదే. శిష్టవ్యావహారిక మిప్పుడు వారితో సన్నిహితంగా వుంటున్న ఇతరతరగతులవారి మాండలికాలను అజ్ఞాతంగా తనలో ఐక్యపరచుకొంటున్నది. ఈలాటి భాషకు బదులుగా బ్రతికివున్నవాడు యవ్వడూ మాట్లాడని ఒక మండలికాన్ని మాప్రతికక్షలు కోరినట్లు వుపయోగించటం ప్రజలకు సాధ్యమా?



జీవద్భాషను వాడటానికి స్వాతంత్ర్యం

“వ్యవహృతవదాలు వ్యవహారంలోని నాణేల పతనే సామయిక మూల్యం గలవి.”

పన్నెండో శతాబ్దంలో నన్నయ సంస్కృత మహాభారతాన్ని తెలుగు లోకి అనువదించినప్పుడు దేశభాష పరాంకోటిపరిమితినుండుకొన్నదనీ, ఆ తరువాత సుపరిష్కృతమైన భాషాయంత్రభాగాలన్నీ శ్రమతో విర్మింపబడి సంపూర్ణతను బొందినవని, తరువాతికాలపు రచయితలు తమ సాహిత్యరచనలను ఆ యంత్రాన్ని పనిచేయించి తయారుచేసుకొనేవారనీ, సాంప్రదాయ కాండ్రాన్ని మెచ్చుకొనేవారు స్పష్టంగా నమ్ముతున్నారు. ఆ వాదాన్ని విశ్వ సింఛే వ్యక్తులెంత గొప్పవారయినా, అట్టి నమ్మకాలు భాషావ్యభావ వికాసాలకు సంబంధించినంతవరకు ప్రామాదికభావనలపై ఆధారపడ్డవని మేమెరుగుదుము. భాషాస్వభావవిజ్ఞానాన్ని సంస్కృతభాషాపరిచయంవల్ల ఏర్పరచుకొన్న పండితుడు ప్రాచీనాంధ్రభాషాభ్యసనానికి తనజీవితం అంకితంచేసి, తనరచనలలో ఆ ప్రాచీనతరరూపాలను పునరుద్ధరించడానికి ప్రయత్నిస్తాడు. అందు వల్ల అతగాడు అన్ని కాలాలలోను సాహిత్యకభాష సంస్కృతభాషఅంత ఏకరూపంగా పుండితీరాలన్న విశ్వాసాలను కల్పిస్తున్నారు. ఆ పండితుడి సిద్ధాంతాలనే నేటి విశ్వవిద్యాలయపట్టభద్రులలో కొందరు అనుసరించటం భాషాప్రాధ్యయనం పుండవలసిన తీరులో రేదనిసూచిస్తుంది.

అంధ్రప్రజలందరి తరపునా రమారమి ఆరేళ్ళక్రితం మద్రాసు ప్రభుత్వానికి పక బ్రహ్మాండమైన అరీ పెట్టుతూ “అదునికాంధ్రభాష కాక” “గ్రాంథికభాష”యే అన్ని విద్యాసంస్థలలోనూ సరియైన బోధనాభాషగా పుండితీరాలన్న ఆ ఉద్యమనాయకులు ఇలా ప్రకటించారు :—

“12 వ శతాబ్దిలోకి నన్నయ తెలుగున్నూ, నేటి రావుబహద్దర్ వీరేశలింగంగారి తెలుగున్నూ వేరు కావు. ఒకదానిలోని భాషయే రెండోదానిలోని భాషకూడా. ఒకేవిధమైన వ్యాకరణాలంకారికచ్ఛందోలక్షణాలు ఈ రెంటికీ అన్వయిస్తాయి. అందువల్ల, కొందరు “నవ్యసిద్ధాంత ప్రచారకులు” చెప్పినట్లుగా గ్రాంథికభాష ప్రాచీనభాష అనిగాని, పాతబద్ధ భాష అనిగాని, చెప్పటం తప్పు.”

అదునికాంధ్రభాషావిషయంలో శ్రీ జయంతి రామయ్యవంతులుగారు వ్రాసిన ఈ అరీని ప్రజలు ఆమోదించడానికై ఏర్పాటుచేయబడిన బహిరంగ

సభకు అధ్యక్షత వహించిన శ్రీ వీరేశలింగంగారు ఆధునికాంధ్రభాష గ్రామ్య భాషయని మంటామోషంగా తృణీకరించారు. “ఆధునికాంధ్రభాషను గుఱించిన వినతి” అన్న మా కరపత్రంలో మే మాయన అభిప్రాయాలను విమర్శించి, తరువాత ఆయనతో ఆవిషయం చర్చించాము. గ్రాంథికవాదులకు ఆరాధ్యుడై ఆదర్శప్రాయుడైన శ్రీ వీరేశలింగంపంతులుగారు తమ అభిప్రాయాలను మార్చుకొని, తమ “స్వీయచరిత్ర”లో తెలుగు మారిందని, ఆధునికవచన భాషావసరాలను తీర్చడానికి నూతనవ్యాకరణాన్ని అవశ్యకంగా వ్రాయవలసి వున్నదనీ, బహిరంగంగా ప్రకటించి, ఆధునికాంధ్రంలో ఏదో పకరచనను, ఆధునికభాష కొక వ్యాకరణాన్నీ వ్రాయాలన్న తమ సంకల్పాన్ని గ్రంథస్థంచేయట మొక మహత్తరవిషయం, కాని ఆయన మరిలేడు. ఇప్పుడా గ్రాంథికవాదుల తప్పును గ్రహించిన తెలుగు విద్యావంతులు వేలసంఖ్యలో వున్నారు.

గ్రాంథికవాదానికి మూలవిరాట్టుల గ్రంథాలలోవున్న వ్యావహారిక రూపాలను శ్రద్ధతో తొలిగిస్తే, ప్రాచీనభాష నిర్దుష్టంగా జీవిస్తుందని ఇదిగా ఆశించారు. విద్యాధికారులు వారి భావాల నామోదించి నేటి తెలుగును వెలివేశారు. అయిదేళ్ళ క్రిందట మద్రాసు విశ్వకళాపరిషత్తువారు “విశ్వవిద్యాలయావసరాలకు ఆధునికాంధ్రభాష అని తెలియచచ్చే భాషను యిప్పట్లో గుర్తించగల స్థితిలో” లేమని ప్రకటించారు, కాలచక్రపరిభ్రమణం మరి దేన్ని తెచ్చిపెడు తుందో ఎవరికెరుక?

కేంద్రీకృతాధికారవ్యవస్థలోని అసర్వతలను వ్యతిరేకించేవాక్వాతంత్ర్య ప్రియులైన విద్యావంతులుకూడా తాము మాట్లాడే భాషను మనస్ఫూర్తిగా ఎర్పించి పండితమన్యుల దురధికారాలకు తల వొగ్గటానికి మేము ఆశ్చర్యపడు తున్నాము. కొందరు యద్విధంగానైనా సరే తమ మాతృభాషనే పువయోగించాలన్న జన్మహక్కుకు మహత్తర మూల్యం సమర్పిస్తారు, మేము వాళ్ళలో వున్నాం. పండిత పరిషత్తులు, కేంద్రీకృతదుష్టప్రభుత్వకూటాలు, విశ్వవిద్యాలయాలు, పరిషత్తులు - అన్నవాటితోసహా యావత్ప్రపంచాన్నీ ఢిక్కరించడానికి సందేహించము మేము - మా హక్కును మేము వినియోగిస్తాము, జాతీయ ప్రయోజనంకోసం మేము దాన్ని న్యాయబద్ధంగా సాధిస్తాము.

ఆధునిక వంగభాషను గురించిన ప్రఖ్యాత భారతీయకవి సర్ రవీంద్ర నాథ ఠాకూర్ అభిప్రాయం తెలుగుకున్నూ సమానంగా అనువర్తిస్తుంది. ఆయన గడచిన సంవత్సరం “యం.ఏ. పరీక్షకై ప్రాంతీయభాషలు” అన్న విషయంపై ‘మోడరన్ రివ్యూ’లో ప్రచురించిన లేఖలోని భాగాలను పుద్ధరిస్తున్నాము. అందుకు మేము వారికి క్షమాపణ చెప్పుకోబోవటం లేదు. ఆ సంపాదకులందు కభ్యంతరం చెప్పరని ఆశిస్తున్నాము.

“మన సాహిత్యకభాష ఇంకా అస్థిరదశలోనే వున్నది, అది నిరంతరం నూతన భావావేశాలపొందికను స్వీకరింప ప్రయత్నిస్తున్నే వున్నది; మన జాతీయజీవనంలో నిరంతర పురోగతికై ప్రయత్నిస్తున్నది. మన నవ్యకవిత్వోద్యమ మహాయుగ నిర్మాణానికి సహాయకారిభావాలనందిస్తున్న దేశాలలో కన్నా అవశ్యం అధికవేగంతోనే మన జీవనంలో భావనలో మార్పులు వస్తున్నాయి. అందువల్లనే, మన ఆదర్శాలను దిద్ది తీర్చటంలో, పరిరక్షించడంలో ప్రధానసాధనమైన మన భాషను భవిష్యత్తులో ఇతోధికవిస్తారంగా, నిర్ణీతప్రమాణాలకు సునిశ్చితాభ్యుదయానికి ఆధారంగా వుంచుకోవలసివున్నది.

“కాని కలకత్తా విశ్వవిద్యాలయం మన భాషమీద ప్రసరిస్తున్న ప్రత్యక్ష ప్రభావం దాన్ని బలపరచి సజీవం చేయకపోగా, కృత్రిమం చేసి క్లుప్తీకరించేదిగా వున్నదని నేను కనుగొన్నాను. మృతభాషనుంచి అరుపుతెచ్చుకొన్న వ్యాకరణదుకూలాలలో చుట్టిపెట్టి పండితులు కృతకంగా నిర్మించిన వంగ భాషను భద్రపరచటమన్న ఆకాలిక దోషాన్ని సార్వకాలికం చేయ ప్రయత్నిస్తున్నది కలకత్తా విశ్వవిద్యాలయం. సజీవమైన సాహిత్యకమైన తమ మాతృభాషలో ఆధికారికపరిజ్ఞానం సంపాదించదలచిన మన పిల్లల దారిలో అది రోజు రోజుకు చెప్పుకోదగ్గ ప్రతిబంధకంగా తయారవుతున్నది. జీవితకాలంలో విద్యాగ్రహణకీ మహోద్ధృతంగా వున్న రోజులలో - అచేతనమైన సిద్ధాంత బద్ధమై గరియనమై, బోధనై కలక్షణ లక్షితమై, సృజనాశక్తిలోని చరమప్రాణం కూడా కోల్పోయిన సాధారణపండితుల కృతకభాష మనపిల్లల నెత్తిన రుద్దబడుతున్నది. నా స్వంత విద్యార్థులే పక జడసిద్ధాంతం (నియమం) కోసం తమ భావవ్యక్తికృతిలోని సహజస్ఫూర్తిని బలియిస్తుండగా, ఒకవిధంగా మేధాసంబంధ భూణహత్య జరుగుతూవుండగా నేను చూస్తువుండవలసివస్తున్నది. ఇది చూచి మన విశ్వవిద్యాలయాన్ని దాని ప్రత్యక్షాధికారపు తుది ఘడియలలో నియంతృత్వపుచరమకార్యంగా భారీ యెత్తున మన జీవ్యాపక మరణముద్రనువేయనివ్వాలా అని భయపడుతున్నాను.

“నేటి యూరపుఖండపు విశ్వవిద్యాలయాలలో బోధనాభాష విద్యార్థుల మాతృభాషే అయినందున, వారు పాఠాలను గ్రహించటంలో, లిఖించటంలో, భావాలను వ్యక్తీకరించటంలో అనుక్షణం తమ మాతృభాషతో సన్నిహిత సంబంధాన్ని పొందుతున్నారు; వారి ఈ భాషాపరిచయం విద్యాధికారుల ప్రత్యేకవర్గపు ఆజ్ఞలకు దానినకావడంలేదు. నిరంతరం విభిన్నరచయితల మూర్తిమత్తలు, వారి శైలిలలోని వైయక్తికప్రత్యేకతలు, వారి భాషలోని జీవకళలోని తారతమ్యవివక్షణ, విద్యార్థుల మనస్సులకు బాగా హత్తింపబడుతున్నాయి, అందువల్ల వారికి పై పరీక్షలకుగాను కావలసినదంతా తమ తమ

మాతృభాషల చరిత్ర. వ్యాకరణ విజ్ఞానాలు మాత్రమే కాని, మన విద్యార్థులు వ్యక్తిగతపఠనవ్యాసంగాలలో వ్యక్తిగతాభిరుచులనుబట్టి తప్ప అట్టి అవకాశం పొందటం లేదు; అందుచేతనే వారి మనస్సులు కళాకారుల మేధాశక్తిచే సృజింపబడిన భాషా ప్రమాణాల ప్రభావాలకన్నా, ఉపాధ్యాయులచే తయారు చేయబడిన ఒకతీరు నిశ్చల ప్రమాణాలుగల భాషాప్రభావానికే ఎక్కువగా లొంగి వుంటున్నాయి. ఇప్పటి స్థితిలో పదరూపాల సుస్థిరతకన్నా పరిణామ స్వాతంత్ర్యమే జీవదావశ్యకత అని మన భాషలలోని శక్తిసామర్థ్యాలను పైకి తీయాలన్నతలంపు, అందుకు తగిన శక్తి వున్న ఆధికారపరులు గ్రహించాలని మరోమారు నొక్కి చెప్పుతున్నాను."



భాషను స్థిరీకరించగల వారెవరు ?

“మనుష్యుడి మెదడు ప్రతులు తీసే యంత్రమూ కాదు. ఆతడి నాలిక పునరావృత్తి చేసే యంత్రమూ కాదు.”

మద్రాసు ప్రెసిడెన్సీ కాలేజీలో తెలుగుపండితులైన మ. రా. శ్రీ వి. సుబ్బారావుగారు “ఆధునికాంధ్ర పదన రచనా విమర్శన”లో తెలుగు భాష తొమ్మిది వందల సంవత్సరాల క్రిందటనే ‘పతిష్కరింప’ బద్ధదని “స్థిరీకరింప” బద్ధదనీ, యింగ్లీషు యింకా మార్పులు చెందుతున్నదనీ, ఇప్పటికీన్నీ శుద్ధం కాని, స్థిరీకరింపబడని యితర భాషలు మారినవని తెలుగులో కూడా మారు పాటులున్నవనటం అర్థరహిత మన్నారు * తెలుగు ఇంగ్లీషుకన్నా వుత్తమ భాష అని, ఇంగ్లీషువారికి తమ భాషను పరిష్కరించుకోవలసిన అక్కర లేక పోయినా. తెలుగువారు తమ ప్రాచీనభాషను ఎట్టి స్థితిలోనూ ‘చెడి’పోనీరాదనీ ఆ పండితుని వుద్దేశ్యం. నవ్యాంధ్రపరిషన్నాయకులీ సిద్ధాంత ప్రకటనను అను మోదించారు. వారు ప్రభుత్వానికి సంతకాలతో వక వినతిపత్రం సమర్పిస్తూ “గ్రాంధికాంధ్రంలో విప్లవాత్మకమయిన మార్పులు తేవాలనే ప్రచారాన్ని నిరాద రించ” మన్నారు.

ఇంగ్లండులోనే కాక జర్మనీ, ఫ్రాంసు దేశాలలోనూ మనపండితులవలెనే తమతమ భాషలను స్థిరీకరించి వాటిని సర్వనాశనంనుంచి కాపాడాలని ఆతుర పడుతున్న విద్యావంతులెందరో వుండేవారని ఈ సనాతనపండితుడూ, ఆయన శిష్యులూ, తెలుసుకొంటే వారికి జ్ఞానాభివృద్ధి కలుగవచ్చు. ప్రొఫెసర్ లౌన్స్బరీ అంటాడు. * “గతకాలపు వ్యక్తులముందొక ప్రత్యేక లక్ష్యం వుండేది; అది వారి మాటలలో భాషనుస్థిరీకరించటం. అది వక్కసారి సాధింప

* “ఇంగ్లీషులో భాషాసంస్కార మింకనూ జరుగుతున్నదని స్కీటు లోనగువారు వ్రాసివున్నారు. ఇంగ్లీషువారికి చక్కని భాష ఒకటి యేర్పడి 411 సంవత్సరము లయినవి. మనకు భారతము పుట్టి 900 సంవత్సరములయినవి. అప్పటికీ మనభాష సంస్కారములు పొంది శుద్ధమైనది, సంస్కార శుద్ధములు గాని భాషలు మారుపాటు చెందుతున్నవని శుద్ధమైన మన భాషను మార్పుకో వలసినదేనా ?

* “ప్రయోగ ప్రమాణం” అన్న ఆతని గ్రంథంనుంచి ఈ భాగమూ, మరికొన్ని కూడా గ్రహింపబడ్డవి.

బడితే భాష మరి మెట్టి మార్పులనూ పొందదు. ఒకవేళ పొందినా అట్టిది ఆత్యంత సంకుచిత పరిమాణంలోను, అదిన్నీ క్రమనిర్దిష్టమార్గాలలోనూ మాత్రమే మారుతుంది. అపకబ్బి ధోరణులు - అవి నిజమైనవైనా, ఊహించబడినవైనా - ఆ విధంగా శాశ్వతంగా నిరోధింపబడతాయి. సాహిత్యం వున్న ప్రతి దేశంలోను, ప్రతి కాలంలోను ఈ విధమైన నమ్మకం బహుళ వ్యాప్తిలో వుంటావున్నది. విద్యావంతు లీవాదానికి చనవు యివ్వటం ప్రత్యేకంగా ఆశ్చర్యకరమైంది. భాష వ్యక్తికరణ సాధనంగా భాషను వారెంత ఎక్కువగా వినియోగించినా, సాధారణంగా భాషాపరిత్రను, దాని స్వభావాన్ని మారుస్తూవుండే విభిన్నపు భావాలను గురించి వారికున్న జ్ఞానం అల్పమైనది. బెంట్లీవంటి మేధాశాలియైన పండితుడీ వాదాన్ని ఉద్ఘోషించినప్పుడు ఈభాషం ఎంతబాగా వారి మనస్సులలో నాటుకపోయిందో తెలుస్తుంది, ఆయన “ఇకమీద మరో విదేశం మనపై దండెత్తి ఆక్రమించకుండావుంటే ప్రజలకు తమ భాషమీద ఏపాటి గౌరవమైనా వుంటే ఇంగ్లీషు భాషను మార్పుల కఠీతం చేయటం కష్ట సాధ్యమైన వుపాయం కాజాలద”ని వ్రాశాడు.

తరువాత కాలంలోకూడా, 1747 లో ప్రచురింపబడిన తన నిఘంటు రచనా ప్రణాళికలో డాక్టర్ జాన్సన్ తన మహాప్రయత్నానికి “ఇంగ్లీషుభాషను స్థిరీకరించడం” ఒక ప్రధాన లక్ష్యమని ప్రకటించాడు. కాని, భాషా స్వభావాన్ని గురించి కొంచెంగానైనా తెలుసుకోకుండా వక వ్యక్తి ఆ భాషలోని శబ్దజాలాన్ని స్వీకరించలేడు. తన పని పూర్తికాగానే ఆయన ఈ ప్రత్యేక దోషం నుంచి బయటపడ్డాడు. ‘మానవ వ్యవహారాలన్నీ మారుతూవుండగా, మనుష్యులందరి ఆలోచనలను భావాలను పునరుక్తిచేసే భాష మార్పు చెందకుండా వుంటుందని వూహించడం అర్థరహితమని ఆయనే అన్నాడు.* ఆంధ్ర నిఘంటుకారు లింతకన్నా సరిదిద్దరానివారు కారనుకొంటాము.

“చాలామంది సనాతనవ్యక్తులకు ఒక భాషను స్థిరీకరించాలంటే భౌతికంగాకాకపోతే మానసికంగానైనా ఆ భాషాభాషులందరూ చావటం ప్రథమవశ్యకత అన్న ప్రాథమిక సూత్రాన్ని గ్రహించటం మసాధ్యమనిపిస్తుంది. (చాందసాంధ్ర పండితులకులాగానే - సంపాదకుడు.) ఇప్పటివారిలో కొందరికి కూడా ఈ అసాధ్యత వస్తున్నది. అప్పుడు మార్చేవాడొక్కడూ వుండదు కాబట్టి భాష మార్పులు చెందనే చెందదు.”

భాషను శాస్త్రీయంగా అధ్యయనంచేశారని చెప్పదగిన బెంట్లీ, జాన్సన్ లవంటి విద్వాంసులే యీలాటి అభిప్రాయాలను వ్యక్తీకరిస్తుంటే, భాష కేవలం

భావవ్యంజనసాధనమని మాత్రమే తెలిసినఅక్షరజ్ఞానవంతులనుండి యంతకన్నా జ్ఞానవంతమైనదే మాళింపగలము? భాషను స్థిరీకరింప నిచ్చగించడం బహుశ వ్యాప్తిలోవున్నది. విశ్వాసంతో ఉద్బోషింపబడ్డదికూడా. ఆంగ్లభాషారచయితల లోని కొందరు తమ జ్ఞానవంతులు నమ్మి పుద్ధాటించడమేకాక యూరపుఖండం లోని విభిన్న సాహిత్యభాషలలో రచించినవారుకూడా వీరివంటివారే వారు. ఇలాగే ఆన్నారు. “వ్యక్తులు అలవాటుగా తాము వాడుతున్న పదాలయొక్క చారిత్రక పరిణామాలనుగురించి, వ్యాకరణ పరిణామాలనుగురించి ఏమీ ఎరు గరు. అందుచేతనే గత శతాబ్దాలలో భాషావిషయకమై ఉత్పన్నమైన ఆందోళనలకు సమర్థనీయంకాకపోయినా వ్యాఖ్యాన మొకటివున్నది.”

“ఇతోధికంగావున్నభాషల క్షీణదశకు అచంచల నిదర్శనలుగా వారు సమకూర్చుతున్న దురుదాహరణలను, వారి హెచ్చరికలను, వాటినిగురించి ప్రజలు ప్రదర్శించిన నిర్లక్ష్యభావాన్ని చూచినవారికి గతకాలపుటనుభవాలు అర్థవంతమగు సూచనలిస్తాయి. పూర్వ పూర్వ కాలాలలో తమలాగా తెలివి తక్కువగా భావించిన ప్రముఖవ్యక్తుల అభిప్రాయాలతో తాముగా పరిచితులైతే అర్హాచీనులకు వృథాకాలహరణం తప్పకుంది.”

భాషను పునీతం చేయదలచేవారికి మహాసమర్థుడైన ప్రతినిధి స్విఫ్ట్: 1710 నాటి (నెం. 230 గల) “టాల్లర్” సంచికలో “ఇంగ్లీషు భాషలోని నిరంతరభ్రష్టత”ల నతడు నిందించాడు; “కాన్స్. మాట్” మొదలైన కత్తిరింపు మాటలను “షామ్, బ్యాంట్, బుల్లీ” మొదలైన విరుద్ధపదాలనుగురించి నిఘానపడ్డాడు; కాని తరువాత తన ప్రయత్నాలు విఫలమైనవని అంగీకరించాడు. “కొంతకాలంగా మాట్, బ్యాస్టర్”ల అభివృద్ధిని నిరోధించడానికి నేను చేయదగినదంతా చేశాను, కాని నాకు సహాయం చేస్తామన్నవారు మోసగించారు; వారి సంఖ్యాబలానికి తలవొగ్గాను.”

ఆ విధంగానే ఆంగ్లభాషను పరిష్కరించి స్థిరీకరించడానికి వక పరిష్కృతును స్థాపించవలెనన్న ఆతని సంకల్పం పనికిమాలినదని నిరూపితమైంది. వార్పర్త్న్, జాన్సన్లు దాన్ని వ్యతిరేకించారు. స్విఫ్ట్ సంకల్పం భాషాసాధారణ స్వభావజ్ఞానంలాగాలేదని, ఇతర భాషల చరిత్రనుగురించిన సరియైన జ్ఞాన మతనికి లేదనీ, ఆ పూహలలోని అర్థరాహిత్యాన్ని గ్రహించిన నిఘంటుకారుడు వర్ణించాడు.

“బహుశా భాషాస్వభావాన్నిగురించి కొంచెంగూడా అప్పటికి తెలియని స్థితిలోవున్న పూర్వమహాపురుషులు భాషను క్రమబద్ధం చేయడమనే భావనలోని హేత్యుభాసాన్ని గ్రహించలేకపోయారంటే ఆశ్చర్యకరం కాదు; ఫలితంగా అట్టి ప్రతినిధి సంస్థల ఉపయోగిత్యాని విశ్వాసం దేశవ్యాప్తం కావలసివచ్చింది.

ఫ్రెంచివరిషత్తు కేవలప్రభుత్వపరిరక్షణలో వుండికూడా ఫ్రెంచి భాషను స్థిరీకరించటంలో విఫలమైంది. ఆ సంస్థ స్థాపింపబడిన తరువాతకాలాల్లో యింకా మారింది. * పరిషత్తుల ప్రయోజకత్వపు భావాలమీద నమ్మకం చచ్చి పోతూవుంది; అలాంటి సంస్థలు భాషాస్వభావపరిజ్ఞానం వృద్ధిచెందుతున్నందున ప్రజాభిరుచిని పొందజాలవనిపిస్తున్నది.

ఒక భాష మారకుండా అవడానికి ఆ భాషాభాషి సమాజమంతటికీ “సరిగా” మాట్లాడమని, వ్రాయమని జాగ్రత్తగా నచ్చచెప్పట మొక్కటే అత్యంత ప్రయోజనకరపద్ధతి; అంతేగాని, ప్రభుత్వశాసనాలు, పరిషత్తుల ఆంక్షలు, విశ్వవిద్యాలయనిబంధనలు, కాకపోతే నిమంటువులు, వ్యాకరణాలూ అందుకుపనికిరావు. మహారచయితల గ్రంథాలెప్పుడూ మర్యాదావంతంగా వుండి, ఎప్పుడూ అధికసంఖ్యాకజనచేత చదువబడి పరిశీలంపబడుతూవుండి, ఆ గ్రంథాలలోని శబ్దజాలం, భాషనలూ వ్యావహారికభాషతో ఏకీభవించి సజీవంగా శక్తిమంతగా వున్నట్లయితే, సాహిత్యం జాతీయభాషమీద తన సాంప్రదాయక ప్రభావాన్ని తప్పకుండా ప్రసరిస్తుంది. నిర్బంధ విద్యావిధానం వుండి, వుపాధ్యాయులు పదాల వుచ్చారణోపయోగాల విషయంలో జాగరూకులై వుండి, గ్రంథాలు తమనాటిభాషలో వ్రాయబడుతూవుండి, పిల్లలకు చదువు మీద అభిరుచి కల్పించబడివుంటే, ఆలావున్నదేశంలో, బహుశా, భాషాపరిజ్ఞానం వీలైనంత తక్కువగా వుంటుంది. కాని యిప్పట్లో నూటికి తొమ్మిది యిద్దరకు వయిగా తెలుగువారు సంతకమైనా చేయలేరన్న యదార్థాన్ని దృష్టిలో పెట్టుకొన్న దురదృష్ట దెవడూ నవ్యాంధ్రసాహిత్యపరిషత్తుగాని విశ్వవిద్యాలయంగాని, పాఠ్యగ్రంథనిర్ణాయకసంఘంగాని తెలుగుభాషను స్థిరీకరించగలమని పందెంకొచ్చినప్పుడు విశ్వసించలేడు.

తెలుగు భాష తొమ్మిది వందల సంవత్సరాల పూర్వమే స్థిరీకరింపబడ్డదనీ, అప్పటినుంచీ మారలేదనీ, సులభంగా నమ్మేవా రెవ్వడు? పబ్లిక్ పరీక్షల నుంచి తెలుగువిద్యార్థులను పరీక్షించడానికి గ్రాంథిక కవిత్వంలోని పదపదానికి ప్రచురింపబడుతున్న టీకలను గురించి, “గ్రాంథికాంధ్రభాషను” అర్థం చేసుకోలేని తెలుగు పట్టభద్రుడి అశక్తతను గురించి, మనమేమని భావించాలి? తెలుగుభాష “తొమ్మిది శతాబ్దాల సుదీర్ఘకాలానికి మునుపే “స్థిరపడి” వున్నట్లయితే, సాహిత్యక భాషాశాస్త్ర వైషయిక బహిరంగచర్యలలో ఆ “స్థిరభాష”ను తెలుగుపండితులెందుకు పరిహరిస్తున్నారు? ఇది తెలుగు మారిందని నిష్కర్షగా నిరూపిస్తున్నది; కాని ఆదర్శపురుషంమన్యులకొక నమస్కారం - ఆ పండితుడు తన భాషనే తనది కాదంటున్నాడు; తాను గణనియులలో వకడు

* నవ్యాంధ్రసాహిత్యపరిషత్తువారు చారి అడుగుజాడలనే ఆనుసరిస్తారా?

కాగలందులకై, గ్రాంథిక వీరస్వర్గంలో తనకు ప్రవేశానుమతి లభించగలందులకై ఆతడు ఎప్పుడూ (జయప్రదంగా చేయలేకపోయినా) “ప్రామాణిక” కావ్యాలలోని పురాతనభాషను ప్రత్యుత్పత్తిచేయప్రయత్నిస్తున్నాడు. ఈ వాక్యమే గ్రాంథికభాష తెలుగు తొమ్మిదివందలసంవత్సరాలక్రితమే స్థిరపడిందన్న పండితప్రవచనానికి భాష్యం చెబుతుంది. నవ్యాంధ్రసాహిత్యపరిషన్నాయకులు, “పదివేలమంది తెలుగు పౌరులూ” ఆ వాదసామంజస్యానికి సాక్ష్యమిచ్చినా, అది అర్థరహితం, అబద్ధం కాకపోదు; యదార్థాలు దాన్ని ఆప్రమాణీకరిస్తాయి; భాషఅంటే ఏమిటో తెలిసినవాడెప్పుడూ ఎన్నటికీ దాన్ని నమ్మలేడు. ఏమైనా “సంప్రదాయాదర్శం” యదార్థ మాతృభాషను ఘోరంగా నిర్లక్ష్యం చేయడానికి దారితీసింది; సమాజానికి జ్ఞానసంపాదనసాధనాలను, సాహిత్యాభిరుచిని పెంపొందించుకునే మార్గాలు లేకుండా చేసింది. వంగభాషను గురించి చక్కని కరపత్రం ప్రచురించిన బాబూ శ్యామచరణ గంగూలీ “ఒక కులానికి జ్ఞానాన్ని పరిమితం చేయుటయే లక్ష్యమైతే, వ్యవహృతభాషకన్నా లిఖితభాష విపరీతంగా వేరుపడనివ్వటం కంటే తెలివిగల వుపాయం వుండజాలదు. ఆలాటి కుయ్యక్తి పాపపరిపక్వంగానే వుంటుంది” వార్లర్‌ర్యాల్ డైరిని గురించిన వ్యాసంలో దీనికర్థ మేమిటో మనసుకు హత్తుకొనేలాగా విశదీకరించాడు.

“పరిణామమధ్యంలో స్థిరత్వం, ఏకత్వంలోనే ఆస్థిరత - ఇదే భాషకు సరైన అంచనా. పాండితిని ఒక బృహదాశ్రయంగా, సభ్యతకు శాశ్వతనివాసస్థానంగా పరిణమింపజేయ ప్రయత్నించటాన్ని బట్టి, లేక, మధ్యాహ్నమిస్వభావాన్ని తమకు ఆపాదించజేసుకొని పరిణామశీలాలపై విహరించటాన్ని బట్టి రచయితలు “సాంప్రదాయక కవులు, భావకవులు” అని విభజింపబడుతున్నారు. భావకవులు వ్యక్తివాదులు, స్వతంత్రులు; వారి ఉద్వేగమయమంత్రోచ్ఛాటన ధోరణులకు సురక్షితానురూపతలుగల మహానగరాలద్వీపిని నీరవతను పోగొట్టలేవేమో గాని వారి కంఠస్వరానికి ఆకర్షింపబడి నక్షత్రగోళాలు తమ కక్ష్యలనుంచి దూసుకొనివచ్చి భయంకరదృశ్యాలను కల్పించగలవు. జ్వలదాత్మనుంచి బహిర్గమించిన వెలుగులో వారికి, సంఘం న్యాయం పనికిమాలిన గంధర్వనగరాలుగా భాసిస్తాయి. ఆత్మవ్యక్తికరణసాధనకై చేసే ప్రయత్నాలలో వారు దూరంగావుండి తమ జీవితాలను యమయాతనలు పెట్టారు. భాష యిచ్చే సర్వసాధనాలను, సర్వవిధనాలనూ వారు రంధితో స్వాధీనం చేసుకొంటారు; ఈవక్రలక్ష్యసాధనకై రూపొందిస్తారు; సూతనశాస్త్రాలలోని పదభండారాన్ని వారు దోచుకుంటారు - లేదా విచిత్రప్రజ్ఞ భాషలను సృష్టిస్తారు. భాషలో అట్టి పదాలు పరిపడకపోయినా,

తమ వాగ్యంత్రానికి సరిపడగలందులకై, వారు ప్రాతబద్ధ మాటలను అలంకరిస్తారు; లేకపోతే నిర్లక్ష్యంగా కొత్తవాటిని కలిపికొట్టారు. సామాన్యజనరాలకు సరిపడిన తమదేశపు సుడికారాలను అవగతం చేసుకోక, వాటిని అన్నిదశలలోను వేటాడి స్వకీయాభిరుచికి తగినట్లుగా రూపాంతరీకరిస్తారు. సులభ సాధ్యంకానిదేయైనా వైయక్తికత్వం తక్కువగావుండే లక్ష్యాలవైపు మెల్లగా పురోగమించే సంప్రదాయవాదసమాజానికి, పృథ్విధర్మాన భిన్నమతావలంబులైన వీరు వ్యతిరేకులు. ఆధునిక విమర్శపల్ల సంప్రదాయాదర్శనమనే యీశదాత్త తకు చాలీ చాలని న్యాయంజరిగింది. విశ్వవ్యాప్త నాగరకతకు సాహిత్యాన్ని మకుటాయమానచిహ్నుంగా తీర్చిదిద్దటం, సర్వకాలాలలోను ఉత్తములుగా ఎన్నికైనవారిని ఏకప్రపరిచి ఐక మహోజ్జ్వలసభగా నిర్మించి గౌరవించటం, ప్రశస్తినియంకాని పక అవ్యాహత మర్యాదకు తలవొగ్గటం క్రమబద్ధత, తర్కబద్ధతలకైన మానవజాతిచేసిన వేర్వేరు ప్రయత్నాలను కలిసికట్టుగా వక్రత్రాటిపై నడిపి భిన్నభాషల గందరగోళాన్ని విసప్టంచేయటం-ఇవన్నీ నిశ్చయంగా శ్రమయోగ్యమైన త్యాగయోగ్యమైన లక్ష్యలే. సంప్రదాయవ్యతిరేకుల స్వయంఘ్యంజరత్వం చాలామంది స్తుతిపాతకులను సంపాదించుకొన్నది కాని, నవ్యకవిత్వోద్యమపుపండితులు తమ దేశభక్తిని, చిన్ననాటి మాతృభాషను, ప్రాచీనులతో పౌరసత్వసమభాగులం కావాలని, విద్యకు విశ్వాధికారులైనవారితో కలిసిమెలిసి జీవించాలనీ, పదలుకొన్నప్పటికంటే ఇప్పుడు గమ్యానికి యింకా దూరంగావున్న ఈ యితరకార్యంకోసమై బహిరమించిన ఆత్మధిక్కారాన్ని ఎవరు సగర్వంగా చెప్పుకొన్నారు? సిసిరోకుటుంబంలోను, వర్జిల్ ధార్మికబృందంలోనులెక్కకువస్తే చాలునని, పండితులు, వ్యాకర్తలు, చమత్కారులు, కవులు తమ విజ్ఞానజ్యోతిని, కష్టాఠితమైన స్వీయవిజయఫలితాలను మృతభాషా ముఖపత్రంలో కప్పిపుచ్చి తప్పిస్తవ్వడారు. విధికృతంగా పతనంకాదగిన ఉదాత్త భ్రాంతి అది. భాషలోని బహుముఖీన మేధావంతులు వారి ఊహాప్రపంచపు ఏకరూపతకు వ్యతిరేకంగా గర్వించారు. కాలం పరిపక్వమైనప్పుడు తమకుతామై దేవత్యాన్నిపొంది పరివారదేవతాకోటిలో స్థానం సంపాదించినవారే, స్వప్నజగత్తులోని అనిర్మితనగరాలలో నివసించవలసివున్నవారే, విప్లవకారుల నాయకులవై పుకు చెల్లాచెదురుగా చేరుకున్నారు. ఆ మహాస్వప్నదర్శకుల సమాధిమీది చరమశ్లోకం వ్యంగ్యశాసనంగా వుండి 'సంప్రదాయ' కవి అనగా "చనిపోయిన భావకవి" అని నిర్వచిస్తున్నది."

వాస్తవానికి భావకవులు సరియైనవారు; సంప్రదాయాదర్శనంలోవున్న స్వచ్ఛత పక్షవాతం మరణం అనేవాటిలోని స్వచ్ఛతవంటిది. పదాల పువయోగాన్ని గురించిన సర్వజనాంగీకారం భావవ్యక్తీకృతిని సులభం చేస్తుంది. అయితే భాష భావబంధనంలో విపరీతంగా చిక్కుకపోతే, వ్యక్తీకరించడానికి

ఏమీ మిగలదు. సంప్రదాయపద్ధతియొక్క అడుగుజాడలలోనే భావశూన్యత పయనిస్తుంది. సుదీర్ఘపతనావస్థద్వారా ప్రతిబింబిప్రాయమైన మహిమలచేత భావశూన్యత అంతటా దాన్యమే చేస్తుంది. నిర్నిరోధమై అపూర్వవ్యక్తిగతానుభవంకూడా పాతచక్రంలో బిగించబడినందున వెలవెలబోతుంది. తన సర్వస్వాన్నీబైబిలులోనో, షేక్స్పియర్ రచనలలోనో, మహాభారతంలోనో దర్శించాలని ఉద్ఘోషించేవ్యక్తి. అలాచేయకపోకడమే మంచిదనుకున్నాడు. అట్టివాడు తనసృష్టికర్త కొక ప్రతిబింబం, ఒక భాయ; సృష్టికర్త కలదొక విమూఢదూషణ పత్రికా ప్రాయుడు. పునరుక్తి దోషానికరం మొదటినుంచీ కట్టుబడి వుండని వాడు. “ఎంత నేర్పరియైనా ఒకసారి చూచిన వస్తువును మరోసారి చూడలేని ఒకసారి జరిగిన పని మరి పునరావృతంకాని ఈ పరిభ్రాంత విశ్వంలో, భాష ఒక్కటే స్థిరత్వానికి, చరమస్థితికి పనికివచ్చేదని భావించటమే సాంప్రదాయక తావాదులలోని దోషం.” తన్ను అనిధంగా బంధితురాలిని చేయదలచిన వారి మీద ప్రకృతి పగదీర్చుకొంటుంది; వారి యుద్ధాలు ఆభాసలుగా పతనం చెందుతాయి; వారు ప్రకృతికోసం నిర్మించిన హిమభవనాలలోనే వారి భావోద్వేగం చస్తుంది. శాశ్వతత్వం కొరకు వారుచేసే గవేషణలోనే వారు అయదార్థాలు, అర్థశూన్యలు, నియమబద్ధులు. సాధారణీకరణ ప్రయత్నాలు, నిరీక్షకంకాళ పోషకులూ అవుతారు: వారి కళ శాస్త్రంగా మార్చబడుతుంది; వారిభాష శాస్త్రీయపదజాలంగా మారుతుంది; నిర్వికారతయే వారి ఆదర్శం. అది పృథ్విదేవత హస్తాలలోనే వారికి లభిస్తుంది. పదాలు జీవించాలంటే అవి మారాలి. మరి ఒక పదం ఒకసారి స్థిరీకరింపబడితే కళాప్రయోజనాలకు పనికిరాకుండా పోతుంది. సాంప్రదాయక రచనా పద్ధతి ఏలక్ష్యం వైపుకు మొగ్గుతుందో, దానితో పరివయం సంపాదించ దలచినవారు శాస్త్రీయ పదజాలంలోనే ఆలక్ష్యాన్ని వెదకవలసి వుంటుంది. శాస్త్రంలో పదాలు స్థిరీకరింపబడి చచ్చి పడివున్నాయి. అది వక రంగూ వాసనలేని ఎండవారిన విత్తనాలపోగు - నామ వాచకాలనే మోడు బారినతోట. దానిలో ప్రతి ఒక్క సంజ్ఞా ఏదో వక లక్ష్యంతోనో భాషంతోనో పలుపుతో కట్టబడ్డవే. ఎండిపోయిన పుల్లలకు లాటిన్ (లేక స స్కృతపు) భాషలో చీట్లుకట్టటంతో సరమరచువుతున్న శ్రామికుడి ప్రశాంతిని చెరుస్తూ ఆ తోటలో గాలివీచదు; సూర్యుడు ప్రకాశించడు.



ప్రజా సాహిత్యం (1)

అదునాతన నాగరకజీవితం యొక్క అత్యంత విస్పష్టలక్షణం పుస్తకాల నువ్వయోగించటం. పెద్దా, చిన్నా - అన్ని తరగతుల వ్యక్తులూ ఎలా చదవాలో, ఎలా చదువును ప్రేమించాలో తెలిసినవాళ్ళు; వాటికి చదువును ప్రేమించడానికి కొల్లలుగా పుస్తకాలున్నాయి. మాతృభాషా పఠనలేఖనా లిప్పుడు పక కలం లేక పృత్తివారికి చెందిన “రహస్య” కళలు రావు; పండితులు గుత్తకు పుచ్చుకున్న మహోదా తప్రజలు రావు. ప్రస్తుత సమాజ స్థితిలో భాషలాగానే అవికూడా పదలుకోరానివి. ఇప్పుడు ప్రతిరోజూ ప్రజల సామాన్యభాషలో వ్రాయబడిన ప్రజారచనల సముచ్చయాల ముద్రణాలయాలనుంచి వెలువడుతున్నాయి. ప్రపంచసాహిత్యాలలోని కాణాచి అంతా, అన్ని దేశాలలో అన్ని కాలాలలోని ప్రజలూ సేకరించిన విజ్ఞాన సర్వస్వం, యిప్పుడు పొలంలోని రైతుకు అందుబాటులో వున్నాయి. అతడు కావాలనుకొంటే అవి ఆతడివే. తిండిలాగానే వార్తాపత్రికకూడా జీవితావసర పదార్థమే. పోస్టు జవాను దగ్గర అందరికీ పుస్తకాలున్నాయి.

ఇంగ్లండు, ఫ్రాంసు, జర్మనీ, ఆమెరికాలలోని సామాజికజీవితం యిలా వున్నది. మనకు ప్రేమాన్నదమైన తెలుగుదేశంలోని జీవితానికెంత విరుద్ధం: మనలో పదింటి తొమ్మిండుగురు సంపదం చేయలేకపోయినా, తెలుగు వాళ్ళం మనం నిస్సందేహంగా “చదువుకున్న” ప్రజలమే. భగవత్కటాక్షం వల్ల మన భావాలను మన చుట్టువక్కల వున్నవారికి పంపుకోగలం. రోడ్లూ, కాలవలూ, రైల్వే, ప్రయాణాలను సులభతరం చేస్తున్నవి. పండితుల అవభ్రంశ భాషలో మన పుస్తకాలలో ఏమేమి వ్రాయబడ్డదో, మన విద్వాంసులు మన సాధారణ భాషలో వివరిస్తున్నారు. పాతబడ్డ గ్రంథికాండ్ర సాహిత్యపుభాషలో తప్పించి ప్రజాసామాన్యానికి విద్యాబోధన చేయగోరటం దేశద్రోహ బుద్ధిగా, సంప్రదాయస్మృతిరేకంగా మన నాయకులు తృణీకరిస్తున్నారు. ప్రత్యేక వర్గము యొక్క స్వంత ఆస్తిమైన చరుర్వేదాలను వినూడదని ప్రతిషేధింపబడ్డ తక్కువ తరగతుల స్త్రీ పురుషుల మీదగల ప్రేమానురాగాలతో వ్యాసుడు ప్రకటించిన పవిత్రగ్రంథమూ, పంచమవేదమూ, అయిన గ్రంథంలోని పవిత్రభాషను, ఇజ్జెకుల బారసాలకు మునుపే ఆంధ్రజాతి మేధాశక్తి సాధించిన పరమపరిపక్వదళకు చిహ్నమైన సంస్కృతమహాభారతం యొక్క ఆంధ్రా నువాదాన్ని, తరువాతికాలంలో వచ్చిన కొన్ని (మీకు ఇష్టమైతే - చాలా - అనండి)

ప్రతిబింబప్రాయరచనలనూ మనపండితులు అసాధారణగర్వంతో, గౌరవంతో, నిర్దేశిస్తున్నారు. అయితే ప్రపంచం మనవిశ్వవిద్యాలయాలకూ, పరిషత్తులకూ అందనంతవేగంతో పరిభ్రమిస్తున్నది. తెలుగుప్రజలు, సోదరప్రజలవలెనే, తమదేశాన్ని తాము పాలించుకోవడానికి యోగ్యతను త్వరలో సంపాదించుకోవలసివున్నది, కనీసం ఓటుకాగితాలమీదవున్న పేర్లను చదవటమైనా వారు నేర్చుకోవలసి వున్నది, ఓటింగు నిబంధనలు పవిత్రభాషలో వ్రాయబడినా, అవి అప్రవిత్రమైన జీవద్భాషలోనే నోటిమాటలతో వివరింపబడవలసి వున్నవి.

తమకు సంక్రమించవలసినవాటికి తెలుగు ప్రజలు ఎంతకాలం దూరంగా వుంచబడతారు? తనకుగాని ఇతరులకుగాని హానిలేకుండా ఓటుచేయగలదన్న నమ్మకం గలగడానికి చాలాముందుగా నాగరకవ్యక్తి చదువుకోవలసివున్నది. నాగరకసమాజంలోని సామాన్యపౌరుడుకూడా ఏదిఏమిటో తనకు తెలుసుననుకో గలగడానికి తనకోసం వ్రాయబడి తనకు చెప్పబడినదానిలో కొంతకు కొంతైనా గ్రహించగలగడానికి, అన్నిరకాల ప్రయోజనకర విజ్ఞానమున్ను సులభంగా, క్లుప్తపరిమాణంలో పాఠ్యగ్రంథాలవ్వారా, ప్రజాసాహిత్యంద్వారా, పంచిపెట్టబడుతున్నది.

కళాశాలల్లోను, పరిషత్తులలోను వున్న పండితులు - మాకు తెలుసు - తమలోతాము సాహిత్యం, లలితకళలు, కవిత్వం గద్యం మొదలైన పారిభాషిక పదాలకు సంబంధించిన సాధారణధర్మాలపై యధేచ్ఛగా వాదోపవాదాలుచేస్తూ తాముభ్రమలో వుండి యితరులను భ్రమపెట్టుతున్నారు. నిర్ణీతకాలంలో నిర్ణీత ప్రజలభావాల వ్యక్తీకరణమే-అదిన్నీ ఆ దేశప్రజలలో వ్యాపించిన లౌకికభాషలో వ్యక్తీకరింపబడినప్పుడే - ఆ దేశప్రజాసాహిత్య మవుతుందని వారు గుర్తించనంతకాలం, వారుచెప్పే “తెలుగు” “తెలుగుసాహిత్యం”, “ఆంధ్రప్రజాసాహిత్యం” అన్నవాటి మంచిచెడ్డలను గురించి చర్చించడానికి మూకూవారికి సమానంగా వున్న చర్చనీయాంశాలు లేవు.

వారు పేర్కొన్న ఆంధ్రసాహిత్యవృత్తాంతంలో, తెలుగుదనాన్ని, తెలుగు వారిజీవితాధర్మాలను మనకు పరిచితాలు కావించి, యింగ్లీషుగ్రంథాలవంటి తెలుగుగ్రంథం ఏదివున్నదో మొట్టమొదట తెలుసుకోవాలని మాకు కుతూహలంగా వున్నది. గత నూరేళ్ళలో ఉన్నతపాఠశాలల్లోను, కళాశాలల్లోను, పఠనీయాలుగా నిర్ణయింపబడిన గ్రంథాలలో, ఇంగ్లీషుపిల్లల “రాబిన్సన్ క్రూసో”, గలిబర్నోట్రావెల్స్, టాంబ్రోన్స్ స్కూల్ డేస్, బైబిల్, పిల్ గ్రీమ్స్ ప్రోగ్రెస్” లలాగా “ప్రజాసాహిత్యం” అని పిలువదగ్గ తెలుగు వుత్తకం ఏది వున్నది?

తెలుగువారు తమంతటతాము చదువుకోడానికి ఉత్సాహపడే, ప్రయోజన కరమని భావించే ఆంధ్రమహాశాస్త్రాలేవి? తెలుగు భారతం దేవాలయాల్లోనూ, దుకాణాలదగ్గరా కంఠోపాతం చేయబడుతున్నదని మాకు చెప్పకండి. దానిని ఒక పండితుడు చదువుతుంటే, మరొకడు నేటి జీవద్వాషలో వివరిస్తున్నాడని మాకు తెలుసు. అది వేరే విషయం. ఇలాంటిది ప్రజాసాహిత్యంకాదు. బొబ్బిలియుద్ధం కథ చెప్పేవాడిచుట్టూ బ్రహ్మాండమైన గుంపులు చేరటం, మీరు చూడటం లేదా? ఆ కథకుడు నిరక్షరాస్యుడు; ఆరవ ప్రేక్షకులున్నూ నిరక్షరాస్యులు; ఈ గ్రామవినోదానికి దూరంగా నిలబడి ఆనందిస్తున్న పండితుడు కూడా పకడుండవచ్చు. అదీ నిజమైన ప్రజాసాహిత్యం. సంస్కృతం జీవద్వాషగా వున్నప్పుడు చదువురాని భట్రాజులచేత అదేవిధంగా వార్షికి సంస్కృత రామాయణం చదవబడ్డది.

“యుగ్లింగ్లా సాగా”లో “స్మిత్స్ ఆఫ్ సాంగ్” అని పిలువబడ్డ భట్రాజులు చరిత్రకందిన మొట్టమొదటి విద్యాపంతులైన ఆంగ్లేయులు. వారు హార్పు మీద పాడుతూ, వీరగీతాలాలపిస్తూ సురాది పానీయాలను సేవిస్తూ తమవృత్తిలో మనమైన పారితోషికాలు పొందినవారు. విడ్ సెత్ లోని కథకుడు స్వకీయ కళాసాధనలో అభిరుచిగల అచ్చమైన బట్టు. రాజనభలోని భట్టు స్వయంగా వ్రాసిన పద్యాలను స్వయంగా “ప్రకటించుకొన్నాడు.” వీరులు యుద్ధరంగానికి ఉరకలు పరుగులూ దీసే సమయంలో ఆటవికులూదిన బాకాలలోని ఉచ్చాటన గీతాలకు కొమ్ముగొట్టాల సంగీతము, తరువాతికాలపు సైనికడళాల వాద్యసంగీతము క్రమబద్ధ వారసులు; నేటి నావికుల “ఉచ్చాటన గేయాలు” భూతాలతో యుద్ధాలు చేస్తున్నప్పటి నావికుల పాటల స్థానంలోనో, లేక ఒంటరి సముద్రాలలో జడ ప్రాయులై విశ్రాంతి పుచ్చుకొంటున్న నావికుల పాటల స్థానంలోనో నిలిచి పోయినవి” * క్రీస్తుకు పూర్వకాలంలో చేవుల్స్ రచించిన కల్పితగాథ, చరిత్ర, లేక ఇతిహాసం ఆలాటిది.

క్రీస్తుకం నాటి ఆంగ్లప్రజల తొట్టతొలి ప్రజాకావ్యం పక నిరక్షరాస్యుడైన సీటైన పసులకాపరి కాడ్ మన్ కు ఆపాదించబడ్డది. తన రాజ్యంలో ప్రచారంలోవున్న మాండలికంలో ఆల్ ఫ్రెడ్ రాజు చాలా పుస్తకాలు రచించాడు. “తన ప్రజలు తమ స్వంతభాషలో భగవదేశాన్ని చదువుకో గలగడానికై” ఆయన తన శాసనాలను సాధారణ భాషలో ప్రకటించాడు. ఆల్ ఫ్రెడ్ “శుభ వార్త”కు ఆంగ్లభాషలో వ్రాసిన అనువాదగ్రంథం పదవ శతాబ్దిపు ప్రజాసాహిత్యానికి ప్రతినిధి. ఇంకా అనేక పదాలను, ఇతర పద్యగ్రంథాలను ఆయన వ్రాశాడు. సంధియుగపు తొలిరోజుల ఇంగ్లీషులో ఆర్యులం, లేమన్ వ్రాసిన

* “కేంబ్రిడ్జ్ హిస్టరీ ఆఫ్ ఇంగ్లీష్ లిటరేచర్” నుండి.

బర్డ్, ద ఓల్ అండ్ నైటింగేల్, ఆంక్రెన్ లిప్లే అన్నవి వున్నాయి. వాటిలో చివరది శ్రీలక్మణ వుద్దేశింపబడ్డది. “ప్రజావిరోధార్థం” అర్థమిది పట్టకథలకు అక్షరాకారం యివ్వబడ్డది. మతాధికారాన్ని దైర్యంగా ప్రతిఘటించి వైక్లిఫ్ “భగవంతుడి మాటలను ప్రజల సామాన్య భాషలో రచించడానికి కఠినశ్రమల కోర్కె క్రీ. శ. 1382 ప్రాంతాలకు “సాధారణంగా వ్యవహరింపబడుతున్న ఇంగ్లీషు భాషలోనికి యావత్తు బైబిలునూ పరివర్తింప గలిగాడు.” బైబిలు అప్పటినుంచీ కేవలం మతాచార్యుల ఆస్తిగాని, ఆనాటి వేళ్ళమీద లెక్కకువచ్చే కొద్దిమంది పండితుల సొమ్ముగాని కాదు. అప్పటికది ప్రజల మాతృభాషలోనికి వచ్చిపేసింది, నాగలి బట్టిన ప్రతిపాలేరూ బైబిలు చదవగలిగేటట్లు చేయాలని చాలామంది కన్న కలలు చక్కగా నెరవేరగల స్థితికూడా వచ్చింది.”

ఆ కాలంలో ఇంగ్లండులోవున్న ప్రజాసమూహమంతా అక్షరాస్యులు కారన్నమాట నిజం. ఇంకా వైక్లిఫ్ వ్రాసిన బైబిలును ఇంగ్లండులోని ప్రతి పురుషుడూ, ప్రతిస్త్రీ చదివారని మేము చెప్పటమూ లేదు. ముద్రణయంత్రం ఆవిష్కరింపబడటానికిముందు పుస్తకాలు చాలా తక్కువ సంఖ్యలోవుండేవి. ధర చాలా అధికంగా వుండేది. అప్పట్లో ఒక బైబిలుప్రతిఖరీదు అయిదు వందల రూపాయలకు మించివుండేది. ఇతర ప్రజా సాహిత్య గ్రంథాలలాగానే బైబిలుకూడా ప్రజలకు చదివి వినిపించబడేది; “తరుచుగా ప్రజా సమూహాలను ఒక్కచోటికి సమీకరించి ఒకరు చదివి అందరికీ వినిపించేవారు” అదేవిధంగా సమావిష్టులైన ఉన్నతవర్గాల శ్రీ, పురుషులకు బహిరంగ గృహాలలో సమావేశమైన ప్రజలకూ ఛానరుకథలు చదివి వినిపించబడేవి. తననాటి ప్రజాకవులందరిలాగానే ఛానరుకూడా వాస్తవానికి, తన కావ్యాన్ని అందరూ “అప్పగించాలని” వుద్దేశించాడు. మనమిప్పుడు ముద్రణాలయంనుంచి వెలువడగానే, ప్రజలు చదవగానే ఒక పుస్తకం “ప్రచురించబడింది” అంటున్నాము. కాని ఛానరు కాలంలో పఠనంపెల్లకన్నా “అప్పగింపు”వల్లనే “ప్రచురణ” అన్న అర్థం వచ్చేసింది. “ఈలాటిది ప్రజలు నిరక్షరాస్యులైనా అజ్ఞానులుగాని కాలంలో సంభావింపబడుతున్నది.”

ఆచార్య రౌన్స్ ట్రీ “స్టడీస్ ఇన్ ఛానర్” అనే తన గ్రంథంలో ఛానరు భాషనుగురించి ప్రస్తావిస్తూ అది “అమలిన అంగ్లభాషకు నిధి” అంటాడు. “ఛానరు వాస్తవానికి తన కాలపు అంగ్లభాషలో - కాదు అంగ్లభాషలోనే - వ్రాశాడని చెప్పవలసిన అవశ్యకత వుండనేరాదు. తన తరువాతి వారిలో ఏఒక్కరికీ కలుగనట్లే భాషను నిర్మించటం - పునర్నిర్మించటం - అనేపూహ అతని పుర్రెలో పుట్టలేదు. ప్రతిభావంతుల కీమార్గం తొక్కటం ఏకాలంలోమా సరిపడదు. కాని, ఏభాషలోనైనా పాఠకులు అల్పాలసంఖ్యలో వున్నప్పుడు,

విదేశ భాషాజ్ఞానం ఇంకా చాలా తక్కువమందికి పరిమితంగా వున్నప్పుడు, నిఘంటువులు లేనప్పుడు, తన గ్రంథాలు చదవబడకుండా చేసుకొనేందుకు రచయిత కనిపెట్టడగిన ఉత్తమ సాధనం అధికసంఖ్యలో అపరిచిత శబ్దాలను ప్రయోగించటం వక్కచే. మనలాగా ఛానరుకూడా ఈసత్యాన్ని బాగా ఎఱిగినవాడే. అందుకు సందేహించవలసిన అవసరమే లేదు. అతడు కావాలనుకొన్నా అనేక విదేశ శబ్దాల ప్రయోగించగలిగి వుండేవాడు కాదు; ప్రయోగించ గలిగినా అలాచేసి వుండేవాడూ కాదు. అందరూ ఏమయితే లాగానే ఆతని రచనలోని ప్రథమోద్దేశ్యం చదవబడాలనే. ఆరడూహించ గలిగింది ప్రతి ఒక్కడూ గ్రహించ గలిగిన భాషలో వ్రాయటమే. ఆమార్గాన్ని అతడు ఏప్పకుండా అనుసరించాడు. తన జీవితకాలంలో తాను ప్రజాకవి అయినాడు. ఈసత్యమే భాషపై అతడు ప్రసరించిన ప్రభావానికి హేతువు. అతడు తనకు బాగా పరిచితమైన తూర్పు మిడ్లాండ్ మాండలికంలో రచించాడు. అది ఆతని మాతృభాష. అది ఆంగ్ల సాహిత్యభాషగా పరిణమించింది. ఇంకో విధంగానైతే సరించిపోవలసిన చాలా పదాలను ఆతని కావ్యానికున్న విపరీత ప్రచారం కాపాడింది. ఆతని ప్రభావం అధికారిక పరిజ్ఞానమున్న ప్రతి గ్రంథకర్తయొక్క ప్రభావానికి వివిధంగానూ విరుద్ధంకానిది. కేవలం అతడు కాలంకంటే ముందు నడిచి సుదూర ఆ ప్రభావం మరింత అధికంగా వున్నది.” (2వ సంపుటం)

కాక్స్టన్ ఇంగ్లండులో ముద్రణరకను ప్రవేశపెట్టినప్పుడు తనకాలంలోని విద్యాపంతుల వాడుకలోవున్న ఛానరుకైలని. పాకాన్నీ పుద్దేశ్యపూర్వకంగా అనుసరించాడు. కైలి ఫ్రెంచిపద్ధతిలోవున్న సుపికారం పూర్తిగా ఇంగ్లీషు వారిది. అతడి స్నేహితులు కొందరు వాడుకచేయమని ప్రేరేపించిన పాత ఇంగ్లీషు మాటలు “అతడు స్వయంగా అర్థం చేసుకోలేనంత కఠినంగా, పెద్ద విగా వున్నాయి.”

ఏమైతేనేమి, రెండువందల సంవత్సరాలలోగానే ఛానరుఇంగ్లీషు, ప్రయోగదూరమై పండితులకే అర్థం కాకుండా పోయింది.

మిల్టన్ స్నేహితుడైన వాలర్ సహనభావంతో అంటాడు గదా :-

“ఛానరు తన తెలివని గురించి బడాయి కొట్టవలసిందేగాని అతడి కావ్యభాగాల మహిమలు పోయినవి. కాలం అతగాడి అనుపమరీతిని చెరిచింది. అయితే అతడు వృథాగా జీవించలేదు.”

సర్ఆస్టన్ కాత్నీ, నేటి మన ఆంధ్రసాహిత్యపరిషన్నాయకులవలెనే పాతభాష ప్రయోగదూరం అయినదనీ, అర్థం కాజాలదనీ ఆక్షేపించిన వారిని కించపరిచి, అట్టివారు తమ “మాతృభాషే” తెలియనివారని పరిగణించినప్పుడు, అతడంటాడు గదా :-

“మన ప్రాచీనమహాపురుషుడు ఛానరును కొందరు తృణీకరిస్తారెందుకు? అతడ నాగరకంగా వ్రాస్తాడు కాబట్టి, అని వారంటారు. కాని (అజ్ఞానులారా) మిమ్ము మీరు నిందించుకోండి. ఎందుకంటే ఇప్పట్లో మీరు మీ మాతృభాష నెరుగరు.”

పూర్వమాండలిక భాషాజ్ఞానం తనకు లేనందున, తనకైలిని ఛానరు ధోరణులలో తయారించ ప్రయత్నించినప్పుడు ఛానరుకూడా బెన్ జాన్సన్ చెప్పినట్లు “పూర్వుల ననుసరించటంపల్ల అతడు భాషనే వ్రాయలేదు” అనదగినంత మట్టిగా వ్రాశాడు. అతడు ఛానరునుంచి పదాలనేకాక వ్యాకరణాన్నికూడా నిర్మింపబడగా, సంకరంగా, సంగ్రహించాడు. ఫలితంగా అతడి రచన క్లిష్టమై పోయింది. “అందుకు హేతువు అతడిపదాలు ప్రయోగదూరాలు కావడమేకాదు అవి ఎప్పుడూ ప్రయోగింపబడక పోవడమే. అవి అత్యంత కృత్రిమపదాలు. అందుచేతనే వాటిముఖాన నాశనం రాసిపెట్టి వున్నది. వాటివల్ల అతడి రచనలను చదవటం కష్టమై పోయింది. అందువల్లనే వాటిని కొద్దిమంది చదివారు.” ఇలా వ్రాయటం కించపరచటమే. కాని, ఎలిజబెత్ రాణిచేత, ఆమె దర్బారులోని కవిచేతా పొగడ్తలందుకొన్న గౌరవభావంతో సర్వకాలంలో ఇంగ్లీషు కవులచే ఆదరింపబడిన స్పెన్సర్ రచించిన సుప్రఖ్యాత కావ్యాన్ని ప్రస్తావించటంలో దానికి సమస్తకావ్యయోగ్యతలున్నా అది ప్రజాకావ్యం కాలేదని ప్రదర్శించటమే మాలక్ష్యం.

ఛానరుభాషలాగానే వైక్లిఫ్ భాషకూడా త్వరలో ప్రయోగదూరమయి పోయింది. కాంటప్పరీ కథలను చదివి వినిపించినప్పుడు అర్థం చేసుకోలేనందుకు ప్రజలు లక్ష్యపెట్టకపోయినా, ‘భగవద్వాక్యం’ తమ తాతముత్తాతలకు అర్థమైనంతగా నయినా తమకు అర్థంకాక పోయేనే అని ప్రజలు వ్యసనపడ్డారు. (1526 లో) టిందేల్ బైబిలును అనువదించ పూనుకున్నాడు; కాని అలా చేయడానికి మతాధికారు లతడికి అనుమతి యివ్వలేదు; అ రోజులలో ఒక చట్టమున్నది. అది “ఎవరైతే శ్రుతులను తమ మాతృభాషలో చదువుతారో వారు, వారి వారసులూ. తమ భూమిని, పశువులను, ప్రాణాలను, సామగ్రిని కోల్పోతార”ని శాసిస్తుంది. అందువల్ల టిందేలు జర్మనీకి పోవలసివచ్చింది. తరుచుగా తన ప్రశాంతికి భంగం కలిగినా, అతడక్కడ తనపని పూర్తిచేశాడు. బైబిలు ప్రతులను రహస్యంగా ఇంగ్లండును చేరవేశారు. దొరికిన ప్రతులన్నీ కొని లండను బిషప్పు తగుల బెట్టాడు. చిట్టచివరకు టిందేలును బాధించి గొంతు పిసికి చంపారు. అతడి మృతశరీరాన్ని కాల్చి బూడిదచేశారు. అతడినేరం భగవద్వాక్యాన్ని ఆంగ్లభాషలో చెప్పటమే. అప్పట్లో ఇంగ్లండులోనే బైబిలును

జనసమ్మతం చేయదలచిన ప్యక్తులు ప్రాణాలు కోల్పోవలసి వున్నదనటం మనకు యిప్పుడు విరుద్ధంగా కనిపిస్తుంది.

త్వరలోనే టిండేలు వ్రాసిన బైబిల్ ఇంగ్లండుదేశం అంతా చదివిన ఏకైక మహాగ్రంథమైనది. దాన్ని అన్నిరకాల ప్రదేశాలలో, అన్నిరకాల పరిస్థితులలో, అన్నిరకాల ప్రజలూ చదివారు. విశ్వవిద్యాలయాలలో, దానికి త్వర త్వరగా ఆశ్రయం లభించింది. వ్యాపారులు, శ్రామికులు, పాఠశాల దాన్ని చదివారు. పిమ్మటాల్లో, దేవాలయాలలో, ఇంకా ప్రజల నివాస గృహాలలో ఆగ్రంథ మధురద్వని శ్రుతి సుభగంగా వ్యాపించి ఆత్మాశ్చర్యకరమైన ప్రభావాన్ని ప్రసరింపజేసింది."

"ఆంగ్లసాహిత్యక పచనోన్మేషం" అనే గ్రంథంలో జార్జిఫిల్డ్ క్రావ్ అనే అతడు టిండేల్ అనువాదవిజయాన్ని ప్రకటికరించాలనుకొన్నాడు.

"టిండేల్ ముఖ్యంగా ఆలోచనాపరుడిలాగా భాషనుపయోగిస్తాడు. అతడి పట్టుదల అర్థం స్పష్టంగా వుండేటట్లు చేయాలనే. ఈ విధంగా అతడు వైవిధ్యం, భాషవిస్తృతి అన్నవాటినికాక చిక్కదనాన్ని అభివృద్ధిపరిచాడు. మరొకవిధంగా నెత్తే నగ్నసౌల భృంగా కనిపించేదానికి జీవాన్ని, రక్తినికలిగించగల తీవ్రభావోద్వేగం వున్నందువల్లనే కదాచిత్తుగా అతడు దాటిగా వ్రాస్తాడు; టిండేల్ వాక్యాలు సాధారణంగా హ్రస్వమైనవి. కాని అల్లికజిగిదిగి వాటిలో బాగావుంటుంది. కేవలవ్యావహారికసంభాషణలలోని వాక్యాలకన్నా అవి ఏకొంచెమో ఎక్కువ నియమాలతోవున్నవి. అరబి నిష్కపట పదజాలంలో కర్కశత్వం, మెఱుగులు వాటిచాయలులేవు. జాతీయపదగుంభనలోని స్వచ్ఛ భాషనవల్ల అతడిబైబిల్ అనువాదానికి ఎచ్చినగౌరవమే, అతడి ఇతరాంగ్ల రచనలలోకూడా కనిపిస్తుంది. స్పెన్సర్, షేక్స్పియర్ లేక ఎలిజబత్ యుగంలోని ఏకైకతర మహాకవి రచనల్లోనయినా కనిపించేదానికంటే తక్కువ తరుచుగానే, నేటిపాఠకుడు అపరిచితశబ్దం లేక సంభాషణ అన్నవాటివల్ల, నేటికి రమారమి నాలుగువందల సంవత్సరాలక్రితమే అతడి గ్రంథాలు రచింపబడినప్పటికీ, వక్కవర్యాయంకూడా కాస్సేపు ఆగిపోడు. టిండేల్ రచనలు ఆంగ్లజాతీయపదాలలోని ఆధునికభాషనల నభివృద్ధిపరచటంలో బలపత్తరశక్తులుకావటమే యిందుకు కొంతవరకు కారణం. తననాటినుంచీ ఆంగ్లేయజీవనంలోని మూల లక్షణాలను నిర్ణయిస్తున్నటువంటి, పండితులుగాని పామరులుగానీ కానటువంటి, వ్యక్తిగత నిజాయితీపై బలపదభివేళంకలిగినటువంటి, సాహిత్యకావ్యప్రాయాలవల్లగాని, నూతన సాహితీమర్యాదలవల్లగాని యితరులకంటే తక్కువగా స్పృశింపబడినటువంటి ఆంగ్లజాతీయతలోని మూలశక్తులతో టిండేలు, అందువల్ల అతనిభాష, అంతపూర్తిగా అవినాభావాన్ని ఏర్పరుచుకొన్నాడన్న

సత్యంలో దీనికి మరికొంత ప్రముఖమైన సమాధానం లభిస్తుంది. తన నందే శాన్ని తనకుతాను అర్థంచేసుకొన్నంత స్పష్టమైన లోతైన అర్థంలో ప్రసారం చేయగలిగిన పదజాలంలో రచించటమే అతడు ప్రథమలక్ష్యం - ఏకైకలక్ష్య మున్నూ. ఈ లక్ష్యసాధన కుపయోగించజాలని సాహిత్యసాధనాలను అతడు విసర్జించాడు. షక్త్యత్వాన్ని పరిహరించాడు. అతడు స్వీయ నిష్కలపట ప్రయోజనాలనే విశ్వసించాడు, అతడు భాషవల్లకోరిందంచా. సులభంగా, స్పష్టంగా, తోటిఆంగ్లేయులవల్ల సహానుభూతితో తన భావాలను వ్యక్తీకరించటంలో సహాయ పడటమే." (107 వ పుట)

ప్రామాణికపాఠంతోసహా తరువాతికాలం బైబిల్ అనువాదాలన్నీ. కార్టోగోప్పో బిందేలు రచనపై ఆధారపడ్డవే. ఇంగ్లీషుభాషపై అతడి పుస్తకం ఎంత ఎక్కువ ప్రభావాన్ని ప్రసరించినదంటే, ఆంగ్లప్రజలు మూడువందల సంవత్సరాలకు పైకాలంగా తమ యింగ్లీషు బైబిలును అర్థంచేసుకోవటంలో క్లేశపడలేదు. ఏమైతేనేమి, 1870 లో, అరవై అయిదుగురు బ్రిటిషు పండితులు ముప్పైసలుగురు అమెరికన్ పండితులూ కలిసిన ఒక ప్రతినిధిసంఘం బైబిలుకు చివరిసారిగా ప్రామాణికపాఠాన్ని తయారుచేయబూనుకున్నది. అందుకు సమరసంగా యిలా చెప్పబడ్డది. "అసలు పరిష్కృతపాఠమనేది ఎందుకు తయారుచేయబడాలని కొందరు ఆశ్చర్యపడ్డారు. వారు పాఠపుస్తకం తరతరాలుగా సక్రమంగా ఉపయోగపడింది. కాబట్టి దానిమార్గాన దాన్ని సాగిపోవడమే ఉచితం ఎందుకంటారు. ఈ విధంగా చెప్పడాన్ని మేము బాగా అర్థంచేసుకోగలము. గడచిన రెండువందలయేబైసంవత్సరాల కాలంలో మన యింగ్లీషుభాషలో కలుగుతూ వున్న గొప్పమార్పులను గురించి ఆలోచించినట్లైతే, పవిత్రగ్రంథంలోని అనేక పదబంధాలను మార్చటం మంచిదని మనకు గోచరించితీరుతుంది. ఆ పదబంధాలుకొన్నిసందర్భాలలో పాఠకులకు సరైన అర్థాలను అందించలేవు."



ప్రజా సాహిత్యం (2)

ఇంగ్లీషు టైబిలుయొక్క అన్నిప్రతులలోనూ వున్నభాషగాని, శైలిగాని, అన్యతరజనసమ్మిత గ్రంథాలలోని భాషాశైలిల లాంటివే. అవి సాధారణ ప్రజల శక్తిసామర్థ్యాలకు సరిపడేటట్లు, శుభవార్తను నిరక్షరాస్యులకు కూడా అందజేయగలపని పరిగణింపబడినవి. ప్రతిఒక్క జీవద్భాషలాగానే ఆంగ్లభాషకూడా మారుతూవున్నందున, అది ఏ ప్రయోజనంకోసం రచింపబడ్డదో అది విఫలంకాకుండా వుండేటందుకై టైబిలుభాష చాలాసందర్భాలలో ఆధునికీకరించబడ్డది.

ఇంగ్లండులోని సాహిత్యక సంప్రదాయం ఎన్నడూ ప్రవాహినీ భాషను పయోగించటంతో కలిసిమెలిసి వున్నది. ఈ సంప్రదాయం ప్రజలలో విజ్ఞానాన్ని పెదజల్లడానికి వుద్దేశింపబడిన గ్రంథాలలో వుండితీరాలన్న పట్టుదల వున్నది. అందుచేత, ఏనాటి ప్రజావ్యవహారంలోవున్న సాధారణభాషలో ఆనాటి జనసమ్మిత గ్రంథాలన్నీ రచింపబడ్డవి. ఎవిలిన్ వంటి వండితంతువులు - "ఈ పుస్తకాన్ని నేను కేవలం సాధారణ గ్రామీణులకోసంగాని అతివి మనుష్యులకోసంగాని, కట్టెలు కొట్టుకునేవారికోసంగాని రచింపలేదని గుర్తుపెట్టుకొందురుగాక. అయితే పెద్దమనుషుల గుణవజ్ఞుల ప్రయోజనోత్సాహాలకై రచించానని గ్రహింతురుగాక" అని పలికిన ప్రజలు బహుశా అతడి చాలపు వండితుల అభిషిందనలు పొందవచ్చుగాని తద్వారాకాలపువారు తప్పుకుండా అతణ్ణి మరిచిపోతారు.

ఇప్పుడే మేము సాహిత్యక సంప్రదాయాన్ని గురించి చెప్పినవాటికి వుప పత్తులను చూపడానికి, ఆంగ్లంలో 'జనసమ్మతం' అన్నమాట ఏ భావంతో ప్రయుక్తమైనదో అభాషంలో జనసమ్మతమైన గ్రంథం ఏక్కడైనా తెలుగు వండితులూ మద్రాసు విశ్వవిద్యాలయంవారు గుర్తించిన ఆంధ్ర సాహిత్యంలో లేదన్న మా వాదాన్ని స్థాపించడానికి, అత్యంత ప్రజాసమ్మితాంగ్లభాషా గ్రంథాలలో కొన్నింటి భాషాశైలిలను, స్వాభావిక లక్షణాలనూ క్లుప్తంగా పరిచ వయత్నిస్తాము.

"గ్రాంథికమైన" ఆంగ్లభాష జీవద్భాషగా, సాధారణ శిష్టవ్యవహారానికి యింపుమింపు సరిపడివుండగా, 'గ్రాంథికాండ్రభాష' పూర్తిగా కృత్రిమంగా వదువుకున్న వండితులలో కూడా ఎక్కడా వినిపించకుండా, ఉదాహరణకు

సంస్కృతంలాగా అధ్యాపకులదగ్గర చదువుకొన్న వాళ్ళకుమాత్రమే బోధపడేటట్లుండి పుస్తకాలలో మాత్రమే ప్రయుక్తమవుతున్నది. పుస్తకాలద్వారా కాక దైనందిన జీవితంలో సమాజంలోని యితర సభ్యులతోటి సంపర్కంద్వారా నేర్చుకోబడ్డ ప్రామాణికాంగ్లభాషలో, ఇంగ్లండులోని శిష్టసమాజంలోని సాధారణ సభ్యుడు వ్రాయడమేగాక మాట్లాడనూ గలుగుతున్నాడు. ఇతరులకేదైనా చెప్పవలసివున్న ఏ ఆంగ్లేయ పురుషుడైనా, స్త్రీయైనా సమాజధోరణిలో, శ్రయత్ను నిరపేక్షంగా, అత్యుచైతన్య నిరపేక్షంగా మాట్లాడగలరు; సమాజంలోని యితరసభ్యు లొకరు చెప్పినదాన్ని తక్షణం అర్థంచేసుకోగలరు; మాట్లాడిన భాషనే వ్రాసినా ముద్రించినా వ్యత్యాసం కనిపించదు; అదంతా ఒకేవక భాష. వ్యాఖ్యానాలూ వివరణలూ అవసరం కావచ్చు. అలా అవుతాయి కూడా. కాని, అట్టివి భాషను వ్యాఖ్యానించడానికి కాక ఆపరిచితకల్పనలను, భావాలనూ సృష్టం చేయడానికే.

అందుకు విపరీతంగా, లిఖితాంధ్రానికి వ్యవహృతాంధ్రం సమస్తాంధ్ర ప్రజలకున్నూ ఆంధ్రసాహిత్య పరిషన్నాయకుల తెలుగు పుషన్యాసాలు ఇంగ్లీషు ప్రజలకు ఇంగ్లీషు ఉపన్యాసాలున్నంత సుబోధంగా పున్నప్పటికిన్నీ, వాటిని ఆంధ్రసాహిత్య పరిషత్పత్రికలో ప్రచురించడానికై గ్రాంథికభాష అని చెప్పబడే మూసలో పోసినప్పుడు పండిత సహాయంగాని, నిఘంటు సహాయంగాని తప్పకుండా అపేక్షణీయమైనంత సంబంధ రహితంగా వుంటున్నది. వక్త్రముఖంలో నుంచి బహిర్గమించిన “గ్రామ్యరూపం”లోనే ప్రచురిత భాషగూడా వుంటే ఆ పత్రికా గౌరవానికేగాక వక్త్రగౌరవానికి కూడా భంగకరంగా వుంటుందని భావించటమే అందుకు హేతువు. ఒకనాడు వాడుకలోవున్న వ్యావహారిక భాష కన్నా అనాటి గ్రాంథికభాష వీలయినంత దూరంగా వుండాలన్న తప్పుడుపూహ యొక్క ప్రభావంలో పడిపోయిన రచయితలు, గడిచిన యాభై సంవత్సరాలలో ముద్రింపబడ్డ ప్రతి తెలుగు పుస్తకాన్నీ కావాలని పక కృత్రిమభాషలోకి మార్చి వేశారని అందరికీ తెలిసిందే.

ఇప్పుడింక జనసమ్మిత గ్రంథాలు వ్రాయబడిన ఆంగ్లభాష లక్షణాలను పరిశీలించడానికి ఉపక్రమిద్దాం. అత్యంత జనసమ్మిత గ్రంథాలలో కొన్నింటిని గురించిమాత్రమే మనం చర్చిద్దాం. మొట్టమొదట మెలోరీవ్రాసిన ‘మార్టే డి ఆర్థర్’ తీసుకొందాం. మెలోరీ సేనాధిపతేగాని ‘పండితుడు’ కాదని గుర్తించవలసివుంటుంది. “మెలోరీ వ్రాసిన పదనం స్తవనీయమైనది. కృత్రిమచమత్కారాలవల్ల అది చెడిపోలేదు, దానిలక్ష్యం గ్రంథ కర్తృభావాలను ప్రతిఫలించటంలో తన కర్తవ్యాన్ని ప్రతిఫలించటమే. సుశికారాలతో నిండిన దాని స్వభావమే దాని ప్రత్యేకతను ప్రముఖంగా ప్రదర్శిస్తున్నది. తన మాతృభాష సుపయోగించ

టంలో మెలోరీ చక్కని సహజజ్ఞానాన్ని ప్రదర్శిస్తాడు. పదహారో శతాబ్దిలో మోర్లే డి ఆర్థర్‌కన్న అధిక జనసమ్మతమైన గ్రంథం లేనందున అతడు ఎన్నిక చేసిన పదజాలం అతడి మాతృభాషలో ఎల్లప్పుడూ ఒకభాగంగా వుండిపోయింది. అతడి ఎన్నిక నిస్సందేహంగా అపదజాలం అవిదంగా వుండిపోగల అవకాశాన్ని అభివృద్ధి పరిచినప్పటికీ, ఆలాంటి పదజాలాన్ని ఎన్నిక చేయడానికి అతడికి ఈ సున్నితభావం ఏవిధంగా మార్గదర్శకమైనదో చూస్తే ఆశ్చర్యం కలుగుతుంది." వాస్తవంగా, ఈమాటలు, సాహిత్యపు సనాతన ప్రభావాన్ని చిత్రిస్తున్నవి; కాని, నిర్దిష్ట జనసమ్మత గ్రంథం అనువయ్యుక్త మైపోయినప్పడూ కొన్ని పాతబడిన పుస్తకాలలో కనిపిస్తున్నవన్న కేవలదారాన్ని బట్టి కొందరు తెలుగు పట్టభద్రులు ప్రయోగ దూరమైన శబ్దాల ప్రయోగాన్ని సమర్థించినప్పడూ మాత్రమే ఆ ప్రభావం ప్రసరిస్తుంది.

తరువాతి కాలానికి చెందిన మరొక ప్రజారచయితను చూద్దాం. తన గ్రంథజాలంవల్ల అమరత్వాన్ని పొందిన ప్రఖ్యాత లోహకారుడు బన్యన్. అతని "యాత్రిక పురోగమనం" అన్న రచనను గురించి మెకాలే అంటాడు. "మనసాహిత్యంలో నిష్కళంకమైన అంగ్లభాషా ప్రతిష్టపై ఇంతఅవ్యవహితంగా పందెం కాయదగిన మరో పుస్తకంలేదు.... చక్కని అంగ్లభాష మాట్లాడదలచిన వ్యక్తి తన సహవాసార్థం బైబిలు ప్రామాణిక ప్రతిని, బన్యన్ వ్రాసిన 'యాత్రిక పురోగమనా'న్ని తీసుకొనితీరాలి. బన్యన్ ఇంగ్లీషు చర్చియింగ్లీషు మొగవాడి యింగ్లీషు, ఆడదాని యింగ్లీషు; ఈగడ్డలో పుట్టిన జాతీయ బాలికలు ఎక్కడ బట్టితే అక్కడ మాట్లాడే యింగ్లీషు." లేనబిల్స్ అంటాడు. "అతడు (బన్యన్) చెప్పదగినట్టిదేదో కొంత తాను చెప్పవలసివున్నందునను, తన హృదయంచుంచి వచ్చినందున యితరుల హృదయాలకు బాగా హత్తుకోగల విధంగా ముక్కుకుసూటిగావుండే స్వచ్ఛందత తేటదనంగల భాషను మించి మరేమీ అపేక్షించని యితరుల పుత్రమాభిరుచులకు సంతృప్తికరంగా వుండే సందేశాన్ని యివ్వవలసివున్నందునను, రచించాడు. అతడు తాను మాట్లాడినట్లే వ్రాశాడు. ఎందుచేతనంటే, తాను వదిలించుకోదానికి సాహసించలేని అవసరం వక్కటి అతడికి వున్నది. "లౌకికాంగ్లభాషాప్రవాహిని" అని "సమకాలికమాతృ భాష" అని సతే, బన్యన్ భాషను పర్చిస్తాడు.

డిఫోవ్రాసిన "రాబిన్సన్ క్రూసో"కుపరిచయవాక్యాలక్కరలేదు. అదిసర్వో తక్కువపై జనసమ్మత గ్రంథం; యిప్పటికీ ప్రతిబాటూ దాన్ని చదువు తున్నాడు. కసాయివాడికొడుకై న ఆ గ్రంథకర్త మార్గమిక పాఠశాలనుగాని, కళాశాలనుగాని ఎరగనే ఎరగడు. తనస్వయంకృషిచే విద్యావంతుడైనవ్యక్తి. అతడు లెక్కలేనన్ని కరపత్రాలనేగాక 254 పుస్తకాలనుకూడా వ్రాశాడు;

అతడు తానెంత సులభంగా మాట్లాడేవాడో అంతసులభంగానే మాతృభాషను వ్రాయగలిగాడు. అతడు మహాచైతన్యవంతుడూ, మహాసూక్ష్మబుద్ధి అయిన రాజకీయవేత్త. రాబిన్సన్ క్రాస్ 'మొదటిభాగం 1719 ఏప్రిల్ 25 న ప్రచురితమైనది. అయిదు నెలలలో నాలుగు ప్రచురణలు అమ్ముడుపోయాయి. ప్రతి ముసలమ్మా ఆ పుస్తకప్రతిని కొంటూ వుండేదని, 'యాత్రికపురోగమనం'తో బాటు ఈ ప్రతినిగూడా తనకుటుంబానికి వారసత్వపుటాస్తిగా యిచ్చిపోతుండేదని చెప్తారు. మింటో అంటాడుగదా - "డిఫోకైలిలోని అత్యుత్తమ విశిష్టలక్షణం గృహవ్యవహారభాషాప్రయోగం. 'రాబిన్సన్ క్రాస్' యొక్క అవిచ్చిన్న ప్రచారానికి గల రహస్యహేతువులలో ఇది చక్కటి. కఠినగౌరవంతో ప్రస్తావించబడే విషయాలలో చాలా సంసారపక్షపుభాషను అన్వర్తింపజేయటంలో ఆతడి చమత్కారం ఇమిడివున్నది. డిఫోను "ప్రజలవ్యక్తి; స్వచ్ఛమై శక్తిమంతమై నిరలంకృతమైన ఆంగ్లభాషారచయిత"అనీ, "అతడు నిరంతరాయంగా బజారులలో వాడే పరిచితజాతీయాలను నిరంతరంవాడుతుంటా"డని టర్రేమన్ పేర్కొంటాడు.

"గలివర్ యాత్రలు", వ్రాసిన డీన్ స్విఫ్ట్, బన్యన్ వలె, లోహకారుడుగాని, డిఫోవలె కసాయివాడికాడుకుగాని కాదు. సాంఘికంగా అట్టిరచయితలకంటె స్విఫ్ట్ చాలా పై అంతస్తువాడు. అయినప్పటికీ, అతను వారివలెనే, స్వచ్ఛమైన సుపరిచితమైన వాడుక పదాలనే ప్రయోగించాడు. అందరికన్నా ఎక్కువ అవిద్యావంతుడైనవాడు అర్థంచేసుకోలేదని, దేవతాపురుషులు ప్రజ్ఞావిత్తములకు చెప్పడానికి ఏమీలేదు" అన్నసిద్ధాంతాన్ని అతడు ఏర్పరచుకొని, అనుసరించే వాడని చెప్తారు. అతడు అన్యదేశ్యశబ్దాలను ద్వేషించేవాడు; అలాంటి శబ్దాలను ప్రవేశపెట్టి భాషను 'కళంకపరిచిన' వారిని దూషించాడు. స్విఫ్ట్ భాషను, అతడి తైలినిగురించి చెప్పినట్లుగా డాక్టర్ జాన్సన్ ఈ విధంగా చెప్పటంగమనించ దగ్గది: "అతడు (స్విఫ్ట్) ఎప్పుడూ తన్నుతానర్థంచేసుకుంటాడు; అతడి పాఠకులున్నూ అతడిని అర్థంచేసుకొంటారు. స్విఫ్ట్ ను చదివేవాడికి అల్పాలైన మైన పూర్వపరిజ్ఞానంచాలును; సాధారణపదాలతోను సామాన్య విషయాలతోను పరిచయం వుంటే పఠితకు చాలు....." "చేల్ ఆఫ్ టు"లోని మహా త్రరయోగ్యత దానిగ్రంథకర్తకు అన్నిరకాల సామాన్యపదాలతో సుడికారాలతో వున్న పరిచయంలో కనిపిస్తుంది. పనికి తైనడిగి ఆమె అభిప్రాయం ప్రకారం ఆపదాన్ని స్వీకరించడమో తిరస్కరించడమో నిర్ణయించుకోవడంఅన్న ప్రయోగాత్మక పరిక్షద్వారా ఒకపదానికిగల అర్థస్పష్టతను కనుగొనేవాడని చెప్తారు.

సుపరిచిత కారణాలవల్ల మా పరిశీలన నింతవరకే పరిమితం చేసుకొన్నా, ఇదిమాత్రమే ఆంగ్లంలోవున్న జననమిత గ్రంథాలు కావు. ఇప్పుడు

ప్రజాసాహిత్యం అపరిమితమైనది. ప్రామాణిక భాషావ్యాప్తి, అనేక మాండలికాల అంతర్దానం, విద్యాభివృద్ధి, విదేశాల ఇంగ్లీషుభాషా వ్యవసాయం అన్నవి సర్వశక్తులతో ప్రజాసాహిత్యంమీద పనిచేస్తున్నాయి. ప్రజాస్వామిక భావాల ప్రభావం చెప్పనేలక్కరలేదు. పై తరగతులవారి ప్రత్యేకాధికారం అంతరిస్తున్నది. మధ్యతరగతివారు, తక్కువ తరగతులవారు త్వరత్వరగా ఉన్నత ప్రమాణాలను అందుకుంటున్నారు. అవశ్యంగా ఇంగ్లండులోని సాహిత్యం జన సమ్మితం కాకతప్పదు. కొత్తకు, పాత అన స్థానాన్ని దత్తంచేయడాన్ని ఆరంభించడానికి ముందే చాలామంది ఆంగ్లవిద్యాపంతులు సమాజంలోని అట్టడుగు తరగతులలోనుంచి పైకివచ్చారని గుర్తించాలి. బన్యన్ లోహకారుడు; పాక్సు చర్మకారుడు; జాన్ స్టా దరీవాడు; బర్నెస్ పాలేరు; థామస్ లాడ్ విత్తనాలమ్మే వాడికొడుకు; హ్యూమిల్టర్ తాపిమేత్రి; డిఫో రసాయనవాది కొడుకు; ఐజాక్ బ్రో, వాల్టన్, సథేలు లినెన్ నారపర్తకులు; టిల్లటన్ గుడ్డలమ్మేవాడు; విలియం క్యాబెట్ రైతుబిడ్డ. విద్యాపంతులందరూ మిల్టన్, సర్ థామస్ మూరులవంటి పండితులు కారు. ల్యాటిన్ గ్రీకులు రానివారిముందు చూపుభాషను శిష్య చూడ్యమంగా పుషయోగించటంలో సాంప్రదాయక పండితులు తరుచుగా పరాజితులైనారు. కొందరు పిచ్చిపండితులు కృత్రిమపరిచిన ల్యాటిన్ భాషామయమైన ఆంగ్లభాష ఎప్పుడూ ఆదర్శభాషగా అంగీకరింపబడలేదు. ఇంగ్లీషును అర్థం చేసుకోడానికై ల్యాటిన్ నేర్చుకొమ్మంటే పతిత్యలోకం నిరాకరించింది. ఒకప్పుడు కొందరు రచయితలు కావాలని పూర్వప్రయోగాలకై మోజుపడినా, ఆపద్ధతి వెంటనే దూషింపబడ్డది. ఈ తాత్కాలిక ప్రమాణదూరకార్యాలను మినహాయిస్తే, నాగరిక సమాజంలో ప్రతిష్ఠికి, పురుషునికి అందరికీ పరిచితమైన భాషలో సోదర ప్రజలతో వ్యవహరించడానికిగల జన్మహక్కు పూర్తిగా గుర్తింపబడ్డది: కాదు; అలాచేయటం వక బాధ్యతగా విధింపబడ్డది; అపరిచిత శబ్దప్రయోగం - అది ప్రయోగదూరాంగ్లపదమైనా, పురాతనాంగ్లపదమైనా. సంప్రదాయ బద్ధమైనా, అన్యదేశ్యమైనా - తగు మనిషికి తగదని విధింపబడ్డది.



ఎల్లప్పుడూ బ్రాహ్మణుల మతగ్రంథాలు ప్రజలకు అందని మూసవళ్ళే. మతగ్రంథాన్ని దేశభాషలోకి అనువదించడానికి చేసిన ప్రతిప్రయత్నాన్నీ సనాతనులు మతద్రోహంగా పరిగణించి నిందించారు. బ్రిటిషువాళ్ళ ప్రభావం మన దేశంలో ప్రవేశించడానికి చాలామునుషే, మహమ్మదీయుల దక్షిణ దిగ్విజయం కంటెకూడా ముందే, దేవగిరి యాదవరాజుల పరిపాలనలో ధ్యానదేవ్ అనే పవిత్రవ్యక్తి వుండేవాడు. అతణ్ణి మహారాష్ట్ర దేశంలో ప్రథమ మహర్షిగా ప్రవక్తగా గౌరవించేవారు. అతడు భగవద్గీతకు దేశభాషలో ప్రసిద్ధవ్యాఖ్యానం వ్రాశాడు. కీర్తిశేషుడు న్యాయమూర్తి రణదే మరాఠీ సాహిత్య నిర్మాతలైన మహారాష్ట్ర లనేకుల పేర్ల సుదీర్ఘపట్టికను వ్రాస్తూ, ఇలా అభిప్రాయ పడుతాడు. “ఇది భారతదేశంలోని ఏ యితర భాషలోనూ కనిపించటం కష్టమయ్యే ప్రకాశవంతమైన నామసక్షత్రమాల. ఈ కాణాచిని సంస్కృత కవిత్వానికి ప్రతిబింబం మాత్రమేనని చెప్పి దానివిలువను తగ్గించబూనటం, మరాఠీ సాహిత్యంలోని ఈ విభాగపు స్వభావసిద్ధలక్షణాన్ని ఎరగమని అంగీకరించటమే. సంస్కృతంలోని ప్రాచీన పురాణేతిహాస సాహిత్యంనుంచి తమకు భావావేశాన్ని కూడగట్టుకోవడమే పనిగా పెట్టుకొన్న కవులు యీపట్టికలో ఆరుగురు మాత్రమే. ఒక దృష్టితో చూస్తే యితరకవుల రచనలన్నీ సనాతనత్వానికి నిరంతరాయంగా జరిగిన వ్యతిరేకతలే. చాలామంది కవులూ, సాధువులూ, సంస్కృత పరిజ్ఞానం లేనివారే; వారు పాత ఆదర్శాలమీది అమకున్న కేవల తిరస్కారభావాన్ని దాచుకోదలుచుకోలేదు. వారు పండితుల కోసంకాక, ప్రజాసమూహాలకోసం వ్రాశారు. వారి రచనలలో చాలావాటిలో, పేరుమోసిన బ్రాహ్మణ పిదపకృపుల కృతులలో కొన్నింటిలో వున్నదానికన్నా ఎక్కువ స్వచ్ఛమైన కవిత్వమే వున్నది. నామదేవ్, తుకారామ్, ఏకనాథ్, రామచాన్, మహావతి, ముకుందరాజ్, మీరాబాయ్, జనాబాయ్, రామణోష్ఠి, నిలోబా, పుభాకర్, రంగనాథస్వాములను ఇతరులనూ ప్రస్తావించటం మాత్రమే చాలు. ఆధునిక భారతోదయంతో మహారాష్ట్ర ప్రభుశక్త్యన్నేషాలతో ఆరంభించిన మూడు శతాబ్దాల సంస్కరణకాలంలో నవీన భావాలు అభివృద్ధి పొందినందున, వీరు అవశ్యం వాటికి ప్రాతినిధ్యం వహించిన నవ్యకవులే అవుతున్నారు. “పౌదా”లను “లవణీ”లను రచించినవాళ్ళు పూర్తిగా సంస్కృత సంపర్కంలేని గ్రంథాలువ్రాసినవాళ్లే. మహారాష్ట్రదేశపు మతగురువులలో ఉదారభావాలుగల బ్రాహ్మణలేగాక, మహారథులు, కుంభీలు, దర్జీలు, తోటమాలీలు, కుమ్మరులు, కంసాలులు, అస్పృశ్యులైన మహారులతోబాటు దానినస్త్రీలు, వశ్యాత్తవ పతితలుకూడా వున్నారని” మహారాష్ట్ర ప్రభుశక్త్యుదయము అన్న తన చరిత్రగ్రంథంలో ఈ గ్రంథకర్తే మనకు చెబుతున్నాడు.

“ఈవిధంగా సాంప్రదాయక సంస్కృతానికి దేశభాషలకూ మధ్య స్వామ్యాధికారానికై జరిగిన సంఘర్షణ పాత తగాదాయే; దాని పర్యవసానం చాలాపూర్వకాలంలోనే జీవద్భాషల కనుకూలంగా నిర్ణయింపబడ్డది. పండితులూ సనాతనవాదులూ ఇందుకు విరుద్ధంగా ఏమని ప్రేరేపణలు చేసినా వాళ్ళ ప్రశ్నలకు ఎకేవక సమాధానం మాత్రమే వుండగలదు. సంస్కృతాన్ని పక్కకు నెట్టి వేసి మహర్షులూ ప్రవక్తలూ తమతమ మార్పుభాషా పోషణాభివృద్ధులకై తమ శక్తులన్నీ యేనాడు ధారపోశారో ఆనాడే దానికి సమాధానం ఎచ్చింది. నవీన దేశభాషల అభివృద్ధి కేవలం ఈ సామవుల పరిశ్రమల ఫలితమేనని చెప్పవచ్చు. సంస్కరణ విషయంలో పూర్తిగా నిర్దిష్ట ప్రక్రియలను ప్రదర్శించినరాష్ట్రాలే, వాటి ప్రాంతీయ భాషాసాహిత్యాలలో చాలా ఆలోచ్యకరాభివృద్ధులను చూపినవి.”

సర్ జార్జి గ్రియర్సన్ అంటాడు. “పూనాకు చుట్టూతా ‘మాట్లాడబడుతున్న’ భాషల కేవల ప్రామాణికరూపమే దేశీ మరాఠీభాష. మరాఠీకి “మహాత్తర జనసమ్మిత”మైన సాహిత్యం విస్తారంగావుంది. కవులు తమదేశపు నిజమైన ప్రాంతీయభాషను, స్వచ్ఛమైన తిద్భవాలతో ఆత్మధికంగా సంఘటితమైన పద జాలాన్నివాడారు. 13వ శతాబ్దిపు చివరిరోజులలో జీవించిన నామదేవ, ధ్యానోబాలు, అతిప్రాచీన లద్దిసారస్వత నిర్మాతలు. వారు తొలికాలపు వైష్ణవసంస్కర్తలనుంచి భావావేశాలను స్వీకరించారు. 17వ శతాబ్ది ప్రథమార్థంలో రచించిన శివాజీ సమకాలికుడు తుకారాం వారందరినీనూ సర్వాధికుడు. అతడు వ్రాసిన “అబంగాలు” లేక విఠోబాదేవ గౌరవార్థం విడివిడిగా వ్రాసిన కీర్తనలూ, మహారాష్ట్రదేశంలో “ఇంటిమాటలు.” తుకారాం వారసులలో సర్వశ్రేష్ఠ కీర్తికాలి మోరోపంత్ (1720 క్రీ.శ.) కొన్ని విభిన్నవిషయాల చరిత్రగ్రంథాలుగా ఎచనంలో వున్నప్పటికీ, భారతదేశంలోని యితర ప్రాంతీయభాషల విషయంలో వలెనే పూర్వకాలపు రచనలలో యిందుమించు అన్నీ పద్యగ్రంథాలే.

ఈవిధంగా మరాఠీ సాహిత్యం మహారాష్ట్రుల జీవితాన్ని ప్రతిబింబిస్తున్నది; వారి విద్యాంశులలో అన్నికులాల అన్నిపుత్తులవారి ప్రతినిధులున్నారు. వైగా పుస్తకాలలో వ్రాయబడిన మరాఠీభాష వ్యవహారంలోని భాషకు సన్నిహితంగా వుండబడింది. రణదే చెప్పినట్లు. సాధువులూ ప్రవక్తలూ, ప్రజల కోవమేగాని పండితులకోసం వ్రాయలేదు. వారు ప్రజాకవులు; వారిరచనలు ప్రజా సాహిత్యం.

భారతదేశపు ప్రాంతీయభాషలలో హిందీ అధిక సంఖ్యాకులు భాషించేది. తులసీదాసు రామాయణం ఇప్పట్లో 9 కోట్లమందికి వేదగ్రంథం పండిదంటారు. ఈప్రఖ్యాత గ్రంథానికి తానుచేసిన అనువాదం పీఠికలో గ్రోజ్ చెప్పినట్లుగా “కోర్టునుంచి పొలంవరకు ఇది అందరి చేతులలోనూ వున్నది. హిందూ సమా

జంలోని ప్రతికులములోనూ - పె తరగతి వారైనా క్రింది తరగతివారైనా, పెద్దలైనా చిన్నలైనా, రాజులైనా పేదలైనా, ఒకేవిధంగా చదువుతున్నారు, వింటున్నారు, ఆనందిస్తున్నారు". దాని ప్రభావం నిరక్షరాస్య ప్రజానీకం మీదనేగాక, అతటి తర్వాతికాలపు వేలాది రచయితలమీద కూడా ప్రసరించింది. ఇదే ప్రజాసాహిత్యానికి వుత్తమోత్తమ మోదాహరణం.

బంగాళీలూ వారి సాహిత్యమూ యిప్పుడు తెలుగువారి మనస్సులమీద చెప్పుకోదగినంత ప్రభావాన్ని ప్రసరిస్తున్నారు. వంగసాహిత్య సత్వరాభివృద్ధికి చాలామటుకు పాశ్చాత్య సాహిత్య ప్రోత్సాహమే హేతువు. 1924 జనవరినాటి 'కలకత్తారివ్యా' పత్రికలో వక రచయిత "ఈ పునరుజ్జీవనం భారతీయ మనస్సును తన స్వంతభాషలోని కవితాభండారం పైపుకు చాలా పూర్తిగా మళ్ళించింది, ఆంగ్లభాషతోను, ఆంగ్లభాషద్వారా లభించే ప్రతివక్క విషయంతోనూ కలిగిన ప్రథమ పరిచయాపస్తలో అవశ్యకంగావుండే కేవలముకరణదశ వంగదేశంలో పూర్తి అయిందని చెప్పుతున్నారు. మరో నూతనదశకు చేరటంలో రవీంద్రనాథ తాకుర్ మహాతరశక్తులలో వకటిగా వున్నాడు. అతడు అభిజాతుడు, యువకుడు, పయస్సుకు మించిన జ్ఞానం కలవాడు. వైయక్తిక ప్రవర్తనకు సంబంధించి మహాధాకర్షణశక్తి కలవాడూ అనేక దైవదత్త సృజనాత్మకశక్తులను సులభంగా వినియోగిస్తున్నవాడూ అయినందున సవ్యకవిత్వ మహోద్యమాన క్తి కోరిన కథానాయకుడైనా డతడు. సాహిత్యంలో యించుమించు యిదేమోస్తరు వ్యక్తిఅయిన రాబర్ట్ లూయీ స్టీవెన్సన్ లాగా అతడు తనచుట్టూ స్తుతిపాఠకులను - ఎవరైనా భక్తులని చెప్పనూవచ్చు- ఆకర్షించి తిప్పుకొనేవాడని చిత్రిస్తారు. పాతకాలపు "స్వచ్ఛభాష"యొక్క నిఘర గౌరవాలకు కట్టుబడిన సనాతన రీతివాదులకు ఆగ్రహకారణమైన అతని గురించిన పొగడ్త ఒకవిధమైన ఆరాధనగా మారింది. ప్రజాభాషను తన మహాసాహసిక కల్పనలకు సాధనంగా ఎన్నుకొన్నప్పుడు డాంఛే ప్రదర్శించిన దైర్యంవంటి దైర్యంతో, రవీంద్రనాథ తాకుర్ నిరక్షరాస్యులు గూడా గ్రహించగలిగిన పదాలను "వంగదేశంకోసం పాడినాడు; వ్రాసినాడు. 'కొత్తజీవితం అంటే కొత్తరూపాలనీ', 'కొత్తపూహలను కొత్తమాటలలోనే చెప్పితిరాలనీ" నమ్మి ప్రాచీనతాగౌరవం పొందిన నిర్బంధాలు తన దావవ్యక్తికృతిని బాధించినప్పుడు వాటిని దూరంగా నెట్టివేళాడు. 'యాన'కంటే ఏమాత్రమూ మెరుగుకానంత వ్యావహారికాన్ని ఉపయోగించి నందుకతనిని కొందరు నిందించారు. "తాకుర్ ప్రజల కవి."

వంగదేశంలో మనకళ్ళముందే నూతన ప్రజాసాహిత్యావిర్భావాన్ని చూస్తాము. ప్రజలకు వారి మాతృభాషలో తన సందేశాన్నందిస్తున్న నిర్భీకవీర మూర్తి మనకళ్ళముందు కనిపిస్తున్నాడు. ప్రజలకోసం ప్రజల భాషలో వ్రాసిన

ధ్యానదేవుడు మరి యితరులను మహారాష్ట్ర పండితులు పరిహసించినట్లే, వంగ దేశపు పండితంమన్యులు అతణ్ణి నిరసిస్తారు. ఇంగ్లండులోని సామాన్య ప్రజల ప్రయోజనంకోసం ఆంగ్లభాషలోకి బైబిలును అనువదించ ప్రయత్నించినందుకు టండేలు క్రూరంగా శిక్షింపబడ్డాడు; చివరకాతని గొంతు పిసికి చంపారు. ఆంగ్ల పండితుల అవహేళనల మధ్య బన్యన్ తన అమరగ్రంథాలను వ్రాశాడు. “రవి బాబు” (వంగీయులు తమకవిని ఇలా పిలుస్తారు) పర్సన్వర్తపత్ర నిజమైన ప్రజాభాషకు తనభాషను తానెందుకు సన్నిహితం చేయాలని సంకల్పించాడో ప్రజలకు వివరిస్తూ జీవద్వాషా ప్రయోజనాన్ని బహిరంగంగా నిరూపించాడు. “చాతనై నంతవరకు ప్రజల నిజభాషను అనుకరించి ఉపయోగించటమే” తన లక్ష్యమని ప్రకటించాడు. అదృష్టవశాత్తూ “వంగదేశపు ప్రజాకవి” మహారాష్ట్రుల నామదేవ్ లాగా దర్శివాడుగాని, ఇంగ్లండుదేశపు బన్యన్ లాగా లోహ కారుడుగాని, నిరక్షరాస్యుడైన శ్రామికుడుగాని” కాడు. పండితంమన్యులలో ఏ వక్కడికన్నా బాగానే ఆతడు గొప్ప సంస్కృత విద్వాంసుడు; “గ్రాంథిపంగ భాష” ఎరిగినవాడు. అలాంటివ్యక్తి కావాలని సంప్రదాయాన్ని, ఆచారాన్నీ ధిక్కరించి ప్రజల జీవద్వాషను తన భావాలకు పూర్తిగా తగిన సాధనమని ఎన్నిక చేశాడంటే, అందుకు చాలాపట్టివిశ్వాసమే వుండివుండాలి.

ఇదేవిధంగా ప్రజాసాహిత్యపు టపసరాన్ని నొక్కిచెప్పేవారు వంగ పండితులలో ఇతరు లనేకులున్నారు. 1877 అక్టోబర్ నాటి ‘కలకత్తా రివ్యూ’లో ప్రచురింపబడ్డ తన విశిష్టవ్యాసంలో బాబూ శ్యామచరణ గంగూలీ జీవద్వాషా ప్రయోగాన్ని పుట్టిగా నొక్కిచెప్పాడు; మహాకవి మధుసూదన్ ప్రయోగదూర వ్యాకరణబద్ధ రూపాలను వేటిని తన నాటకాలలో ఉపయోగించలేదని చెప్పారు.

ఆంగ్లం, మరాఠీ, హిందీ, బెంగాలీల లోని ‘ప్రజాసాహిత్య’మని చెప్పబడే వాటినిగురించి మేము సేకరించిన విషయాలనుబట్టి తెలుగులో ఆలాటిసాహిత్య మేమైనా వున్నదేమో తరువాతి భాగంలో మేము పరిశీలించాలనుకుంటున్నాము.



ఉ పో ధ్వా త ము *

గ్రంథప్రకాశకులు కోరినందున ఈ గ్రంథమునకు ఉపోద్ఘాతము నేను వ్రాసినాను. కొత్తగ్రంథము చదివేటప్పుడు ప్రతివారికిన్ని ఒకవిధమైన కౌతుకముంటుంది. ఎవరిమట్టుకువారు గ్రంథము చదివి, దానిలోని గుణదోషములు ఏర్పరించుకోవడము పాఠకుల కుచిత మయినవని. ఉపోద్ఘాతము వ్రాసేవారు గ్రంథములోని విషయములు సంగ్రహించి ముందుగానే తెలియజేస్తే, చదివేవారి కౌతుకము తగ్గిపోతుంది; గనుక అట్టిపని చేయగూడదని నా అభిప్రాయము. అయితే, కౌతుకభంగము కలుగకుండా గ్రంథము చదువుట కభిలాష పుట్టేటట్లు గ్రంథములోని విశేషములు ఉపోద్ఘాతమందు సూచించవచ్చు ననుకుందాము.

ఈనాటకము నేను సావధానముగా చదివి, నామిత్రుల కొందరిచేత చదివించి, వారితో దానిలోని గుణదోషములు చర్చించినాను. వీరిలో సంస్కృత పండితులు, బి. ఏ. యు. ఎం. ఏ. యు ఉన్నారు. 'లోకోభిన్నరుచి' అన్నమాట ఈవిషయమందు సార్థక మయినది. నాటకము శాస్త్రవిరుద్ధమని, భాష గ్రామ్యమని, అంతా రసాభాసగా ఉన్నదని మాశాస్త్రులవారు గ్రంథమును దూషించినారు. "మీశాస్త్రము గ్రంథకర్తగారికి ప్రమాణము కాదయ్యా, ఆయనకులోకము ప్రమాణము" అని ఎం. ఏ. గారు సమాధానము చెప్పినారు. గ్రంథములోని భావములూ, వాటికంటె ఎక్కువగా భాషాను, అనేకమంది వింతగాను, వక్రముగాను, (హేయముగా కూడాను) ఉంటవేమో అని కొందరన్నారు. "ఉంటే ఉండవచ్చును; అది నాకు వింతకాదు. చిన్నప్పటినుండిన్నీ వింటూ ఉన్న పాఠధర్మాలు ఎవరూ ఆచరించకపోయినా, కొత్తపుస్తకములో, వచ్చిరాని పాఠమాటలతో, తెలిసి తెలియనట్లు, సనాతనధర్మాలని సూరోమారు ఉపన్యసిస్తే, అక్షరాలు కూడబలికి చదువుకొంటూ కాలక్షేపముచేసి పుణ్యము సంపాదించేవారికి ఈనాటకము హేయముగానే ఉంటుంది" అన్నారు మరిఒకరు. తైలి సాపుగాను నాజూకుగాను లేదని మాలో శిల్పివేత్తలు ఆక్షేపించినారు. అందుకు. "వాడుక మాటలతో వాక్యాలు రచించడము కొత్తపద్ధతి; అరంభదశలో ఉన్నది. దానికి అందరూ అంగీకరించిన తోవా తెన్ను ఇంకా ఏర్పడలేదు. ఎవరితోవ వారిదై ఉన్నది. గ్రాంథికభాషయెడలగల వ్యామోహమువల్ల వాడుకభాషలో రచితమైన గ్రంథాలలో ఉన్నపాటి సుగుణమైనా కనబడదు. కొందరు తెల్లవారికి నల్లవారిలోని

* "చలం"గారి చిత్రాంగి నాటకానికి గిడుగువారి పీఠిక.

మంచి కనబడదు. ఏమిచేయను? ఇప్పుడు గ్రంథకర్తగారి ప్రయత్నము వారు ఉద్దేశించినట్లు సాగినదా? లేదా? అది చూడండి; మీ ఆదర్శము ప్రమాణంగా వారి కృత్రి విమర్శించ కూడదు;" అని మరిఒకరు సమాధానము చెప్పినారు.

గ్రంథకర్తగారి ఉద్దేశమేమిటి? నవనాగరికు లయిన పాశ్చాత్య విద్వాంసులు కొందరు నవీనమానవధర్మములు లోకానికి నచ్చేటట్లుగా ఉపదేశించడమునకు పాతకట్టుబాట్లవల్ల కలుగుతూ ఉన్నకీడున్ను ప్రపృత్తిలో ప్రత్యక్షమయేలాగున వర్తమానవ్యాపహారిక భాషలో నాటకములు నవలలు రచిస్తున్నారు. ఈ నూతనమానవధర్మములు పాశ్చాత్యులలోనే అనేకమందికి నింద్యముగా మొదట తోచినవి. పూర్వాచారపరులు హేయమైన ఆధర్మము లని ఇప్పటికీ వాటిని దూషిస్తునే ఉన్నారు. అయితే కొందరు మాత్రము సాహసించి పాతకట్టు తెంపుకొని స్వతంత్రులై ప్రవర్తిస్తూ, అఖిలలోకోపకారమయిన కార్యములుచేసి ఉత్తములనిపించుకొంటున్నారు. వారిజీవితము కొందరికి ఆదర్శమవుతున్నది. సామయికధర్మములు దేశకాలోచితములుగా మారుతూ ఉండకపోవడమువల్ల జీవనము దుర్భరమయి, జనులు ధర్మశాస్త్రములను ఉల్లంఘిస్తునే ఉన్నారు - కొందరు తెగించి బహిరంగముగాను, అనేకమంది రహస్యముగాను. ధర్మాధికారులు రహస్యోల్లంఘనము చూచి చూడనట్లు ఉపేక్షిస్తున్నారు; బహిరంగముగా తమ్మెదిరించినవారిని దండిస్తున్నారు. అధికారులు వివేకము గలవారయితే, ప్రజల సౌఖ్యమునకు ప్రతికూలమయిన నిర్బంధములు తొలగించి, తమ గౌరవమును అధికారమును నిలబెట్టుకొంటున్నారు. అవివేకలయితే, పరాధీనులయి ప్రలయకారకులు అవుతున్నారు. మనుష్యసంఘము పసువులమంది రాదు. గొడ్లవాడు తనయష్టము చొప్పున పశువులను తోలినట్లు రాజుగాని రాజ్యాధికార్లుగాని నిరంకుశముగా జనులను ఈ కాలములో పాలించలేరు. ఇతరుల స్వేచ్ఛాస్వాతంత్ర్యములకు భంగము కలుగకుండా ప్రతివాడున్ను స్వేచ్ఛాస్వాతంత్ర్యములు కలిగి తనసౌఖ్యమునకు అనుకూలముగా తాను ప్రవర్తించుటకు హక్కుగలదన్న అభిప్రాయము నవనాగరికులలో వ్యాపిస్తున్నది. ఏవ్యవస్థఅయినా సంఘములోనివారికి హితమయ్యేటట్లు సంఘముగాని అధికార్లుగాని మార్చకుంటే, దానిని అతిక్రమించి, ఎవరికి ఏఆచారము ఉచితమని తోస్తే ఆ ఆచారమే అపలంబించవచ్చుననే అభిప్రాయము ఇందులో అంతర్భూతమయినదే. దీనికి దృష్టాంతముగా ఆ దేశములందు వివాహవిధానములో కలుగుతూ ఉన్నమార్పుపేర్కొంటే చాలును. దాంపత్యసిద్ధికి అవశ్యమైనది ప్రీపురుషుల పరస్పర ప్రేమానుబంధమే కాని ఆచార్యుల మంత్రతంత్రయుక్తమైన విధానము కాదని వాదము పుట్టినప్పుడు అక్కడి పెద్దలకుకూడా మొదట వింతగాను పక్రముగాను హేయముగానున్ను తోచినది. అంతకంతకు ఆ వాదము వ్యాపిస్తున్నది. ఇట్లే

అన్ని వ్యవస్థలను గురించిన్ని, అన్ని సంస్థలలోనున్న పాశ్చాత్యుల అభిప్రాయములలో అద్భుతమయిన పరివర్తనము కలుగుతున్నది. ఇందుకు కొత్తనాటకములు కొత్తనవలలు చాలా ఉపచరిస్తున్నవి. అవి జనసంజకముయిన సారస్వతముగా ఎన్నిక గన్నవి. అట్టి నాటకములు ప్రస్తుత నాటకమునకు ఆదర్శము. మన హిందూసంఘములోని స్త్రీ పురుషులకు ప్రాచీనాచారముల యెడల గౌరవము ఇంకా అపరిమితముగా ఉన్నది. అస్పృశ్యత విషయమై జరుగుతున్న మహోద్యమమే ఇందుకు ప్రబల నిదర్శనము. విధవావివాహములు, రజస్వలావివాహములు, సంఘమువారు ఇంకా అంగీకరించడము లేదు బ్రాహ్మసమాజమువారు బహిష్కృతులు. బ్రాహ్మణకన్య కూద్రుని పెండ్లాడినదని విన సహించగలరా? బ్రాహ్మలే కాదు; కూద్రులయినాను? పాశ్చాత్యస్త్రీలవలెనే ఒక స్త్రీ వివాహము అక్కరలేదని పట్టుపడితే స్త్రీలయినా హర్షిస్తారా? ఇట్టి స్థితిలో ఉన్న హిందూ సంఘమువారికి ప్రస్తుత నాటకములోని చిత్రాంగిచర్య వింతగాను వక్రముగాను హేయముగాను ఉంటుందని అక్షేపిస్తే, అలాగున ఉంటుందని తెలిసే సంఘమునకు సుపరిచితమైన చిత్రాంగిని విచిత్రముగా మార్చి సంఘముయొక్క గౌరవమునకు అర్హురాలుగా ఉండేటట్లు ఈ కొత్త నాటకములో మన కొత్తకవిగారు వర్ణించినారు. కొత్తచిత్రాంగి పాఠచిత్రాంగి ఎంటిది కాదు. మునపటి చిత్రాంగి అశోకుని చిన్నభార్య తిష్యరక్షితవలెనే మునోవల్లభుని మీద పగతీర్చుకున్నది. ఈచిత్రాంగి సహగమనము చేసిన సతి. పరమపతివ్రత అని ఆమెను పుట్టించిన వారి నమ్మకము. అత్యద్భుతమైన ఉదారభావములు గల దానినిగా తర్ఫీతు చేసినారు. పాశ్చాత్య నవనాగరికల దాంపత్యభావములు సంస్కృతప్రబంధముల ద్వారానే కవిగారు ఆమెకు నేర్పినారు. ప్రబంధములలోని ఉద్యానవిహారములు సమావేశములు శృంగార సల్లాపములు అలుకలు అసాధారణముగా ఉన్నవి. సావిత్రి చిత్రాంగికి ఆదర్శము. సత్యవంతుని విడిచి వేరొకవరుని వెదకిరమ్మని ఉపదేశించిన తండ్రికి సత్యవతి, “వినుము మనోవాక్యాయములన మూఁడు దెఱంగులందు నంతఃకరణం బనఘ ప్రథానము గావున, మనమున గైకొన్న భర్తమానం దగునే?” (అరణ్య VII-182) అని జవాబు చెప్పినదిగదా. అట్లే చిత్రాంగి సారంగధరులు ఒకరినొకరు ‘మనమున గైకొన్న’ దంపతులు. రాజరాజనరేంద్రుడు బ్రాహ్మలచేత చదివించిన మంత్రాలు తనకు చిత్రాంగిని భార్యగా చేయగలకత్తి గలవే; అయితే చిత్రాంగికి అతనియెడల అనురాగము పుట్టించవలసి ఉండెను; అని చిత్రాంగి వాదిస్తుంది. అట్టికత్తి వాటికి లేదు; గనుక వాటివల్ల రాజరాజనరేంద్రునికి చిత్రాంగికి దాంపత్యము కలుగలేదట. సారంగధరుడు రాజభక్తి పితృభక్తి గలవాడు; పరుపుప్రతిష్ఠలు కావలసినవాడు. లోలో వల దుఃఖపడే వాడు; గాని, తండ్రిని ఎదిరించేవాడు కాదు. తనకోసమని

తెప్పించిన గుర్రాన్నిగానీ, వీనాంబరముగానీ తండ్రివాడుకొంటే పోనీ అని ఊరుకొన్నట్టు తానుప్రేమించిన చిత్రాంగిని పెళ్లాడితే ఊరుకోవలసినదేనా ? చిత్రాంగి ఆలాగున ఊరుకోలేదు. సావిత్రి కోరికకు అశ్వవతి ప్రతిఘటించి ఉంటే, అమెకు కర్తవ్యమేమిటి ? యథావిధిగా తండ్రి కన్యాదానము చేయలేదు గనుక పెండ్లి చేసుకోనని సత్యవంతుడు నిరాకరిస్తే, సత్యవతి ఏమి చేయవలెను ? సంఘము చేసినవ్యవస్థ చొప్పున వీరు చేయవలసినదేమిటి ? ఇట్టి ప్రశ్నలకు మూలాస్త్రిలుగాదు శాశ్వత బ్రహ్మచర్యమో అది చేతకాకపోతే ఆత్మహత్యో ఉపదేశించినారు. అంట అవలంబించిన ప్రతిక్రియ ఒకరు ఉద్ఘాటించినారు. తారచెప్పిన ధర్మనిర్వచనము మరి ఒకరికి జ్ఞప్తికివచ్చినది. గురువంద్రులు తారకోసము కయ్యమాచిసిప్పుడు దేవతలు చేసిన రాజీనామా ఒకరుదహరించినారు. ఇవి విన్నప్పుడు మనపూర్వులు ధర్మశాస్త్రములలోను, పురాణములలోను, దాంపత్య ధర్మమునుగురించి చర్చించినప్పుడు మనకంటె ఎక్కువగా భూతదయ ఉదారబుద్ధిగలిగి ఉండినట్టు నాకుతోచినది, ఇప్పటి మనసంఘములోని చిత్రాంగులున్ను సారంగధరులున్ను దాంపత్యధర్మమునుగురించి చేసే ప్రశ్నలకు తగిన సమాధానము చెప్పుటకు ఇప్పటి పెద్దలు ప్రయత్నిస్తేనేకాని ఇప్పటి రాజరాజుల నిరంకుశాధికారమువల్ల హిందూసంఘమునకు గొప్పవిపత్తు కలుగుతుందని హెచ్చరించుటకు కవిగారు ఈ నాటకము రచించినట్టు నాకు తోస్తున్నది. వారి సద్భావము మెచ్చుకోదగినదికాదా ?

ఇకను గ్రంథకర్తగారు వాచిన భాషను గురించి నా అభిప్రాయము చెప్పవలెను. కవిత కళావిశేషము. భాష భావమునకు వాహనము ఁటిది. ఒకరి హృదయమందున్న భావము మరిఒకరి హృదయమును చేరవలెను, ఇందుకు భాషారూప మయిన వాహనము భావమునకు ఆవశ్యమయినది. గాలిని పాటించకుండా గాలి మోసుకొనితెచ్చిన పరిమళమును ఆస్మాణించి జనులు సంతోషించినట్లు, శబ్దములమీద మనస్సు సుంచనక్కరలేకుండా వాటి అర్థమును గ్రహిస్తారు. రచనాకళలము కూడా అట్లే ఉండవలెను కళాభిజ్ఞుల పనివానితనము అద్దానికి వెనకతట్టు కళాయి పూసినట్టు కంటికి కనబడకుండా ఉంటేనే ప్రళంసార్హ మవుతుంది. ఇంగ్లాండులోను, అంతకన్న విశేషముగా ఫ్రాన్సుదేశములోను, చదువు మెరుగులుగల స్త్రీపురుషులందరున్ను చిన్నప్పటి నుండిన్ని తమ సంభాషణము నాజూకుగా ఉండేటట్టు అభ్యాసము చేసుకొంటారు. తమపిల్లలనుకూడా అట్లే తర్పిడు చేస్తారు. సంభాషణములోని నాజూకులనమున్ను సాపున్ను వ్రాతలోకూడా ప్రతిబింబమై మరింత రమణీయమగా వారి, రచన ఉండవచ్చును. వారిభాష వారి సంఘములో సామాన్యమైన వ్యావహారిక భాష, అది చిన్నతనములోనే శిష్టజనుల సమాధానమువల్ల అలవర్చద

గనుక వారికి సాజముగానే ఉంటుంది; గాని తెచ్చిపెట్టుకున్న వేషము వలె ఉండదు. అసాధారణ వ్యత్యాసములు పిల్లల అవ్యక్త భాషణములలో గాని, సుశిక్షితులు కాని పెద్దవారి సంభాషణలో గాని కనబడ్డప్పుడు ఏదో విధముగా దిద్దడము జరుగుతూ ఉంటుంది. ఇట్టి నాజూకు భాష వ్యావహారిక భాషగా గల సంఘములో నిరక్షరులు ఒకరైనా లేనప్పుడు అట్టి భాషలో రచించిన గ్రంథాలు విషయము సుబోధమైతే అందరూ చదవగలరని వేరే చెప్పనక్కరలేదు. కళాకౌశలము మాత్రము సంపాదించగలిగితే చాలును, ఎవరైనా గ్రంథము రచించడము దుష్కరము కాదు. గ్రంథములో వాడగిన భాష, వ్యావహారిక భాషకు భిన్నమైనది వేరే ఒకటి విశేషించి అభ్యసించ నక్కరలేదు. అయితే కళాకౌశలము గల వారిలో 'ప్రతిభాశాలుల రచన సరిఅయిన పాకమునవడి అందరి దుచులకున్నూ సంప్రీతికరముగా ఉంటుంది. అట్టివారే ఎన్నికకు పస్తారు.

ఇప్పటి మన తెలుగుభాష అట్టిదికాదు. మన పూర్వులు సర్వజన సామాన్యమైన సారస్వతములో తమ వ్యావహారిక భాషను ప్రయోగించినా ప్రబంధములలో మాత్రము తద్విన్నమైన కావ్యభాషను వాడేవారు. ఈ ఆరపై యేండ్లలో కొన్ని కారణములవల్ల తెలుగువారి వ్యావహారిక భాషయొక్క హక్కులను పోగొట్టి, దానిని తొలగించి, కృతకభాష దానిస్థలము ఆక్రమించుకొన్నది. శిశుబోధలు మొదలుగా బడిపుస్తకములన్నీ ఈభాషలో రచితమవుటవల్ల ఈరెండు తరముల వారున్ను తమ వ్యావహారిక భాషయెడల గౌరవము లేకుండా కృతక భాషయెడల వ్యామోహము గలవారయి పెరిగినారు. అయితే ఈకృత్రిక భాష వాడుకలోలేని సంస్కృతాంధ్రభాషా శబ్దములతో పండితులు ప్రయత్న పూర్వకముగా నిర్మించినదవుటవల్ల పండితులకేసాధ్యము గాని సామాన్యులకు కాదు. పండితులలోనైన నిర్దుష్టముగా ఆభాషలో గ్రంథములు రచించగలవారు అరుదు. నూటికి తొంభైమంది చొప్పున ఓనమాలైనా రానివారు మన తెలుగువారిలో ఉన్నప్పుడు వాడుక మాటలలో వ్రాసిన ఉత్తరమైనా చదువగలవారు అట్టే ఉండరుగదా; కావ్య భాషలో రచించిన గ్రంథము చదివి విమర్శించి గుణదోషములు ఏర్పరచగలవా రెందరుంటారు; ఇట్టి దిక్కుమాలిన స్థితిలో మన దేశ భాష ఉన్నప్పుడు పెద్దలు ప్రయత్నించి దానిని ఉద్ధరించవలసి ఉండెను. అందుకు మారుగా దానిని మరింత నిష్ప్రయోజనముగా చేసి రూపుమాపుటకు పండ్రేండ్లయి అంధ్ర సాహిత్యపరిషత్తు వారు పంతుగించి యావచ్చక్తి వినియోగించినారు. అయితే, మరికొందరు దానిప్రయోజనములు అవరచితమయిన పని తెలుసుకొని, నానావిధరచనలయందు ప్రయోగించి, దానియందు అందరికి అనురాగమూ అభిమానమూ కలిగేటట్లు చేస్తున్నారు. కొందరు గ్రంథములు రచిస్తు

న్నారు. సభలలో నాజాకుగా దేశభాషనే అన్ని విషయములున్ను ఉపన్యసించ
డము వక్తలకు అలవాటు అవుతూ ఉన్నది; మునుపు ఇంగ్లీషులోనే కాని
మాటాడనేరనివారు తేటతెలుగున ఇప్పుడు వదిస్తున్నారు. భారతీ మొద
లయిన పత్రికలలో సంపాదకులు పక్షపాతము లేకుండా ఉదారబుద్ధితో
నానావిధ రచనలకున్ను అనుకూలమయిన ఏ ర్నా ట్లు చేస్తున్నారు.
జంకులేకుండా ఎవరిచేతనైనట్టువారు మాతృభాషలో తమమనోభావములు
తెలియజేయుటకు ప్రయత్నిస్తున్నారు. ఆంధ్రసాహిత్య పరిషత్తువారు కూడా గత
మాసము (13-10-1924) లో వ్యాపకారిక భాషాబహిష్కారము రద్దుచేసి
మాతృభాషా గౌరవమున్ను తమగౌరవమున్ను నిలబెట్టుకొన్నారు. ఇకను
అందరూ కలిసి దేశభాషారచన పృద్ధిపొందేటట్లు ఉద్యమిస్తే మన తరములో
కాకపోయినా మన పిల్లల తరములోనైనా ఇంగ్లీషువలె కాదేమోకాని, గుజరాతీ
మరాఠీ, భాషలవలె సామాన్యులకు సాధ్యము కావచ్చును. ప్రజలలో విద్య
వ్యాపించుటకు తగినసాధన మేర్పడుతుంది; తక్కినవారికంటె మనము భాషా
విషయమున చాలా వెనకబడి ఉన్నాము. నిరంతరకృషి అవశ్యము.

ఇట్టి సమయములో విద్యాపంతులు వివేకముతో పనిచేస్తూ ఇతరులకు
మార్గదర్శులుగా ఉండవలెను. యచునియమములు లేని స్వేచ్ఛాస్వాతంత్ర్యముల
పల్ల కీడుకలుగుతుం దన్నమాట నిజమే కాని స్వాతంత్ర్యాభిలాష గలవారికి
ఆత్మనిగ్రహ ముండకపోదు. పారతంత్ర్యమువల్ల కలిగిన నిర్బంధము అనుభ
వించినవారు కొందరు అది తొలగిన వెంటనే, బహిష్కరించిన పిల్లల
వలె, కొంచెమునేపు విచ్చలవిడిగా క్రీడించడము సాజమే. దానివల్ల సారస్వత
మునకు గాని సంఘమునకుగాని హాని కలుగదు సరేగదా అది వినోదకరముగా
ఉంటుంది. ఎవరికి ఏలాగున మాట్లాడడము అలవాటయినదో అలాగుననే పిల్ల
లతోనే కాక పెద్దలతోనూ సంభాషించేవారు కొందరుంటారు. వారిభాష కొంద
రికి ఇంపుగానే ఉంటుంది. మనకవిగారి సంకల్పము అట్టిది. వారిభాషలో అసా
ధారణమైన వ్యత్యాసములు కొన్ని ఉన్నవి; ఉంచేనేమి? వారు వ్రాసినా అలా
గుననే వ్రాయకమానరు, కృతకభాషపల్ల కలిగే కీడు అట్టి భాషవల్ల కలగదని
నా అభిప్రాయము. సర్వజన సామాన్యమైనభాష ఇంకా ఏర్పడినప్పుడు, ఎవరికి
ఎట్లు ఉచితమని తోచునో అట్లు సంభాషించడమునకూ వ్రాయడమునకూ స్వేచ్ఛ
ఉండవలెనని అంగీకరించక తప్పదు. ఔచిత్యానౌచిత్య వివేకము ఉచితమైన
రచనావిధానము వ్యాపించిన పిమ్మటగాని, ముందుగా ఏర్పడదు. ఏ వ్యవస్థలో
నైనా సక్రమముగా ఈలాగుననే పరిపర్యవము కలుగుతుంది. కృతకగ్రాంథిక
భాష అపరిచితము గనుక, దానిలో రచించిన గ్రంథము లందుగలవై విద్యము,
వై రుద్యము, వై షమ్యము. వ్యత్యాసములు, దోషములు వాడుక భాషలో రచిం

చిన గ్రంథములను కనబడేటంత స్పష్టముగా అందరికి గోచరించవు; గనుక, దానియందుగల వ్యామోహము విడవడము కొందరికి కష్టముగా ఉంటుంది. “ఉత్తిబిసేసేసో కబ్బోభాసాజాహూ ఇసాహోదు” (=కవులయొక్క విశేషమే కావ్యమగును. భాషవిదైన నదియే కావచ్చుఁ జువ్వె) అన్నాడు రాజశేఖరుడు.

పర్లాకిమిడి
రక్తాక్షి స॥ కార్తిక బ ౧. } గిడుగు వేంకటరామమూర్తి.

చిన్నయసూరి నీతిచంద్రిక

ప్ర స్తా వ న

1920 వ సం. మెట్రిక్యులేషన్, స్కూల్ లీవిజ్ నర్టిఫికేట్ పరీక్షలకు బడులలో తెలుగు పిల్లలచేత చదివించవలసినదని యూనివర్సిటీ వారు నిర్ణయించిన తెలుగు గ్రంథము మాయింట నొకపిల్లవాని చేతిలో ఉండగా చూచి, నేను ఆపుస్తకము తీసికొని, పత్రములు తిరుగవేసినప్పుడు, చిన్నయసూరిగారు రచించిన మిత్రభేద మందులో కనబడినది. నా కంటికి ముందుగా 71 వ పుటలో నున్న “ఆ కాననమందుఁ బింగళకమను సింహము గలదు. అది పుండరీకముల ఖండించుచు నలుగుల నలుగు లంపడఁజేయుచుఁ గానరముల మీసరముగాఁ జించుచు” ఇత్యాది వాక్యములు గోచరించినవి. “అందు”కు పరముగా అరసు న్నెందుకు? ‘కానరముల మీసరముగాఁ జించుట’ ఏమిటి?” అని నాలో నే ననుకొని, ఆ పిల్లవానిని అడిగినాను— “శాస్త్రులుగారు ‘మీసరముగాఁ జించుచు’ అన్నమాటలకు ఏ మర్థము చెప్పినారు?” అని. “ఏమని చెప్పినారో మరచి పోయినాను” అన్నాడు వాడు. నేను వెంటనే శబ్దరత్నాకరము తీసి చూడగా. ‘మీసరము=దే. విణ. శ్రేష్ఠము.’ శకాంక. లోని ప్రయోగ మొకటి అందులో కనబడినది. బ్రౌణ్య నిఘంటువులోని ఆరు ప్రయోగములలో ఈ శబ్దమున కిట్లే అర్థమున్నది. మర్నాడు శాస్త్రులుగారితో నేను ఈ శబ్దమును గురించి మాట్లాడినప్పుడు, దానికి స్పష్టముగా అర్థము తెలియలేదని వారు చెప్పినారు. మరికొన్ని దినము లయినపిమ్మట బరంపురములో శ్రీ కాశీభట్ల బ్రహ్మయ్య శాస్త్రులుగారు అధ్యక్షులుగా పండితసభ ఒకటి జరిగినది; అక్కడికి నేను వెళ్లి తెలుగు పండితులను అనేకులను కలుసుకొని, ఈ శబ్దముతో పాటు మిత్రభేదములోని మరి కొన్ని శబ్దములు దారికి చూపించి, వాటి అర్థము మొదలయిన విషయములు పర్యాయచింతగా, ఈ గ్రంథము బడిపిల్లలచేత చదివించిన తెలుగుపండితులు సావధానులయి వాటిని విమర్శించినట్లు నాకు తోచినది. బరంపురమునుండి విజయనగరము వెళ్ళి, అక్కడ అప్పుడు కాలేజీ ప్రిన్సిపల్ గా ఉన్న కీ. శే. శ్రీ. కిశాంబి రామానుజాచార్యుల వారి దర్శనము చేసి నా జ్ఞాన వారికి విన్నవించినాను. ఆ విద్యానగరమందున్న పండితుల నందరినీ వారు తమ యింటికి రావించి, నా సంశయములు తీర్చవలసిన దని వారిని కోరినారు, గాని ఎవ్వరును ఇదమిత మని నిశ్చయించ లేదు. “మీసరము”కు అర్థము ఎవరికి తోచినట్లు వారు చెప్పినారు గాని ప్రమాణము

చిన గ్రంథములను కనబడేటంత స్పష్టముగా అందరికి గోచరించవు; గనుక, దానియందుగల వ్యామోహము విడవడము కొందరికి కష్టముగా ఉంటుంది. “ఉత్తిబిసేసేసో కబ్బోభాసాజాహూ ఇసాహోదు” (=కవులయొక్క విశేషమే కావ్యమగును. భాషవదైన నదియే కావచ్చు (జావ్వె) అన్నాడు రాజశేఖరుడు.

పర్లాకిమిడి
రక్తాక్షి సం॥ కార్తిక బ ౧. } గిడుగు వేంకటరామమూర్తి.

చిన్నయసూరి నీతిచంద్రిక

ప్రస్తావన

1920 వ సం. మెట్రిక్యులేషన్, స్కూల్ లీవిజ్ వర్సిఫికేట్ పరీక్షలకు బడులలో తెలుగు పిల్లలచేత చదివించవలసినదని యూనివర్సిటీ వారు నిర్ణయించిన తెలుగు గ్రంథము మాయంట నొకపిల్లవాని చేతిలో ఉండగా చూచి, నేను ఆపుస్తకము తీసికొని, ప్రత్రములు తిరుగవేసినప్పుడు, చిన్నయసూరిగారు రచించిన మిత్రభేద మందులో కనబడినది. నా కంటికి ముందుగా 71 వ పుటలోనున్న “ఆ కాననమందుఁ బింగళకమను సింహము గలదు. అది పుండరీకముల ఖండించుచు నలుగుల నలుగు లంపడఁజేయుచుఁ గానరముల మీసరముగాఁ జించుచు” ఇత్యాది వాక్యములు గోచరించినవి. “అందు”కు పరముగా అరసు న్నెందుకు? ‘కానరముల మీసరముగాఁ జించుట’ ఏమిటి?” అని నాలో నే ననుకొని, ఆ పిల్లవానిని అడిగినాను— “శాస్త్రులుగారు ‘మీసరముగాఁ జించుచు’ అన్నమాటలకు ఏ అర్థము చెప్పినారు?” అని. “ఏమని చెప్పినారో మరచి పోయినాను” అన్నాడు వాడు. నేను వెంటనే శబ్దరత్నాకరము తీసి చూడగా, ‘మీసరము=దే. విణ. శ్రేష్ఠము.’ శశాంక. లోని ప్రయోగ మొకటి అందులో కనబడినది. బ్రాహ్మ నిఘంటువులోని ఆరు ప్రయోగములలో ఈ శబ్దమున కిట్లే అర్థమున్నది. మర్నాడు శాస్త్రులుగారితో నేను ఈ శబ్దమును గురించి మాట్లాడినప్పుడు, దానికి స్పష్టముగా అర్థము తెలియలేదని వారు చెప్పినారు. మరికొన్ని ధీనము లయినపిమ్మట బరంపురములో శ్రీ కాశీభట్ట బ్రహ్మయ్య శాస్త్రులుగారు అద్యక్షులుగా పండితసభ ఒకటి జరిగినది; అక్కడికి నేను వెళ్లి తెలుగు పండితులను అనేకులను కలుసుకొని, ఈ శబ్దముతో పాటు మిత్రభేదములోని మరి కొన్ని శబ్దములు వారికి చూపించి, వాటి అర్థము మొదలయిన విషయములు పర్యాలోచించగా, ఈ గ్రంథము బడిపిల్లలచేత చదివించిన తెలుగుపండితులు సావధానులయి వాటిని విమర్శించినట్లు నాకు తోచినది. బరంపురమునుండి విజయనగరము వెళ్లి, అక్కడ అప్పుడు కాలేజి ప్రిన్సిపల్ గా ఉన్న కీ. శే. శ్రీ. కిశాంబి రామానుజాచార్యుల వారి దర్శనము చేసి నా జిజ్ఞాస వారికి విన్నవించినాను. ఆ విద్యానగరమందున్న పండితుల నందరినీ వారు తమ యింటికి రావించి, నా సంశయములు తీర్చవలసిన దని వారిని కోరినారు, గాని ఎవ్వరును ఇదమిత మని నిశ్చయించ లేదు. “మీసరము”కు అర్థము ఎవరికి తోచినట్లు వారు చెప్పినారు గాని ప్రమాణము

చూపించలేదు; వాక్యములో తప్పులున్నవా? అని నేను సాహసించి అడిగినాను చిన్నయసూరిగారు భాషితము వేదవాక్యము; తప్పనరాదుగదా! విజయనగర మందున్న పండితులలో ఆంధ్రభాషాలక్షణము లెన్నగా తెలిసినవారు శ్రీ వజ్రుల చిన సీతారామస్వామి శాస్త్రులుగారు నాకు మిత్రులు, చన విచ్చిన వారు అప్పుట చేత వారితో నా సంశయములను గురించి అరమర లేకుండ మాట్లాడినాను. అప్పుడు తమవద్ద నున్న సీతీచంద్రిక (1909 వ సం. 18 వ కూర్పుది) తెచ్చి, దానిలోని పాఠము చూచినారు. యూనివర్సిటీవారు ప్రకటించిన గ్రంథములోని పాఠము పఠె లేదు; “కాసరముల మీనరము గానించుచు” అని ఉన్నది. యూనివర్సిటీవారి గ్రంథము పరిష్కరించిన పండితులు, ‘గ’ తుమర్థక మనుకొని, దాని పరమందు అరసున్న దూర్చి. రెండవ శబ్దము ‘చించు’ అని భ్రమ పడి, ద్రుతమునకు పరమందు ‘చ’ కు ‘జ’ అ దేశము రావలెనని ఎరిగినవారు గనుక పూర్వగ్రంథమందున్న పాఠము ‘మీనరముగాఁ జించు’ అని దిద్ది పరిష్కరించినారు” అని మేము అనుకొన్నాము; ఆశ్చర్యపడ్డాము. మరి కొన్ని వాక్యములు రెండు గ్రంథములలోను చదివి చూడగా మరికొన్ని భేదములు కనబడినవి. సమగ్రముగా రెండు గ్రంథములున్ను చూచి వ్యత్యాసము ఎంత ఉన్నదో తెలుసుకోవలెనని బుద్ధిపుట్టి, శాస్త్రులుగారి పుస్తకము వారిని అడిగి పుచ్చుకొని, ఇంటికి వచ్చినాను. నేనొకపుస్తకము, నాకొమారు దొకపుస్తకము, పట్టుకొని మొదటనుండి కొనవరకు చదివిచూడగా, అపరిమితముగా యూనివర్సిటీవారి గ్రంథములో మార్పులు కనబడినవి. మరికొన్నిదినములకు నామిత్రు దొకడు 1868 వ సం. ముద్రితమైన 1 వ కూర్పు పుస్తక మొకటి నాకు పంపినాడు. దానిలోని గ్రంథమునకున్న నావద్దనున్న పుస్తకములలోని గ్రంథమునకున్న గల వివర్యాసము పరిపరివిధములుగా ఊహాప్రోహములకు కారణమైనది. సూరిగారు రచించిన గ్రంథము, వారు సజీవులయి ఉన్నప్పుడు ముద్రితమయిన మొట్టమొదటి కూర్పులో ఏలాగున ఉన్నదో చూచికొని గ్రంథములలోని వివర్యస్త పాఠములకు మూలము నిరూపించుటకు వల్లపడదని, దానికోసము అన్వేషించగా, అప్పుడు చెన్నపట్టణమందున్న ఆంధ్రసాహిత్యపరిషత్తువారి గ్రంథభాండాగారములో రెండవకూర్పుప్రతి పుస్తక మొకటి దొరికినది, అది 1856 వ సం॥లో ముద్రితమైనది. చిన్నయసూరిగారు 1862 వ సం॥లోనట కాలముచేసినారు; గనుక రెండవకూర్పు గ్రంథము స్వయముగా వారు ప్రకటించినదే. మరి ఒకమారు నేను చెన్నపట్టణము వెళ్ళినప్పుడు దైవయోగముచేత మొదటి కూర్పుదే ఒక పుస్తకము పరిషత్తువారు సంపాదించినారని తెలిసి, వెంటనేవెళ్లి ఆ పుస్తకము చూచినాను. గ్రంథకర్త స్వయముగా పూపులు దిద్ది 1853 వ సం. న అచ్చువేయించి, తప్పొప్పులపట్టిక చేర్చి ప్రకటించినట్లు కనబడినది.

ఇది 80 సంవత్సరములయి బడులలో పిల్లలు చదువుటకు నిర్ణీతమయినది; రాసురాసు అనేకమయిన కూర్పులలో అనేకమయిన మార్పులు పొంది ఇప్పుడు వివర్యస్తమయి వికృతరూపముతో ఉన్న ఈ గ్రంథమునకు మూలమింతకాలమునకు లభించినదిగదా అని మిక్కిలి సంతోషించినాను. నేను చెన్నపట్టణమందుండి మూలములోని పాఠములు స్వయముగా ఎత్తి వ్రాసుకొనుటకు అవకాశము చాలనందున, నా మిత్రులు కీ. శే. పంగూరి సుబ్బారావుగారు ఆ పనికి పూనుకొన్నారు. అనందముద్రణాలయమువారు ప్రకటించిన నీతిచంద్రిక ప్రతులు రెండుకొని వాటిలో పాఠభేదములు వ్రాసి నాకు వారే పంపినారు. వాటిని పట్టి ఇప్పు డీగ్రంథము పరిష్కృతమయి మూలమం దున్నట్లు ముద్రితమైనది. ప్రాపులు నేను స్వయముగా దిద్దుటకు వీలు లేకపోవుట కారణముగా అనేక స్థలితములు సంభవించినవి. కనుక మరిఒకమారు సావధానముగా ఆంధ్రసాహిత్య పరిషత్తువారివద్ద నున్న పుస్తకములుచూచి, తప్పొప్పుల వట్టిక చేర్చవలసివచ్చినది. సవిమర్శముగా ఈగ్రంథము చదువదలచినవారు ముందుగా అచ్చుతప్పులు దిద్దవలెను.

సుహృదయులయిన ఆ. సా. పరిషత్ కార్యదర్శుల అనుగ్రహమువల్లను సౌజన్యమువల్లను నాకోరిక ఇన్నాళ్ళకు సఫలమైనది; వారి ఉపకృతి చిరస్మరణీయము.

నీతిచంద్రిక రెండవకూర్పు పుస్తకము ముఖపత్రమం దున్నట్లు. "మదరాసు యూనివర్సిటీయను శాస్త్ర పాఠశాలయందు నాంధ్రంబునకుఁ బ్రధానోపాధ్యాయత్వమువహించు పరవస్తు చిన్నయసూరిచే రచింపఁబడినది." సూరిగారు స్వయముగా ఏదెనిమిది సంవత్సరములు ఆ పాఠశాలలో విద్యార్థులచేత ఈపుస్తకము చదివించి ఆంధ్రభాషాభ్యాసము చేయించినారు. గ్రంథకర్త చనిపోయిన పిమ్మట అచ్చుపద్ధత కూర్పులలో రాసురాసు మూలగ్రంథము అనేక స్థలములలో వివర్యస్తమయినది — ఎందలకొలదిగా ఉన్నవి అట్టి వివర్యాసములు. ఏ మార్పులు ఎవరు చేసినారో, ఎందుకు చేసినారో తెలియశక్యముకాదు; యూనివర్సిటీవారుగాని విద్యాశాఖాధికారులుగాని ఈ మార్పులు చేయించినట్లు తోచదు; గాని వారే ఇందుకు ఉత్తరవాదులు కావలెను.

నీతిచంద్రికతోపాటు బాలవ్యాకరణము సూరిగారే విద్యార్థులకోసము రచించినారు. దాని పీఠికలో 'వచన రచనసేయు కౌశలము చిరకాలము బహులక్ష్యములందుఁ బరిశ్రమము చేయక రానేరదు. భాషాసమష్టికి లక్షణగ్రంథము కుదిరిన పక్షమం దంతశ్రమపడఁ బనిలేదు' అని తమ ఉద్దేశము తెలియజేసినారు.

ఈ వ్యాకరణమందు సూరిగారు పూర్వవై యాకరుణుల మతము కొన్ని చోట్ల నిరాకరించినారు. అట్లే సూరిగారి మతము నిరాకరించినవా రున్నారు; వారిలో ఒకరు శ్రీ కల్లూరి వేంకటరామశాస్త్రిలుగారు సూరిగారి బాలవ్యాకరణ మునకు గుప్తార్థక ప్రకాశిక అని పేరుపెట్టి వ్యాఖ్యాన మొకటి రచించినారు. సూరిగారి 'తప్పలు' ఎత్తి ఉద్ఘాటించినారుగాని వ్యాఖ్యాతలు మూలగ్రంథము దిద్దలేదు; డా. వ్యా. ప్రకీ. సూ. ౧౦ లో 'పూను పొదవుల కాదిలోపం బొకండు వచియించెనది యవిచారమూలకంబు' అని ఉండగా, సూరిగారి మతము తప్ప అని, ప్రయోగములు కొన్ని ఉదాహరించి, 'ఇట్లు లసామాన్యకవి ప్రయోగంబు లుండఁగాఁ బరిశీలించక కవిబ్రహ్మవాక్కున తెదురాడిన చిన్నయసూరి వచ నంబు చిన్న యసూరి పచనంబుగాఁ జెల్లందగు'నని వ్యాఖ్యానమందు అధికీ పించి వ్రాసినారు. ఇట్లే సూరిగా రుదాహరించిన శబ్దములలో దోషములు కన బడినప్పడు, వ్యాఖ్యానములో ఆ తప్పలు ఎత్తి చూపించినారుగాని గ్రంథము దిద్దలేదు. డా. వ్యా. కృద. సూ. ౫ లో 'కలుచు - కాటు' అనిన్ని. సూ. ౨౧ లో 'ఒలుగు' అనిన్ని సూరిగా రుదాహరించిన శబ్దములను గురించి 'ఉకారమధ్యము ప్రామాదికము' అని దోషము నిరూపించి సాధురూపము చెప్పినారు, గాని గ్రంథము సవరింపలేదు. డా. వ్యా. కృద. ౧౯ లో 'త్రోము - త్రోమకము' అని ఉదాహరణ ముండగా, క్రాపి తప్పని చెప్పినారు.

త్రిలింగలక్షణశేషము, శబ్దరత్నాకరము రచించిన శ్రీ. బ. సీతారామా చార్యులవారు సూరిగారితప్పలు (బాలవ్యాకరణములోనివి, సీతి చంద్రికలోనివి) ఎత్తి చూపించినారు. డా. వ్యా. సంజ్ఞా. సూ. ౧౨ లో 'శకటరేఫము తత్సమ తద్భవములందు లేదు' అని సూరిగారు చెప్పినారు; వారి మతమునకు విరుద్ధముగా త్రిలింగలక్షణ శేషమందు సంజ్ఞా. సూ. ౯ లో 'తద్భవములందును నలఘు రేఫము గలదు' అనిన్ని, శబ్దరత్నాకరమందు (చూ. పెట) "ఇట్లు పెట చెట ఇత్యాద్యనేక శబ్దములయందు శకటరేఫము కనఁబడుచుండఁగా చిన్నయసూరి గారు 'శకటరేఫము తత్సమ తద్భవములందు లేదు' అని చెప్పటకు అభిప్రాయ మేమో తెలిసినదికాదు" అనిన్ని వ్రాసినారు. సూరిగారు సీతిచంద్రికలో 'పెటలు' ప్రయోగించినారు (చూ. పుట 116, పంక్తి 1; పుట 117, పంక్తి 13). సీతిచంద్రిక మొదటిపుటలోని మంగళమందు మూడవపద్యములో 'ఒక మేల' అనిఉండగా. శబ్దరత్నాకరమందు (చూ. మేను) "మేయి, మై, మే, మేను శబ్దములే గ్రంథములయందు పార్శ్వార్థకములుగా కనఁబడుచున్నవి గాని మేల అని యొకశబ్దము ఆయర్థము కలదిగా కనఁబడలేదు. అట్లుండ సీతిచంద్రి కయందు 'ఒకమేల' అని ప్రయోగింపఁబడి ఉన్నది. దానికి ఆకరమేమో తెలి సినదికాదు." అని అక్షిపోషన్యానము ఆచార్యులవారు చేసినారు. బాల. వ్యా.

ప్రకీ; సూ 10 లో చెప్పిన సూరిగారి మతమునుగురించి (చూ. శ. ర. పూను.) “అప్పకవి, పూనె నెగనె....అని సామాన్యముగా విధించిన విధికి చిన్నయ సూరిగారు వ్యవస్థ యేర్పఱువక ‘పూను పొదవుల కాదిలోపం బొకానొకండు వచియించె నది యవిచారములకంబు’ అని వ్రాయుటకు కారణమేమో తెలిసి నది కాదు” అని ఆచార్యులవారి ఆక్షేపము శబ్దరత్నాకరమందున్నది. వదిశబ్దమును గురించి (చూ. శ. ర.) ‘ఇది యొకానొకచో మాటునకు పర్యాయముగాఁ బ్రయోగి పఁబడి యున్నది. అది విచార్యము’ అని ఆచార్యులవారు వ్రాసిన ఆక్షేపము సూరిగారి ప్రయోగము మనసునం దుంచుకొని వ్రాసినదే. (చూ. నీతి చంద్రిక. పుట 32. పంక్తి 17).

ఇట్లే కీ. శే. శ్రీవేదము వేంకటరాయశాస్త్రిలుగారు తాము రచించిన వ్యాఖ్యానములలో ఇతరులమతము నిరాకరించినట్లే సూరిగారి మతమున్ను నిరాకరించినారు. ఐ. వ్యా. తత్స. సూ. ౮౬ లో ‘భవచ్చత్తాదుల కిందుఁ బ్రయోగంబు లేదు’ అని ఉండగా శాస్త్రిలుగారు తమ నైషధవ్యాఖ్యలో (చూ. పు. 569.) ‘సత్త్వ=ఉన్నట్టిది (శత్రుంతము. తెనుఁగునకు రాదని ఐ. వ్యా. తత్స. 87;) ఐనను ఇది వచ్చినది.’ అని ఆక్షేపించినారు. ఐ. వ్యా. క్రి. సూ. ౧౧౪ లో, ‘ధూతంబున లజికి లిడంతంబగు నగుధాతు ఐను ప్రయుక్తంబగు’ నని ఉదాహరణసహితము సూరిగారు అనుకొనించి, వర్తమానమున నిషేధము సూచించక పోయినను, శాస్త్రిలుగారు అట్టి నిషేధము సూరిగారు చెప్పినారని భ్రమపడి, కీ. శే. శ్రీ కొక్కొండ వెంకటరత్నముపంతులువారి ఆంధ్రీకృత ప్రసన్నరాఘవము విమర్శించినప్పుడు, దానిలో ‘లేడయ్యెడున్’ అని పంతులు గారు ప్రయోగించినందుకు అతినిఘరముగా ఉపాలంభముచేసినారు. సూరిగారు సరిచూచిన ఆదిపర్వములో నమ్మనేర నయ్యెడను అనే ప్రయోగమున్నదిగాని ఉపేక్షించినారు. (చూ. ఆంధ్రప్రసన్న రాఘవ విమర్శము పుటలు 39, 61. నైషధవ్యాఖ్య. పుట 578). నా “తెలుగు” పత్రికలో ఈ విషయము విమర్శించి ఉన్నాను (చూ. I vii, viii, పుటలు. 49-56).

సూరిగారు నీతిచంద్రికలో ప్రయోగించిన శబ్దములకయినను అన్నింటి కిని బాలవ్యాకరణములో అనుకాసనము చేసి ఉండనందున, పండితులే భ్రమ ప్రమాదములకు లోనైనారు. ‘పల్ల’ శబ్దము రెండుచోట్ల నీతిచంద్రికలో ప్రయుక్తమయి ఉన్నది (చూ. పు. 8, పంక్తి 17, పు. 9, పంక్తి 6). ఈ శబ్దము ఆంధ్రీకృతప్రసన్నరాఘవములో కొక్కొండ వేంకటరత్నము పంతులు గారు ప్రయోగించినందులకు వేదము వేంకటరాయశాస్త్రిలుగారు సోపహాసము గా ఆక్షేపించినారు. (చూ. ఆంధ్రీకృతప్రసన్నరాఘవవిమర్శము - అనుబంధము పు. 4.) ‘తెలుగు’ పత్రికలో నేను ఈశబ్దము సాధువని ప్రమాణ

ములు చూపించినారు. దానికి వ్యాకరణమందు అనుశాసనము లేనందున అసాధువని శాస్త్రులవారు ఒకసభలో వాదించినారు. కొన్నివ్యాకరణములలో ఉన్నదిగాని లేకపోలేదు; అది నేను చూపించినాను;

‘ఇట్లే ‘అందఱికి’ (చూ. పు. 18, పం. క్తి 28), ‘అందఱి కార్యంబులు, (చూ. పు. 118, పం. 17), ‘నలుగురిలో’ (చూ. పు. 31, పం. 6) మొదలయిన శబ్దములు సూరిగారు నీతిచంద్రికలో ప్రయోగించినట్లు నిదర్శనముండగా, బాలవ్యాకరణమందు అనుశాసనములు లేనందున సూరిగారికి అవి అనిష్టములని గుప్తార్థప్రకాశికలో వ్యాఖ్యానము చేసినవారు వ్రాసినారు. (చూ. పు. 124.) సూరిగారు రచించిన హిందూధర్మశాస్త్రసంగ్రహమందు ‘ఇదఱి’, ‘అందఱి’, ‘ఎందఱి’, ‘కొందఱి’ మొదలయిన శబ్దములు ప్రయోగించినారు. (చూ. రెండవ కూర్పు, పేరాలు 170, 185, 205, 313, 319, 387.)

నేడు వాడుకలో లేని ప్రాచీనాంధ్రభాషలో, చిన్నయసూరిగారు చెప్పినట్లు “వచనరచన సేయకొకలము చిరకాలము బహులక్ష్యములందుఁ బరిశ్రమము చేయక రానేరదు.” ఆయన ఈభాష మిక్కిలి శ్రమపడి చిరకాలము అభ్యసించి, పెక్కులక్ష్యములు పలుమాటు సావధానముగాఁ బరిశీలించి, రచనా ప్రణాళిక నిర్ణయించుకొని బాలవ్యాకరణముతో పాటు నీతిచంద్రిక రచించుటకు పూనుకొని, పూర్వార్థముమాత్రము 1853 వ సం॥న ప్రకటించినారు. ఏమృత ఏదెనిమిదినంవత్సరములు సజీవులయి యున్నను ఉత్తరార్థము, ఏమికారణమో కాని, రచించలేదు. ఆయన ఆంధ్రభాష అభ్యసించినప్పుడు (అనగా నూరేండ్ల క్రిందట) ఆంధ్రభారత మయినను అచ్చుపడలేదు. తాటాకులమీద వ్రాసిన పుస్తకములే ఆయన చదివి ఉండవలెను. అట్టి పుస్తకములలోని పాఠములు దోషభూయిష్టములని వాటిని చూచినవా రందరును ఎరుగుదురు, ప్రతిపుస్తకములు అనేకములు పరిశీలించి పాఠములు లెస్సగా పర్యాలోచించి సాధువులని తోచిన పాఠములు ఎత్తుకొని, “మూలగ్రంథము” నిరూపించవలెను. ఆంధ్రభారతములోని ఆదిపర్వము ప్రత్యేకించి అచ్చువేయించినవారు చిన్నయసూరిగారే కాబోలును. “కాంచీపురము పచ్చయప్ప మొదలారిగారి విద్యాశాలయంధాంధ్రగీర్వాణ ప్రధానోపాధ్యాయులయిన వైయాకరణ రామానుజాచార్యులవారిచేత లేఖక ప్రమాదాది దోషంబులు. లేకఁ బరిశోధింపఁబడి, హానరేబిల్ కంపెనీవారి యూనివర్సిటీ యను శాస్త్రపాఠశాలయం దాంధ్రోపాధ్యాయులయిన ప. చిన్నయగారిజేత సరిచూడఁబడి, దీనికి శాస్త్రనిబంధనములను మెండుగా నుంచక వై. రామానుజాచార్యులవారిచేతనే భారతవచనంబను పేరుగలదిగాఁ జేయఁబడిన ఛాయావ్యాఖ్యానము * తోడ కాలివాహనశకవరంబులలో ౧౭౬౯ వది యగు ప్లవంగనామ సంవత్సరానికి జ్యేష్ఠశుద్ధ ౩ సోమ

వారంబునందు అచ్చువేయఁబడియె” అని ముఖపత్రమునం దున్నది. ఇంతకు పూర్వమే శాలివాహనశకవర్షంబులు ౧౭౫౫ పరీధావినామ సం॥ పుష్య శు ౧, సోమవారమున మొదటి అయిదు పర్వములు ‘మా. వెంకటకృష్ణమాచార్యులు, రా. వెంకటకృష్ణశాస్త్రి, తో. విజయరాఘవకవి. ఈ మువ్వురిచే లేఖకప్రమాద జనితదోషంబులు వారింపఁబడి.’ ‘దూర్వాసుల జగన్నాధసుబ్బారావు ప్రభృతి నమూహము వారివలన ప్రకటింపఁబడియె.’ అని ముఖపత్రముం దున్నది. ఈ రెండు పుస్తకములలోను ప్రాచీనాంధ్రలక్షణమునకు విరుద్ధములయిన శబ్దములు గణనాతీతముగా ఉన్నవి. రాసు రాసు క్రొత్తకూర్పులలో కొన్ని తొలగి పోయినవి; గాని నేటికైనను నన్నయ తిక్కనల మూలగ్రంథము కుద్రమయినది కుదిరినట్లు కనబడదు.

చిన్నయ్యగారు సరిచూచి ప్రకటించిన ఆదిపర్వములోని శబ్దములు కొన్ని వారు రచించిన నీతిచంద్రికలో ఉన్నవి. ఆదిపర్వము అదునాతనులు ప్రకటించినప్పుడు వ్రాతపుస్తకములోని పాఠములనుపట్టి మాఱిమాఱికి సవరించుట దోషము కాదు; గాని చిన్నయసూరిగారి నీతిచంద్రిక అలాగున ఎవరికి తోచినట్లు వారు దిద్దుట అయ్యుక్తము. నన్నయగారు తాటాకులమీద వ్రాసి ఉంచిన భారతము మనకు దొరకలేదు; దానికి ప్రతిపుస్తకములు రాసురాసు లేఖకుల ప్రమాదమువల్ల కలిగిన తప్పులతో లోకమందున్నవి. నన్నయగారు రచించిన ప్రశస్తిగల దానశాసనము రాగిపట్టాలమీద ఉన్నది. దానిని ప్రకటించినవారు గ్రంథము మార్చలేదు. చిన్నయసూరిగారి గ్రంథము స్వయముగా అచ్చొత్తించి వారే ప్రకటించినది. అచ్చుతప్పులు దిద్ది ఒప్పులు ఒక పట్టికలో చేర్చి వారే అచ్చువేయించినారు. ఆయన స్వతంత్రుడు. అట్టిగ్రంథము గ్రంథకర్త కాలముచేసినపిమ్మట అచ్చువేయించినవారు గ్రంథములో తమకు తప్పులుగా తోచిన శబ్దములు తొలగించి దిద్దకూడదు; గ్రంథము ఉన్నదున్నట్లేఁగించి పుట అడుగునగాని పుస్తకము చివరనుగాని వ్యాఖ్యలో దోషనిరూపణముచేయవలెను. అన్ని దేశములలోను పూర్వగ్రంథముల వ్యాఖ్యాతలకు పరిష్కర్తలకు ఇది విహితధర్మము. సంస్కృతకావ్యములకు వ్యాఖ్యానము రచించినవారు కవుల దోషములు వ్యాఖ్యానమందే ఎగ్గించి ఊరకొన్నారుగాని గ్రంథము మార్చలేదు. వ్యాఖ్యాతలు భ్రమప్రమాదములకు లోనుగారా? చిన్నయసూరిగారి నీతిచంద్రికలోని కొన్నిశబ్దములు ప్రాచీనాంధ్రభాషాలక్షణము తెలిసినవారి దృష్టికి తప్పులు కావనను; గాని 1920 వ సం. మెట్రిక్యులేషన్ పరీక్షకు చదువవలసినదిగా నిర్ణయించి, యూనివర్సిటీవారు ప్రకటించిన మిత్రభేదములో పరిష్కర్తచేసిన సవరణలు, ‘కాసరముల మీసరముగాఁ జించుచు’—వంటివి కొన్ని ఉన్నవి. మరికొన్ని నేడు పరిష్కర్తకు తెలిసిన లక్షణజ్ఞానమునుపట్టి

చేసినవి. మాటకు, 'తోఁచు' నబిందుకముగా సర్వత్ర సూరిగారు వ్రాసినారు. ఒకచోట అచ్చులో అరసున్న స్థలితమయినందున తప్పొప్పులపట్టికలో నబిందుక మని తెలియచేసినారు. ముద్రితగ్రంథములలో అట్లే ఉన్నది. ఈ పరిష్కర్త ఎవరో నే నెరుగను గాని, నిన్నటివరకు అట్లే వాడి నేడు బిందువు విడిచినవారున్నారని విన్నాను. అందుకు తగిన ప్రమాణము వారికి నేడు దొరకినది; చిన్నయసూరిగారికి అది దొరకలేదు. వారికి కనబడిన లక్ష్యములను పట్టి వారు లక్షణము కుదుర్చుకొన్నారు. మనకు ఇప్పుడు దొరకిన లక్ష్యములు శుద్ధమైనవని నమ్మి, వాటినిపట్టి వారు కుదిర్చిన లక్షణము దుష్టమని త్యజించి, కొత్త లక్షణము నిరూపించినాము. ఐతే 'తోఁచు' నబిందుకముగా సీతీచంద్రిక లోనేకాక బాలవ్యాకరణమందున్ను ఉన్నదే. (చూ. క్రి. సూ. ౮౯. తోఁపక; సూ. ౧౧౦. తోఁచు; సూ. ౧౧౨, తోఁచు- తోఁతెంచు.) ఇట్లు సూరిగారు చెప్పిన లక్షణముచొప్పున ఈ శబ్దమందు అరసున్న ఉండక తప్పదని నమ్మి ప్రాచీనగ్రంథములు పరిష్కరించినవారు ప్రతిపుస్తకములోను ఈ శబ్దము బిందువుతో లేకున్నను బిందువు చూర్చి అచ్చొత్తించినారు. ఇటువయిని ప్రాచీనప్రబంధములు పరిష్కరించినప్పుడు ఈ శబ్దము 'తోఁచు' అని ద్విద్వబ దోషము కాదు. పండితులు తాము గ్రంథాలు వ్రాసినప్పుడు తోఁచులోని అరసున్న విడుచుట ఉచితమే. కాని సూరిగారి గ్రంథము మార్చుట అయ్యుక్తము.

మరి ఒకమాట. "ఆ దుష్టమృగంబుం గానుపింపుము. దండధరు వీటికి మసలక పుత్తెంచెద" అని సూరిగారు వ్రాసినారు (చూ. పు. 83 పం. 10). యూనివర్సిటీవారు పరిష్కరింపించి ప్రకటించిన గ్రంథమందు 'గానుపింపుము' - 'గానిపింపుము'గా మారినది. 'పుత్తెంచెద' మాత్రము అట్లే ఉన్నది, 'కాను పించు' తప్పునుటకు కారణము కనబడదు. సీతీచంద్రికలో ఆరుచోట్ల 'కాను పించు' ప్రయుక్తమైఉన్నది (చూ. పు. 86. పం. 3, 79, పం. 11; పు. 83; పం. 10, 13; పు. 127, పం. 14.) ఇట్లే 'వినుపించు', 'నిగుడించు', 'పిలు పించు'; 'ఎఱుంగించు' అని ఉకారముతో సూరిగారికి సాధువులుగా తోచి నందున ప్రయోగించినారు; అదిపర్వమందు నన్నయగారి భాషితములుగాను చూపించినారు. తాటాకుపుస్తకములు చూచినవారు ఇవి తప్పులుగా ఎంచరు. హరివంశమందు 'పగుల్చి' లోని 'గు' యతిస్థానమందున్నదని ఎరిగినవారి దృష్టికి ఈశబ్దములు సాధువులే. అయితే మీదనుదాహరించిన వాక్యమందు 'పుత్తెంచెద' ప్రకరణమునుబట్టి అసాధువు. సూరిగారు అదిపర్వమందు (చూ. ఆ vi 48 వ.) 'ధృతరాష్ట్రునకుం జెప్పి పుత్తెంచిన' అని ఇచ్చిన పాఠము ఆనందముద్రణమందు 'చెప్పిపుచ్చిన'గా సవరణ అయినది (చూ. ఆ.

vi. 167) సూరిగారికి అది తప్పని తెలియక ఆదిపర్వమునందు అట్లే ఉంచి నారు; నీతిచంద్రికలోను ప్రయోగించినారు.

ఇట్లు తప్పులు ఒప్పులుగాను ఒప్పులు తప్పులుగాను వ్యత్యస్తమయి ప్రాచీనాంధ్రగ్రంథములు 'పరిష్కృత' మయినవి. చిన్నయసూరిగారు నీతి చంద్రికకున్న అట్టి గతిపట్టినది. 'యుద్యన్మేషమద్యంబు' (చూ. పుట. 70, పంక్తి 11) అని సూరిగారు ప్రయోగించిన అపశబ్దము అన్ని కూర్పులలోనున్న అట్లే నిలిచిఉన్నది; యూనివర్సిటీవారి గ్రంథమందైనను మారలేదు. 'సహజ దార్మికుడు' (చూ. పు. 25, పం. 6) సాధువుగా ప్రక్రియ పండితులు చెప్ప గలరేమో కాని (నిర్ణయసాగర) సంస్కృతగ్రంథమందు 'మంధరాభిదానః కచ్చపో దార్మికః ప్రతిపనతి' అని ఉన్నది. (మరిన్ని చూ. హితోపదేశః, ఐనాపురే ఉపాఖ్య వాలాచార్యాత్మజ వాసుదేవా చార్యేణ సంశోధ్య పాఠాంతరైః సంయోజ్య....ప్రకాశితః, పత్ర - 25) కాని తెలుగుక్షరములతో ముద్రించిన ఒక గ్రంథమందు 'సహజదార్మికః' అని ఉన్నది. సాధువా ?

ఇట్లే సూరిగారు ప్రయోగించిన సంస్కృత శబ్దములు, తెలుగుశబ్దములు సాధువులో అసాధువులో నిర్ణయించపలసినవి అనేకముగా ఉన్నవి. శబ్దములలో అరసున్న, శకట రేఫము, క్రావడి, అచ్చులు, హల్లులు; సంధి, ఆదేశములు, అగమములు, ఔపవిభక్తికములు, ద్రుతప్రకృతికములు, కళలు, తిజస్తములు, సుబిస్తములు, జీజర్థకములు, కారకము - ఇట్టివాటిలో సూరిగారి గ్రంథమందే విపర్యాసములున్నవి; వ్యవస్థ ఏర్పడలేదు. సూరిగారి రచన అనుకరించినవారు సూరిగారి ఎలెనే, ఒకచోట 'వాలెను' ఇంకొకచోట 'వ్రాలెను' అని, ఒకచోట 'అనుభవింపక తీఱునా', ఇంకొకచోట 'అనుభవింప తీరదు' అని, ఒకచోట 'నడుచు' ఇంకొకచోట 'నడచు' అని, ఒకచోట 'ప్రొద్దుపుచ్చు' మరిఒకచోట 'ప్రొద్దుఁబుచ్చు' ఇంకొకచోట 'ప్రొద్దువోయి' అని, ఒకచోట 'సురిగి' ఇంకొక చోట 'సురింగి' అని, ఒకచోట 'ఎక్కడనుండి' ఇంకొకచోట 'ఎక్కడినుండి' అని, ఒకచోట 'ఘ్రాఁకు మీఁద' ఇంకొకచోట 'ఘ్రాని మీఁద' అని వ్రాయుట పరిపాటి అయినది. కొన్ని శబ్దములు ద్వీరూపములుగాను బహురూపములుగాను ఉన్నవని విద్యార్థులకు బోధించుటకు 'నమ్మిగ', 'నమ్మకము'; 'తొడుకొని', 'తొడుకొని'; ప్రయోగించినట్లు భావించవలెను. అయితే, అనుశాసించని రూపాంతరము సాధువు అవునోకాదో నేటి లౌకికవ్యవహారమునుపట్టి నిర్ణయించగూడదు గదా. అందుకు ప్రాచీనకవిప్రయోగమే లక్ష్యముగా ఉండవలెను అని నియమమున్నప్పుడు విద్యార్థుల సంశయములు తీరవు. శబ్దరత్నాకరమందు 'చెఱుచు' శబ్దమును గురించి 'ఇట్లుకారమధ్యముగా ప్రయోగము కొందఱమతము' అని, 'చెఱుచు' శబ్దమును గురించి 'ఇట్లుకారమధ్యముగా ప్రయోగము కొందఱ

వ్యాసావళి

మతము' అని తగిన ప్రమాణము దొరకనప్పుడు వ్యవస్థ యేర్పర్చక కోశ నిర్మాతలు ఊరకున్నారు. వారు కొన్నిశబ్దములను గురించి చేసిన నిర్ణయము హాస్యాస్పదముగాను అగ్రాహ్యముగాను ఉన్నది. (చూ. ఎగదు, ఎగుదు) "లోఁగలి. ద్వ. వి. లోఁగలియొక్క రూపాంతరము, (వాడుకయం దిట్లు కనఁబడుచున్నది కాని దీనికిఁ దగిన ప్రయోగము చిక్కినది కాదు)" అని, "లోఁగలి. ద్వ. వి. (లోను + కలను) గృహాంతర్భాగము. వ....వేశ్యలింగ్దలోఁగటను... భల్లా ౩ ఆ" అని, ఇట్లు అధునికుడయిన వాలేశ్వరకవి రచించిన భల్లాణచరిత్రమందు 'లోఁగట'ను అని 'గ' యతిస్థాన మందున్నందున 'లోఁగలి' శబ్దము సాధువుగా గ్రహించి, వ్యాకరణప్రక్రియ కల్పించి 'లోఁగలి' శబ్దము వ్యుత్పత్తిలేని పామరభాషితముగా నిశ్చయించినారు. 'గి' యతిస్థాన మందుంచి పూర్వకపులు ఎవరయినను ప్రయోగించినట్లు కనఁబడినయెడల, 'లోఁగలి' శబ్దము సాధువే అని అంగీకరించక తప్పదు; కనఁబడని యెడల అది అధోగతి పాలుగాక తప్పదు; వాలేశ్వరుని 'లోఁగలి' శబ్దమే ప్రామాణికులకు గ్రాహ్యము. ఐతే హరివంశము పూర్వభాగములో ౪౪ ఆశ్వాసమందు 141 వ పద్యములో సీ. పా. "అంతః బోవక యవి యా గోపముఖ్యు లోఁగిటి లోని కుటికి యక్లేశలిలః" అని నాకు ఒక ప్రయోగము కనబడినది. దీనినిపట్టి శబ్ద రత్నాకరకారుని అనుశాసనము తప్పకాక తప్పదు; చిన్నయసూరిగారి అది పర్వములో 2 వ ఆశ్వాసమందు 'కార్పిచ్చువంటిశాపంబు' అని పాఠమున్నందున గాబోలును, వంటి శబ్దము నన్నయభాషలోనిదని నమ్మి, త్రిలింగలక్షణశేషములో (చూ. నమాన. సూ. ౪౩) అనుశాసనముచేసి, ఈపాఠమే ప్రమాణముగా ఆచార్యులవారు ఉదాహరించినారు. ఇది అపపాఠము; ప్రాచీనాంధ్రమందు 'వంటి' కనబడలేదు. సూరిగారు కాలముచేసిన తర్వాత అచ్చుపద్ధ భారతము లోనికి 'కార్పిచ్చు నట్టిశాపంబు' అని పాఠము వచ్చినది; అదే ఆరుతాటాకు పుస్తకములలో నాకు కనబడినది; సాధువు. బాలవ్యాకరణమందు (క్రి. సూ. ౨౬, ౨౮) ఎదు త వర్ణంబులు ఆశీరర్థకములని అనుశాసించుటచేత, ఇప్పుడచ్చుపద్ధ ప్రాచీనాంధ్రగ్రంథములన్నిటిలోను "నీకు మేలు కలిగెడు మనియె" ఇత్యాదిప్రయోగములే కనబడునుగాని తాటాకు పుస్తకములో ఉన్న "ఎడ" వర్ణసహితమైన శబ్దములు కనబడవు. యతిస్థానమందు 'డు' వర్ణముగల ప్రయోగము ఎక్కడనూ ఎవరికిన్నీ కనబడలేదు. సూరిగారు అనుశాసనమే దానికి ఆధారము. అయితే, నిజామురాష్ట్రమందు ఓరుగంటి జిల్లాలోని ఉప ర్పల్లిలో ఒక దేవాలయము స్తంభము మీద నాలుగు ప్రక్కలను చెక్కిఉన్న శిలాశాసనములో అనేక పద్యములున్నవి వాటిలో ఒకటి ఇట్లున్నది. "హరి దక్కుండజాచ్యుత శంకరమూర్తిద్రయీమయుండు గమలాస్తుండు భాస్కరుండు

దయం గాచుచుండెడం గరుణారసపూర్ణ హృదయం గాటయుం బ్రీతిని." ఈశానము కాకతెరాజు గణపతిదేవుని కాలమునాటిది; 1236 వ సం. జనవరి తే 21 ది గురువారమున చెక్కినది. ఇట్టిశాసనములలోని భాష గ్రంథకర్త రచించినట్లై 'శిలాక్షరములుగా' నిలిచి ఉన్నది; గనుక దీనిలోని ప్రయోగములు పరమప్రమాణములుగా అంగీకరింపక తప్పదు; కేతనకూడా ఆంధ్రభాషా భూషణమందు 'దీవన తెడమయుఁ గాత యు' అని లక్షణము చెప్పినాడు. వ్రాత పుస్తకములలో అట్లున్నది. అచ్చులో మారిపోయినది.

గ్రాంథికాంధ్రభాష అనగా ప్రాచీనాంధ్రకావ్యములలోని భాష. కావ్యము లలో కవులు వాడినభాష పరిమితము; దేశభాష సర్వాంగ సంపన్నము; ఆపరి మితము. ప్రాచీనాంధ్రగ్రంథములు ఎన్నో నశించినవి; ఉన్నవి ప్రతిపుస్తకములు; లేఖకప్రమాదజనితదోష భూయిష్టములు, అవిఅన్నియు అచ్చుపడలేదు; అచ్చుపడ్డవి అయినను శుద్ధములు కావు; పరిష్కర్తల భ్రమప్రమాదములు కారణముగా అనేక స్థలములలో (ముఖ్యముగా వివాదాస్పదములయిన ప్రయోగములలో) మూలగ్రంథము వివర్యస్తమయినది. లక్షణము సంపూర్ణముగా లేదు; ఉన్నది వివిధముగా ఉన్నది. కోశములో లోపములు దోషములు మెండుగా ఉన్నవి. ఇట్టి అవస్థపొంది ఉన్న గ్రాంథికాంధ్రభాషలో "పచనరచన సేయు కోశలము" బడిపిల్లలు అలవర్చు కొనుటకు సాధనముగాను ఆదర్శముగాను చిన్నయసూరిగారు రచించిన నీతిచంద్రిక 80 సంవత్సరములయి నిరంతరముగా బడులలో చదివించపలసినచని యూనివర్సిటీ వారిచేతను గవర్నమెంటు వారి విద్యాధికారులచేతను నిర్ణీతమయి ఉన్నప్పుడు శబ్దలక్షణము, శబ్దార్థము, శబ్దప్రయోగము నిస్సంశయముగా బోధించగల విపుల వ్యాఖ్యానము పుట్టవలసి యుండెను. ప్రబంధములు బోధించినట్లై నీతిచంద్రికకు పదచ్ఛేదముచేసి ప్రతి పదార్థము చెప్పుట బడులలో వాడుకగా ఉన్నది; అది చాలదు. ఈగ్రంథమందు సందేహాస్పదములయినవి, వివాదాస్పదములయినవి ప్రయోగములు అనేకములున్నవి. కనుక సవిమర్శముగా పిల్లలచేత చదివించవలసినది. అట్టి చదువు వల్లనే పిల్లలకు ప్రాచీనాంధ్ర భాషాజ్ఞానము కలుగ గలదు. 'వ్యవస్థ' అనగా నేమో అది యెట్లు యేర్పర్చవలెనో విద్యార్థులకు పట్టుపడేటట్లు చేయవలెను. వ్యవస్థ లేనప్పుడు భాషావ్యవహారమే కాదు. ఏ వ్యవహార మయినను సాగదు. ఎవరికయినను మతిభ్రమ కలుగక మానదు. ఆవ్యవస్థితచిత్తస్య ప్రసాదోఽపి భయంకరః.

ఇట్టి వ్యాఖ్యానములు రచించుటకు సమర్థులు యూనివర్సిటీవారు ఏమో గించిన పండితులే. 'మదరాసు యూనివర్సిటీ' యను శాస్త్రపాఠశాలయందు నాంధ్రంబునకుం బ్రదానోపాధ్యాయత్వము వహించు పరవస్తు చిన్నయసూరిచే

1853 వ సం॥న రచియింపబడిన' ఈ గ్రంథమునకు వ్యాఖ్యానము చేయుటకు 'మదరాసు యూనివర్సిటీ ప్రాచ్యపరిశోధనాలయమందున్న తెలుగు రీడరు' పూనుకొనుట సమంజసము, సంగతము అని లోకము అంగీకరించక మానదు. ఆంధ్రవిశ్వవిద్యాలయమువా రయినను తమ పండితులచేత ఈపని చేయించుట యుక్తమే. ఇంగ్లండు, ఫ్రాన్సు మొదలయిన దేశములలో ఇట్టి గ్రంథములకు యూనివర్సిటీల పండితబృందములే వ్యాఖ్యానములు రచించుట సాంప్రదాయకమయి ఉన్నది. ఇట్లు విన్నవింప సాహసించినందుకు పండితులు నన్ను క్షమింతురుగాక, అని వినయపూర్వకముగా వేడుకొంటున్నాను.

వ్యావహారిక భాష తల్లివలె నాకు ప్రేమపాత్రము; ప్రాచీనాంధ్ర భాష మూలపుటమ్మవలె నాకు పూజ్యురాలు.

పల్లాకిమిడి
1932 వ సం. జూలై తే 20 ది. }

గిడుగు వేంకటరామమూర్తి.

పీఠిక

శ్రీ దేకుమళ్ళ కామేశ్వరరావు పంతులుగారు “భారతి” 18 వ సంపుట ములో “వ్యావహారిక రచనకు కొన్ని నియమాలు” అనే శీర్షికతో రెండు వ్యాసాలు ప్రకటించినారు. అవే ఇప్పుడు కొంచెము సవరించి పుస్తకముగా అచ్చువేయించినారు. తాము ఏ ఉద్దేశముతో, ఈ గ్రంథము రచించినారో ‘ఉపశ్రమణిక’ లో తెలియజేసినారు. వ్యావహారికభాషలో వ్రాస్తున్న కొందరి వ్రాతలలో “ఏకత” లేదనిన్ని, “ఏకత” లేకపోవడము ఆ భాషలో గొప్ప దోషమనిన్ని. ఆ దోషము రొంగించడమునకు కొన్ని నియమాలు చేయవలసి ఉన్నదనిన్ని కొందరు అన్నమాటలు వీరికి నచ్చినవి. వీరికి వ్యావహారిక భాష మీద అభిమానము మెండుగా ఉన్నది. ఆ భాషలో రచితమయిన కథలూ, నవలలూ, నాటకాలూ, వ్యాసాలూ- అన్నీ వీరు చదువుతారు. ఆ భాషలోనే స్వయంగా నాటకాలూ కథలూ వ్యాసాలు వ్రాస్తున్నారు. “ఏకత” కలిగేలాగున రచన చేయవలసినది సంకల్పించి, అభ్యసిస్తున్నట్లు కనబడుతున్నది. “ఏకత”కు ఆదర్శముగా ప్రవీణులయిన కొందరి రచనలు వీరు స్వీకరించి, వాటిలో తమకు కనబడ్డ “నియమాలు” ప్రమాణముగా గ్రహించి ఏకతలేని రచనలలో లోపాలుగాను ‘దోషాలు’గా తమకు తోచినవి దిద్దడమునకు ప్రయత్నించినారు. కొందర కిది అతి సాహసమునకు తోచునేమో; గాని చిత్తశుద్ధితో చేసినవని అని గ్రంథమంతా చదివేవారికి తెలియకపోదు. ఏమనకు వ్యావహారిక భాషా రచన అభ్యసిస్తూ ఉన్నవారితో సమూహాత్మక చేయ నుద్దేశించినట్లు కామేశ్వర రావుగారు ఏమి అభిప్రాయములు వ్యక్తపర్చినారు; ఆరంభదశలో ఉన్నవారు ఇవి ఉపదేశములుగా అంగీకరించవలసినవి వీరి కోరిక అయిఉంటుంది. “ఇది మనము వాడబడు; దీనిపల్ల ‘ఏకత’కు భంగము కలుగుతుంది; అది మనము వాడవలెను; దానిపల్ల ‘ఏకత’ కలుగుతుంది.” అని తమ బుద్ధికి తోచినట్లు శబ్దముల ద్రావిడ్యము నిరూపించినారు; గాని “ఇది అసాధువు” “ఇది సాధువు” అని నిశ్చయించలేదు వ్యావహారికభాషకు ఇట్టి అనుశాసనము ఆవశ్యకమని కొందరంటున్నారని నే నెరుగుదును. భారతి 11 వ సంపుటములో నామిత్రులు శ్రీ మందపాక పార్వతీశ్వర శాస్త్రిలుగారు “ఆంధ్రభాష”ను గురించి రెండు వ్యాసములు రచించి ప్రకటించినారు. ఇంగ్లీషు భాషలో ఉన్నట్లు ‘ప్రమాణము’ (Standard) తెలుగు భాషకు కూడా నియమించవలసి ఉన్నదని శాస్త్రిలుగారు వాటిలో నిరూపించినారు. వారు చేసిన చర్చలోని ముఖ్యంశము లివి:—

“భాషలో ఏకత కావలెను; అట్టి ఏకత కావ్యభాషలో కలదు” అన్నారు గ్రాంధికవాదులు. * “భాషకు జీవము కావలెను; అట్టి జీవము వ్యవహారిక భాషలో కలదు” అన్నారు వ్యావహారిక భాషావాదులు. భారతీలోని ఉదలలో ఏకతలేని లోపముకనబడ్డది. మధ్యమార్గమొకటి యవసరమైనట్లు కనబడినది. జీవము, ఏకత ఈ రెండును కలసి యుండవలెను.

ఆధునికభాషలో మాధుర్యము కలదుగాని ఏకతలేదు. ఏకత కలిగించి నచో వ్యావహారికభాష రాజభాష (King's Telugu) కాగలదు. ఈ యుద్దేశముతో భాషను విభజింపగా అది నాలుగు తరగతులుగా కనబడినది.

- (1) 1. Archaic—ఉ. నేను చేయవలయును, నాకు చేయవలయును
- 2 Classical—ఉ. నేను చేయవలయును
3. Standard—ఉ. నేను చేయవలెను
4. Dialectal—ఉ. నేను చేయాలి. —చేయాలి. —చేయాల మొ.

- (2) 1. Archaic—వలెదు
2. Classical—వలదు

* ఏకత ఉన్నా జీవం ఉండదు. ఏకత కల్పితము. వాస్తవంకాదు.

In many countries men of letters, poets or story tellers formed a caste apart, with tradition, customs, and privileges of their own, their language therefore had all the characteristics of a special language, necessitating imitation and imposing an apprenticeship to the craft. It might even happen that the role of the poet was partly religious and certain literary languages are, at the same time, religious languages. In Greece the peculiarities of the great lyric poems were no doubt due to the fact that they were based on such religious languages. Even apart from all religious influences there arose in many countries literary languages which were limited to certain very definite uses. The language of the Greek epic is a type of such literary languages which took shape in the hands of all the poets and became fixed once for all. Whoever in Greece sought inspiration from the Epic Muse used a language corresponding in no way to any spoken tongue.

(Vendreys)

3. Standard—వద్దు

4. Dialectal—ఒద్దు

Archaic, Classical ప్రాచీనాంధ్రము: Standard వర్తమానాంధ్రము: Dialect అభినవాంధ్రము. కడపటిది వ్యాపిస్తున్నది. కొంత గట్టుకట్టుట అవసరము అని శాస్త్రులుగారికి తోచినది.

ఈ గట్టు నన్ను కట్టమన్నారు. ఆది నాకేకాదు ఎవరికైనా అపాద్యమే. ఇంగ్లీషుభాష మారి పాడై పోతూ ఉన్నదని పూర్వపు భాషాతత్వము తెలియని కాలములో, ప్రతీ తరమువారు తమకాలపు భాషనుగురించి మొర్రపెట్టేవారు. జాన్సన్ తన కాలపు భాష మారకుండా కట్టుకట్టి నిఘంటువులో బంధించడానికి ప్రయత్నించినాడు. నిఘంటువు పూర్తిగా రచించేసరికి అతనిభ్రమ పదలి పోయినది. జీవద్భాషను మారకుండా బంధించడం అపాద్యమని ప్రకటించి నాడు. *

భాషకు మారేన్వభావము ఉన్నది గనుకనే మనుష్యుని జ్ఞానములోను భావములలోను కలిగే వికాసమును బోధించే సాధనముగా ఉపచరిస్తున్నది. కొత్తమాటలు పాతప్రకృతులలో నుండి ఆవిర్భవిస్తూ ఉంటవి.

పార్వతీకవ్వరశాస్త్రులుగారు చేసిన భాషావిభజన కాక, ఇంగ్లీషులో Poetic language అని, the language of prose అని, the language of higher, imaginative prose అని, liturgical language అని

* Dr. Johnson in the plan of his dictionary issued in 1747, declared that one end of his undertaking was, 'to fix the English language'. But a man could not compile a vocabulary of the tongue without learning something of the nature of speech. By the time he finished his work, he had been cured of this particular error. It seemed impossible for most men of the past-the impossibility continues for most men of the present-to comprehend the elementary principle that in order to have a language become fixed, it is first necessary that those who speak it should become dead-dead, at least intellectually, if not physically. Then indeed it can undergo no change for there is no one to change it. But so long as it lives in the mouths of men and not merely in the pages of books, it must constantly...

(Lounsbury. The standard of usage.)

కూడా కొందరు భాష విభజించి ఆయా భాగములలో ఎట్టి శబ్దములలో ప్రయుక్తమవుతూ ఉన్నదో చూపిస్తారు.

శాస్త్రులుగారు తెలుగుభాషను అనుశాసించవలసినదని నన్ను నియోగించినారు. గాని ఆ పని నేను పూనుకోగలనా? శాస్త్రులుగారిపంటివారు నూరుగురు సహాయులు అన్నిమండలములలోనూ పనిసంపత్తులూ శ్రద్ధతో పనిచేస్తే కొంతమట్టుకు ఆంధ్రభాష అనుశాసించవచ్చును. సంస్కృతమనే భాషకు అనుశాసనము చేసినవారు పాణినికి పూర్వులు అనేకులున్నారు. వారుచేసిన పని తాను స్వీకరించి కొంతపని పాణిని చేస్తే, కాత్యాయనుడు మొదలయినవారు, దానిలో పదివేల "లోపాలు""దోషాలు,"కనిపెట్టి దిద్దినారు. ఇంకా లోపాలుంటే పతంజలిమహర్షి మరికొన్ని సవరణలు చేసినారు. ఈ వ్యాకరణములో ధాతు పాఠాలు, గణపాఠాలు, ఉన్నవి. ఎన్నో భాష్యాలు, వాటికి టీకలు ఉన్నవి. ఇన్ని ఉన్నా, గొప్ప వైయాకరణులు తగవులాడుతూనే ఉంటారు. సంస్కృతము వాడుకభాషగా ఉన్నప్పుడే దానికి అనుశాసనము వుట్టినది. అనుశాసించినవారు, ప్రమాణముగా స్వీకరించినది గ్రంథస్తభాషకాదు. శిష్టవ్యవహారమందుండినభాష. ఆభాషకు పేరు "రాకీకభాష"; గ్రంథస్తభాషకు "పైదికభాష" అనిపేరు అనుశాసనములో ఉన్నది. ఏశబ్దము ఏలాగున శిష్టులు ఉచ్చరిస్తారో అలాగుననే ఎత్తుకుని ప్రకృతి ప్రత్యయ విభాగముచేసి సంస్కరించినారు పాణి న్యాదులు. "సంస్కారము" అనగా దిద్దడముకాదు. లోపాగును ప్రత్యయాదులు నిరూపించడమే "సంస్కార" మనిపించుకొంటుంది. ఒక పొల్లయినా లోకుల వాడుకలోఉన్నది తీసివేయకూడదు; లేనిది చేర్చకూడదు. వైవిధ్యము ఎంత ఉన్నా ఉపేక్షింపకూడదు. అది అంతా అనుశాసనములో చేరవలెను. ఒకటి రెండు ఉదాహరణములు చూడండి. ప్రదత్త, ఆదత్త, దేవదత్త, మొదలయిన శబ్దములలో ధాతువుయొక్క అంశము "ద" ఉన్నది. అదే లోపించి, ప్రత్త, ఆత్త, దేవత్త మొదలయిన రూపాంతరములుపొంది శిష్టుల వాడుకలో ఉన్నందున, అవి సాధుశబ్దములుగా అంగీకరించి వాటిని అనుశాసించినారు. పృషోదరాది శబ్దాలకు సూత్రాలు కల్పించలేకపోయినా, సాధువులే అన్నారు.

దండి చెప్పిన శబ్దహీనత్వదోషము నిరూపిస్తూ వ్యాఖ్యాత వ్రాసిన వాక్యము ఒకటి ఉదాహరిస్తాను. "శిష్టానాముస్తై సూత్రాణా మథావే అనుశాసనకారిణివ దండనీయాః" శిష్టులు వాడిన మాటలకు అనుశాసనము లేకపోతే, తప్పు అనుశాసనము చేసినవారిదేరాని వాడినవారిది కాదు.

అయితే ఒకానొక సందర్భములో ఒకశబ్దము ఉచితమా అనుచితమా అనే విషయము కళాకోవిదులు చర్చించవలసినదే. కాని, భాషానుశాసకులు దాని ఊసు ఎత్తుకోరు. భాషారచన ఒక కళ. ఇంగ్లీషులో ఈ రచనలోని భేదాలను

బట్టి Poetic diction అని. Prose diction అని. అందులో ఇంకా Higher imaginative prose diction అని. Oratorical Style అని. Conversational style అని అనేకవిధాల గ్రంథకర్తల భాష విభజిస్తారు. అట్టి విభాగములు సారస్వతము, సాహిత్యము ఐగా పెద్దిపొంది అనేకులు అనేకగ్రంథములు, అనేక విధములైనవి రచించినపిమ్మట, వాటినిబట్టి లక్షణము నిరూపించేవారు నియమాలు చేసినారు. ముందుగా ఆంధ్రభాషాచింతామణి రచించి, దానికి అనురూపముగా నన్నయగారు భారతము రచించినారని వాదించడము హాస్యాస్పదము కాదా? ముందుగా నియమాలు చేసి, వాటి ప్రకారంలోకులచేత భాషావ్యవహారము చేయించడమునకు ప్రయత్నించడము అట్టిదే— యూరవంశములోని భాష లన్నిటిలో ఫ్రెంచి మిక్కిలి మెరుగెక్కినదనిన్ని ఫ్రెంచి సాహిత్యపరిషత్తువారు చేసిన వ్యవస్థలచొప్పున గ్రంథకర్తలు భాషారచన చేస్తారనిన్ని అందువల్ల అది ఏకరూపముతో విలసిల్లుతూ ఉంటుందనిన్ని 18 వ శతాబ్దిలో పేరు పొందినది. అయితే అట్టిభాషలో గ్రంథాలు రచించేవారు కొద్దిమందే. ఫ్రెంచిభాషకు ఇప్పుడు నియంతలు పండితులు కారు, ప్రజలు; * తమభాషే దేశభాష అంటారుప్రజలు. అనేక వార్తాపత్రికలలో (చున ప్రజామిత్ర, ప్రజాబంధు, వాహిని, గృహలక్ష్మి మొదలయినవాటిలో పెరెనే) వ్యాపహారికభాష వాడుతున్నారు. “శిష్టభాష” లో సంపాదకీయ వ్యాసములు రచించేవారు ఇంకా ఉన్నారుగాని, పండితసభలలో నయినా ఆ భాష వినబడదు. అందుచేత ఆ భాషకు కాలము ఆసన్నమయినది అన్నారు Vendreys గారు*. అంతేకాక ఆ భాషలో చక్కగా రచనచేయగలవారి సంఖ్య తగ్గిపోతూ ఉన్నది. కావ్య రచన కళగా అభ్యసించేవారు చాలాకాలము గురుకుప్రభాష చేస్తేనేనాని “కావ్య” భాషరాదు. ఆ భాష లోకములో అప్రయుక్తము రావడమువల్ల సదా కావ్య రచన చేస్తూ ఉన్నవారికేగాని అది వ్యావహారిక భాషవలె, “స్వాయత్తము” కాదు. కత్తులమీద నాట్యం చేయడము వంటిది అట్టి భాషలో రచనచేయడము. ప్రమాదముచేత అపశబ్దము ప్రయుక్తమైతే పత్రికలలో ఎగతాళిచేస్తారు. అందు

* The people est souverain en matiere de langage. (The people is sovereign in matters of language.)

* “In any case, it can be foreseen that the fate of this literary French will be that of Latin. It will be preserved as a dead language, with its rules and vocabularies fixed once for all. The living language will continue to develop independently of it.”

చేత ప్రజలభాషలోనే నానావిధమయిన కావ్యాలు రచించడమునకు నవ్యసాహిత్య ప్రయోగాలు పూనుకొని కృషి చేస్తున్నారు. +

ఏకరూపమయిన Standard భాష లేకపోవడం గొప్పలోపముగా పార్వతీశ్వరశాస్త్రిలుగారు, కామేశ్వరరావుగారు ఇంకా అనేకులు భావిస్తున్నట్లు కనబడుతున్నది. ఆంధ్రదేశములో అన్నిమండలములవారికీ పరస్పరసంబంధం అన్నివిధాలా ఎప్పుడు ఏర్పడుతుందో: ప్రజలకు, నూటికి తొంభయిమంది చొప్పున అయినా, చదువు ఎప్పుడు వస్తుందో అప్పుడు ఆంధ్ర భాషకు Standard దానంతట అదే ఏర్పడుతుంది. అదైనా కేవలమూ ఏకరూపమున ఉండదు సుమందీ. పరమైకతగల భాష లోకములో ఎక్కడాలేదు. * స్పష్టిలో ఏరెండు వస్తువులూ అన్నివిధాలా ఒక్కలాగున ఉండవు. Standard కోసము మనము పరితపించనక్కరలేదు. పండితుల ప్రయత్నంవల్ల అది ఏర్పడదు.

కథలూ, నాటకాలూ, పాటలూ ఇంకా ఇటువంటి రసవద్రవనలు చేసే వారు, ప్రతిభావంతులయితే, పురాణపద్ధతులు అవలంబించరు. వారి రచనలలో 'వ్యక్తిత్వ' ముంటుంది. అద్దెచీట్లు, క్రయచీట్లు, ఒడంబడికలు ప్రభుత్వము వారి శాసనాలూ, ప్రకటనలూ ఇటువంటివి Standard భాషలో ఉంటవి. కావ్యాలలో కవులు తమ ఔచిత్యజ్ఞానమును అనుసరించి శబ్దాలు ప్రయోగిస్తారు. ఇతరుల నియమాలు పాటించరు. అలంకారశాస్త్రమందు గ్రామ్యమన్న 'గల్ల' శబ్దము భవభూతి వాడినాడు. ఆంధ్రవ్యాకరణాలలో అసాధువులన్నమాటలు ఆంధ్రభారతములోనే ఉన్నవి. కామేశ్వరరావుగారు కొన్ని 'కుదింపులు' ఉచిత ములంటారు; కొన్ని అనుచితములంటారు. ఔచిత్యానుచిత్యములకు ప్రమాణ మేమిటి? కేవలము ఇష్టత అనిష్టత ప్రమాణములు కావు. ఎర్రలోపముగానీ

+ గ్రాంథికాంధ్రములో సంపాదకీయ వ్యాసాలూ పుస్తకాలూ రచిస్తూ ఉన్నవారుచేసే తప్పులు ఈలాగునచూపిస్తూ ఉంటే ఈదంబాలు అంతమవుతవి.

* Standard English like standard French, is now more a class dialect than a local dialect. It is the language of the educated all over Great Britain. But it is not yet perfectly uniform. It is still liable to be influenced by the local dialects in grammar and vocabulary and still more in pronunciation.

Again English, like all other living languages, changes from generation to generation. Pronunciations which are vulgar in one century may become fashionable in the next...

A spoken language is, therefore, necessarily a vague and floating entity. And English is no exception to the rule...A standard spoken language is, strictly speaking an abstraction. No two speakers of standard English pronounce exactly alike" Encyc. Britanica-Phonetics.)

ఆగమముకానీ, ఆదేశముకానీ, శిష్టవ్యవహారమందున్నది అసాధువు కాదు. ఇంతేకాక ఉత్సర్గావవాదములుగా అనుశాసనము చేయవలెను గాని ప్రతిపద పాఠము కూడదు; అది అసాధ్యము. బృహస్పతివంటి గురువు ఇంద్రునివంటి శిష్యునిచేత శబ్దపారాయణము చేయినై, వెయ్యి దివ్యపర్వాలరయినా అంతం కాలేదట!

పార్వతీశ్వరశాస్త్రులుగారు “చేయాలె” అనే శబ్దము Standard కాదు; dialectal అంటారు. ‘చేయవలెను’ ‘చేయవలె’ అయినది. పిమ్మట ‘వ’ కారము లోపించి, పూర్వాచ్చుకు దీర్ఘము పెచ్చినది. ఇట్టిహార్పు తిక్కన కాలములోనే కనబడుతున్నది. ‘పోయినవాడు’ = ‘పోయినాడు’, ‘మాయల వాడు’ = ‘మాయలాడు’—ఇట్టివి నన్నయ గ్రంథములో లేవుగాని తిక్కన గ్రంథములో ఉన్నవి. ఈ మార్పు క్రమంగా వ్యాపించినందున ‘చేయవలె’ ‘చేయాలె’ అయినది. అందరూ వాడుతూఉన్న శబ్దము Standard కాదా? Standard అంటే అట్టిదే. వ్రాతలో వైవిధ్యము ముద్రణాయములో లొల గించవచ్చును. ‘ఉన్నాయి,’ ‘ఉన్నయి,’ ‘ఉన్నై,’ ‘ఉన్నాయ్,’ ‘ఉన్నయ్’ అనే రూపములు పత్రికలలోను, పుస్తకాలలోను కనబడుతున్నవి. శిలాశాసన ములలో వర్ణక్రమము వ్యత్యస్తముగా ఉన్నది. తెలుగుభాష మార్పుభాసగా చూట్లాడేవాని ఈ వైవిధ్యము బాధించదు; తెలుగుభాష నేర్చుకొనే విదేశీయు లకు భ్రాంతిజనకముగా ఉండవచ్చును. Caxton అచ్చయంత్రము ఇంగ్లండు లో స్థాపించి గ్రంథాలు అచ్చువేయడమునకు మొదలు పెట్టినపుడు, వ్రాతప్రతు లలోని శబ్దరూపములు (Spelling) బహువిధాలుగా కనబడ్డవి. ఎవరివద్దతి వారిది. నోటిని ఉచ్చరించినట్లు కాగితముమీద వ్రాయడానికి నియమాలు అప్పుడులేవు. క్రమంగా ఏర్పడ్డవి. ఇప్పుడు కూడా (Centre, Contre అని) అనేక శబ్దాలు వివిధముగా ఇంగ్లీషువారు వ్రాస్తున్నారు. అమెరికావారు Spelling లో కొన్నిమార్పులు చేసినారు. ఇందులో ఎంతవైషమ్యమున్నా ఇంగ్లాడులోనివారు అమెరికావారి పుస్తకాలు చదువుకోగలరు; అట్లే అమెరికా వారు ఇంగ్లండులోనివారి పుస్తకాలు చదువుకోగలరు. ఇంగ్లండులో అనేక ‘మాండలీయక’ భాషలున్నవి. వాటికి Spelling నియమాలు ఏర్పడలేదు. నవలలలోను నాటకాలలోను అట్టి భాషలు పాత్రోచితముగా ప్రయోగించి నప్పుడు గ్రంథకర్తలు ఎవరికి ఏలాగునతోస్తే అలాగున వ్రాస్తు న్నారు. ‘Always’ అనేమాట ఒకరు allays అని, ఒకరు awlus అని వ్రాస్తారు. Half-penny worth అనేది ఒకరు halporth అని, ఒకరు ha’porth అని, ఒకరు hapeth అని వ్రాస్తారు. పా గారు Tuesday, stupid అనే మాటలు Choosda, Schoopid అని వ్రాస్తారు. ఇట్టివారి

భాష కేవలమూ ఆధునికము. “ఏమండీ! ఉద్భవంథాలు ప్రాథమయిన శైలిలో రచించలేమి?” అంటే, “మేము ఇప్పటివారి కోసము వ్రాస్తున్నాముగాని ఇంకొకరెండో శతాబ్దివారికోసము కాదు” అంటారు. ఐర్లండులో Syngé వంటి ప్రఖ్యాత రచయితలు పామరులభాష నేర్చుకుని, అది రసవంతములయిన నాటకాలలోను, కథలలోను వాడుతున్నారు. దేశాటనముచేసేవారు తమగ్రంథాలలో అన్యదేశ్యములేకాక మాండలియకాలు కూడా యథేచ్ఛముగా ప్రయోగిస్తున్నారు. అట్టివి Standard భాషలో అంతర్భూతము లవుతూ దానిని “పృథ్వి” పొంది స్తుతించుట. కామేశ్వరరావుగారు ఈ గ్రంథములో చేర్చిన మాండలియకముల పట్టికలు వినోదకరములేకాదు, మిక్కిలి ఉపయుక్తములైనవి కూడాను. అట్టివి ఎన్నిఅయినా చాలవు. వాటి ప్రయోజనము అపరిమితము. వివిధమండలములలో నివసించి ఉన్న తెలుగువారిలో పరస్పరమైత్రి కలిగించుటకు అవి ఉపచరిస్తవి. కామేశ్వరరావుగారు ఈ కృషిలో మార్గదర్శకులయినారు. ఇతిరులు కూడా ఇట్టిపనిచేస్తే భాషాసేవ చేసినవారవుతారు.

షేక్స్పియరు కాలములో ఇంగ్లీషుభాష అశ్రుతహాస్యంగా విజృంభించినట్లు ఈకాలములో తెలుగుభాష విజృంభిస్తున్నది. ఇంగ్లీషు భాషకు అప్పుడు కట్టా గట్టా ఉండాలని ఎవ్వరూ అభిలషించలేదు. అప్పుడు రాజరికీనది స్వేచ్ఛగాని నిర్బంధము కాదు. వెల్లువ వలె భాష ప్రవహించినది. పరచిత్ బురదా చెత్తా పెచ్చిపడ్డది. అది అంతా క్రమంగా లుబ్ధగంటినది. స్వచ్ఛమయిన భాష తేరినది. అప్పటినుండి ఇప్పటి వరకూ ఇంగ్లీషుభాషావాహిని గట్టరేకుండానే ‘టేప్’ నదివలె నిర్మలముగా ఉన్నది. ఏదోనీ కొత్తనీను రాకుండా గట్టు కట్టితే, ఏమి ఎంతిపోతుంది; సీమంటే మురిగిపోతుంది. భాషా స్వభావమును అనుసరించి, భాషలో భావబోధమునకు రావలసిన మాట్లాడుకలు కలుగుతూఉంటవి.

మన దేశములోని భాష లన్నిటిలో బంగాళీభాష మిక్కిలి వికాసము పొందడమునకు కారణము దానికి “పండితులు” నిర్మించిన గట్టుకొట్టివేయడమే. ఇట్టి గట్లవల్ల ఎంతోమంది బంగాళీభాషకు కలిగినచో శ్రీరవీంద్రనాథ ఠాకూరుగారు రెలియేజ్మెంట్ ఇరవయ్యేళ్లకిందట వ్రాసిన వ్యాసములోని వాక్యములు ఉదాహరిస్తాను. అవి ఆంధ్రభాషాభిమానులు సావధానముగా చిత్తగింతురు గాక.

“I have found that the direct influence which the Calcutta University wields over our language is not strengthening and vitalising but pedantic and narrow. It tries to perpetuate the anachronism of preserving the Pandit-made

Bengali swathed in gram mar wrappings borrowed from a dead language. It is every day becoming a more formidable obstacle in the way of our boys' acquiring that mastery of their Mother-tongue which is of life and literature. The artificial language of a learned mediocrity, inert and formal, ponderous and didactic, devoid of the least breath of creative vitality, is forced upon our boys at the most receptive period of their life... In the modern European Universities the medium of instruction being the vernacular, the students in receiving, recording and communicating their lessons, perpetually come into intimate touch with it, making its acquaintance where it is not slavishly domineered by one particular sect of academicians. The personalities of various authors, the individualities of their styles, the relation of the living power of their language are constantly and closely brought to their minds .. But our students have not the same opportunity, except in their private studies and according to their private tastes. And, therefore, their minds are more liable to come under the influence of some inflexible standard of language manufactured by pedagogues and not given birth to by the genius of artists. I assert once again that those who, from their position and authority have the power and the wish to help our language in the unfolding of its possibilities, must know that in the present stage, freedom of movement is of more vital necessity than fixedness of forms. *

(Modern Review)

తెలుగుభాషా రచయితలకు ఎన్నభై యేళ్ళయి బడిపండితులు సంకెళ్లు తగిలించినారు. బడులలోను కళాశాలలలోను విద్యార్థులు ఇంకా సంకెళ్ళతోనే ఉన్నారు. కొందరు యువకులూ యువతులూ పండితుల బంధులుతెంచి స్వారంత్ర్యము సంపాదించుకొన్నారన్నమాట నిజమేకాని, “సనాతనులు” పండ్లు ఇంకా కొరుకుతున్నారు. స్వాతంత్ర్యము సంపాదించుకొన్నవారు ఉద్రెక్తులయి, బడినుండి సాయంకాలము వెడలి వచ్చిన పిల్లలవలె, యధేచ్ఛముగా విహరించడమువల్ల అట్టే హానికలుగదు. వారి స్వాతంత్ర్యమును అరికట్టడమువల్ల ఎక్కువ హానికలుగుతుంది. వ్యావహారికభాషారచన చక్కగా అభ్యసించినవారు

* ఇప్పుడు బడులలోను కళాశాలలలోను “చలిత్ భాష” అనగా వాడుకలోనున్న బంగాళీభాషలో రచనాభ్యాసము చేయిస్తున్నారు.

మంచిపుస్తకములు వ్రాసి ప్రకటిస్తే అవి సామాన్యులకు అదర్శములుగా ఉపకరిస్తవి. పిల్లలు పెద్దలను అనుకరించినచో మాతృభాష నేర్చుకొంటారు; అట్లే గ్రంథరచన కూడాను. కామేశ్వరరావుగారున్న పార్వతీశ్వరశాస్త్రిగారున్న గ్రంథరచన అభ్యసించి, దానిలో నైపుణ్యము సంపాదించినవారు గనుక వారికి ఉచితమనితోచిన 'నియమాలు' అవలంబించి గద్యకావ్యాలుగాని పద్యకావ్యాలుగాని రచిస్తే, వారి ఉద్దేశము నెరవేరుతుంది. వ్యాకరణాలు పిల్లించి మాతృభాష నేర్చుకోవడము ఎప్పుడూ ఏ దేశములోనూ జరుగలేదు. వాడుకలోఉన్న అస్యభాషలు నేర్చుకోవడమున కయినా వ్యాకరణము అవశ్యకముకాదు; సహవాసము వల్లనే అది అలవడుతుంది

నా భాష పందొమ్మిదో శతాబ్దిదనిన్ని అది నేటివారికి అనుకరణయోగ్యము కాదనిన్ని కామేశ్వరరావుగారు అన్నారు. అవును; నేను ఆ శతాబ్దిలో పుట్టి పెరిగినవాడను గనుక అప్పటి భాష నాకు అలవాటయినది. వారిభాష వారి మనుషులకు పాఠభాష అవుతుంది. అందులో పైపరీత్యమేమీలేదు; హానీలేదు. ఒకరి మాట ఒకరికి తెలియకపోదుకదా! స్వస్తి.

రాజమహేంద్రవరం }
16—12—1938. }

గిడుగు వెంకటరామమూర్తి

తుది విన్నపము *

శ్రీ గిడుగు రామమూర్తి పంతులుగారు

నేడు సుదినం :

మీవంటివారి ధర్మనం కలిగింది. 'ప్రజామిత్ర' పత్రికాసంపాదకులయిన శ్రీ రామబ్రహ్మంగారు నామెడల దయగలవారు గనుక నేటిసాయం కాలం ఈ సభ ఏర్పరిచారు. తెలుగు సారస్వతమందూ తెలుగువారి విద్యాభివృద్ధియందూ ఆభిమానము గల పండితులకున్న కవులకున్న పత్రికా సంపాదకులకున్న నా కట్టకడపటి విన్నపము తెలియజేయడానికి అవకాశం కలుగజేశారు.

నా ఆరోగ్యం చెడిపోయినది. కాలేయంలో గుల్మ పుట్టినది; చికిత్స కోసం చెన్నపట్టణం వచ్చాను. అట్టేకాలం జీవించగలనని తోచదు. జీవించి ఉన్నా చాలా కృశించిపోయి ఉన్నాను. గనుక మునుపటిలాగున మరి ఉపన్యాసాలు చేయలేను.

అందుచేత ఇదే నాకట్టకడపటి విన్నప మంటున్నాను, ఇంక జరుగవలసిన పని మీకే అప్పగిస్తున్నాను. మీరే సాగించవలెను.

ఇప్పుడు లోకంలో పత్రికలు చేస్తూ ఉండే పని సామాన్యమయినది కాదు. పత్రికాసంపాదకులు సామాన్యులుకారు. ప్రభుత్వపర్గాన్ని, మంత్రి పర్గాన్ని, పరిపాలనావిధానాన్ని మార్చివేయగల శక్తి పత్రికలకున్ను, పత్రికా సంపాదకులకున్ను ఉన్నది. పత్రికలకు అదీ ఇదీ అనికాదు; అన్నివిషయాల తోను సంబంధముంటుంది. పత్రికా సంపాదకులు అన్ని విషయాలగురించిన్నీ వ్రాయగల సమర్థత, ప్రజల గలవారు కాకపోయినా ఆయా విషయాలలో అనుభవము గల ప్రజావంతులచేత సకల విషయాలగురించిన్నీ వ్రాయించి దేశంలో విద్య వ్యాపింపజేయగలరు.

ప్రజలలో విద్య వ్యాపింపజేయడమూ, ప్రజల ఆరోగ్యము కాపాడడమూ, ప్రజల సౌఖ్యము పోషించడమూ సంఘంలోని పెద్దలు చేయవలసిన పని అంటే అదేమో ప్రజల సుద్ధరించడానికి చేయవలసిన ధర్మకార్యమని ఆలోచించకూడదు. భాగ్యవంతులయిన పెద్దలు తమ ఆరోగ్యం కాపాడుకొనవలసినట్లే ప్రజల ఆరోగ్యం కాపాడవలెను.

* ౧౫-౧-౪౦ తేదీని శ్రీ పంతులుగారు ప్రజామిత్ర కార్యాలయములో చేసిన ఉపన్యాససారాంశము.

ప్రజల ఆరోగ్యం కాపాడకపోతే పెద్దలు ఎన్ని కట్టుదిట్టాలు చేసుకొన్నా అంటురోగాలు వారిని అంటకమానవు. వారి ఆరోగ్యం చెడక మానదు.

ఆవిధంగానే సంఘంలో నిరక్షరకుళ్లు ఎక్కువగా ఉన్నంతకాలము సంఘం వృద్ధిలోకి రాదు. సౌఖ్యమన్నది సంఘంలోని భాగ్యవంతులూ, పెద్దలూ, సామాన్య ప్రజలతోపాటు సమాంశులుగా అనుభవించవలసినదేకాని తా మొక్కరే అనుభవించవలసినదికాదు. ప్రజలలో విద్య వ్యాపిస్తేకాని సంఘం వృద్ధిలోనికి రాదు.

ఐతే, ప్రజలలో వ్యాపించవలసిన విద్య ఈ కాలానికి పనికిరాని ప్రాచీన కావ్యాలు వ్యాకరణాలు చదివించడంవల్ల రాదు. ఇంగ్లండులో కూలివాండ్లు కమ్మర్లు మొదలైన వాండ్లు షేక్స్పియర్, మిల్టన్ మొదలైన మహాకవుల గ్రంథాలు చదువమంటే చదువరు.

“మాకు కడుపునిండా తిండి దొరికే మార్గం చెప్పండి. మా వృత్తులకు సంబంధించే విద్యలు మాకునేర్పండి” అంటారు. అందుచేత, వాళ్ళకోసం ఇది వరకున్న విద్యావిధానమంతా మార్చవలసి వస్తున్నది. కర్మాగారాలన్న ప్రదేశాలకు విద్యార్థికులుపోయి వాళ్ళకు తెలిసే భాషలో ఉపన్యాసాలిస్తూ, ఉపన్యాస విషయాలు చర్చిస్తూ ప్రజలకు జ్ఞానము, వివేకము కలుగజేస్తున్నారు.

రేడియో ప్రసంగాలవల్లను, పత్రికలవల్లను, పుస్తకాలవల్లను ప్రజలలో విద్య వ్యాపిస్తూ ఉన్నది. ఇంగ్లండు మొదలైన పాశ్చాత్యదేశాలలో కేవలం ప్రజలకోసం పెద్ద సారస్వతం పుట్టి వృద్ధిపొందుతూ ఉన్నది. అది అంతా ప్రజల భాషలోనే ఉంటుంది. ఆవిధంగానే మన దేశంలోకూడా ప్రజలలో విద్య వ్యాపించడానికి అనుకూలమైన గ్రంథాలు కావలెను, ప్రజలు తమభాషలో వ్రాయడానికి చదవడానికి సమర్థులు కావలెను.

ప్రజలలో విద్య ఎక్కువగా వ్యాపింపజేయడానికి, సవీనాశయములకు అనుకూలంగా అందరిలోను హృదయపరిచిత్తనం కలుగజేయడానికి ఎక్కువగా తోడుపడేవి పత్రికలే: కనుక పత్రికా సంపాదకులకు నా విన్నపము తెలియజేస్తున్నాను.

సుమారు 30 సంవత్సరములై పర్తమాండ్రభాషా ప్రయోజనముగురించి పాటుబడుతూ ఉన్నాను. వ్యావహారిక భాషాగౌరవమును నిలబెట్టడానికి నేను ప్రయత్నిస్తూఉంటే దానిని పడగొట్టడానికి ఆంధ్రసాహిత్య పరిషత్తువారు పని చేస్తూ వచ్చారు.

మొదట నేనూ నామిత్రుడు గురజాడ అప్పారావు, మాకు తోడుగా మరి ఇద్దరు ముగ్గురు మాత్రమే ఈ ఉద్యమము ప్రారంభించాము. తక్కిన

తెలుగువా రందరూ మాకు ప్రతికూలంగా ఆంధ్రసాహిత్య పరిషత్తువారితో కలిసి మా ఉద్యమాన్ని ఎదిరించినవారే.

ఆ కాలంలో ఆంధ్రసాహిత్య పరిషత్తువారి ప్రతిష్ఠా, గౌరవమూ, ప్రాథవమూ ఎక్కువగా ఉండడంవల్లనూ వ్యావహారికభాషాప్రయోజనము సరిగా బోధపడకపోవడంవల్లనూ ఆ పరిషత్తువారి అభిప్రాయము ననుసరించి తెలుగు దేశమందలి పెద్దలందరూ తీర్మానాలుచేసి గవర్నమెంటువారికి ఎక్కువగా ఒత్తిడి కలిగించి వాస్తవమైన దేశభాష బడిపిల్లలు అభ్యసించకుండా చేశారు.

అప్పుడు “నిజమైన సంప్రదాయము” అనేపేరను చిన్నవ్యాస మొకటి రచించాను. అది శ్రీ వావిళ్ళ వేంకటేశ్వరశాస్త్రిలుగారు అచ్చువేయించి ప్రకటించారు. అందులో విద్యార్థులు చదువుకొనే గ్రంథాలన్నీ మనుషూర్వులు వ్యావహారిక భాషలోనే రచించేవారని కొన్ని నిదర్శనాలు చూపించాను.

దేశంలో అందరూ మీ వాదానికి ప్రతికూలంగా ఒత్తిడి కలుగజేస్తున్నారు గనుక వ్యావహారిక భాషాప్రయోజనం అంగీకరింపజాలమని గవర్నమెంటువారున్ను యూనివర్సిటీవారున్ను అనడంచేత, తెలుగుదేశమంతా తిరిగి నిజమైన సంప్రదాయం తెలియబరచి ప్రచారం సాగించాను.

పరవస్తు చిన్నయసూరి కావ్యభాషలో తననీతిచంద్రిక రచించి గద్యరచనకు కావ్యభాషాసంప్రదాయం తెచ్చిపెట్టక పూర్వము వ్యావహారిక భాషలో సకలవిధములైన గద్యరచనలు సాగుతూ ఉండేవని రుజువుచేయడానికి వ్యావహారికభాషలో రచించిన వ్రాతపుస్తకాలూ మొట్టమొదట అచ్చుపర్ణ పుస్తకాలూ కొన్నిసంపాదించి అవి పట్టుకొని తెలుగుదేశంలో ఉన్న కాలేజీలకువెళ్ళి అక్కడి పండితులకూ ఉపాధ్యాయులకూ చూపించాను. చాలాచోట్ల సభలలో ఈ విషయమై ఉపన్యాసాలిచ్చాను

1916-వ సం॥ నవంబరు 19-వ తేదీని కొవ్వూరిలో జరిగిన ఆంధ్రసార స్వత మహాసభలో చందలకొలది తెలుగుపండితులూ కవులూ నావాదమంగీకరించారు. 1919-వ సం॥ ఫిబ్రవరి 28-వ తేదీని రాజమహేంద్రవరమందు కీ॥ శే॥ కందుకూరి వీరేశలింగంపంతులుగారు అధ్యక్షులుగా వర్తమానాంధ్ర భాషాప్రవర్తక సమాజము స్థాపించుటకు ఏర్పాట్లు జరిగినవి.

రాని పంతులుగారు మరి మూడుమాసములకే పరమపదము పొందుట వల్ల వారి తోడ్పాటు మా సమాజమునకు లేకపోయినది. అయినా మాఉద్యమం సాగకపోలేదు.

1919 సం॥ లోనే నా “తెలుగు” పత్రిక ప్రకటించి అందులో వ్యావహారిక భాషాప్రయోజనం గురించి, ఆంధ్ర పండితభిషక్కుల భాషాభేషజం

గురించి, ఆంధ్రభాషా పరిణామముగురించి వ్యాసాలు రచించి ప్రకటించాను. అవి చాలమంది పండితులూ కవులూ చదివారు. క్రమక్రమముగా నా వాదము ఆమోదించే వారినంఖ్య అధికమవుతూ వచ్చింది. పత్రికా సంపాదకులందరూ తమ పత్రికలందు వాడుకభాషలో రచించిన వ్యాసాలకు కొంచెము కొంచెముగా నైనా అవకాశం కలుగజేస్తూ వచ్చారు.

తుదకు 1926 సం॥ తణుకులో ఆంధ్రసాహిత్యపరిషత్ సాంవత్సరికోత్సవము జరిగినప్పుడు సభలోనివారు అందరూ కాకపోయినా అనేకులు వ్యావహారిక భాషాప్రయోజనం అంగీకరించారు. దానిలో పరిషత్తు పెద్దలు ఉపద్రవము జరిగిపోయినట్లుగా భయపడి అటుపైని జరిగే సాంవత్సరికోత్సవములలో అటువంటి తీర్మానాలు మరి కాకుండా ఉండేటట్లున్న వ్యావహారిక భాషావాదు రెవరూ తమ పరిషత్తులో సభ్యులుగా చేరకుండా ఉండేటట్లున్న కట్టుదిట్టాలు చేసుకొన్నారు.

దేశంలో అంతకంతకు వ్యావహారిక భాషావాదము అంగీకరించినవారి సంఖ్య ఎక్కువగుట చేతను ఆంధ్రసాహిత్య పరిషత్తువారి ఉద్దేశములను ఆమోదించేవారి సంఖ్య తక్కువగుటచేతను ఆ పరిషత్తు ఊణించినది: పరిషత్ పత్రిక మరి కనబడదు. నా వాదమును పూర్తిగా ఆమోదించిన నా మిత్రులు 'నవ్యసాహిత్య పరిషత్తు' స్థాపించి "ప్రతిభ" అనే పత్రిక ప్రకటిస్తున్నారు. ఆ పత్రికేకాదు, అన్ని పత్రికలున్నూ వ్యావహారిక భాషా ప్రయోజనమును అంగీకరించినవి.

వందలకొలది కవులూ పండితులూ తమ వాడుకభాషలో రచన సాగిస్తున్నారు. ఇంతమట్టుకైనా నాకృషి ఫలించినందుకు నేను కృతార్థుడ నైనానని సంతోషిస్తున్నాను. కాని బడులలోను కాలేజీలలోను ప్రభుత్వమువారున్న విశ్వవిద్యాలయములవారున్న వ్యావహారిక భాషాప్రయోజనము అంగీకరించే వరకు నా వాదముపూర్తిగా నెగినదని నేను భావించలేను. 'దేశంలో అందరున్న మీకు ప్రతికూలంగా ఉన్నారు. గనుక వ్యావహారిక భాషాప్రయోజనము మేము అంగీకరించలేమని గదా ప్రభుత్వమువారున్న విశ్వవిద్యాలయమువారున్న 25 సంవత్సరాల క్రిందట అన్నారు.

ఈ 25 సంవత్సరాలలో ఇంతమట్టుకు పరిపర్తనం జరిగింది గనుక ఇకనైనా బడులలోను కాలేజీలలోను వ్యావహారికభాష మూలంగా విద్య సాగేటట్లు చూడవలసిఉన్నది. ఆంధ్ర విశ్వవిద్యాలయమువారు నాకు 'కళాప్రపూర్ణ' బిరుదు అనుగ్రహించడం నా గ్రాంథికభాషా పాండిత్యానికి కాదుగదా! నా వ్యావహారిక భాషావాదము ఆమోదించే ఈ గౌరవము నాకు ప్రసాదించా రనక తప్పదు.

నన్ను గౌరవించినందుకు నేను కృతజ్ఞుడనే కాని వ్యావహారిక భాషా ప్రయోజనము ఆంధ్ర విశ్వవిద్యాలయమువారు అంగీకరించి ఆచరణలో పెట్టిన దాకా నేను పూర్తిగా కృతకృత్యుడైనానని సంతోషించలేను.

ఈ నడుమ విశ్వవిద్యాలయమువారి తెలుగుపరీక్షలలో వ్యాసరచనకు ఒక విషయంగా రేడియో ప్రసంగములపంటి ప్రసంగ మొకటి వాడుక భాషలో విద్యార్థులు రచించేటట్లు ఏర్పరచవలసిన దని ఎకడెమిక్ కౌన్సిలులో ఒకరు తీర్మానం ప్రవేశపెడితే అది బోర్డు ఆఫ్ స్టడీజువారి అభిప్రాయానికి పంపించాలన్నారు.

ప్రభుత్వమువారు బడులలో ఎందుకూ పొందిని దిక్కుమాలిన కృత కాంధ్రభాషలో రచించిన వాచకాలే కాపతెనంటున్నారు; వాడుకభాషలో రచించిన పుస్తకాలు “అప్రూవ్” చేయమంటున్నారు.

ఎందుచేత? వ్యావహారిక భాష అంటే గ్రామ్యమన్న దురభిప్రాయం మన పెద్దలికి వదలలేదు. వ్యావహారిక భాషే వాస్తవమైన మాతృభాష అన్న విషయం ఎంత చెప్పినా వారు గ్రహించడం లేదు. ఏమిచేయను? వ్యావహారిక భాషను గ్రామ్యమనకూడదని మరియొకసారి గట్టిగా నచ్చచెప్తున్నాను.

గ్రామ్యశబ్దము పారిభాషికశబ్దము. గొల్లలు మొదలయిన పామరుల భాష గ్రామ్యమని సంస్కృత సారస్వతములో అలంకారికు లన్నారు, లక్షణ విరుద్ధమయిన భాష గ్రామ్యమని తెలుగు పండితులన్నారు. ఏ అర్థంలో చూచినా మన వ్యావహారిక భాషకు గ్రామ్యమన్న పేరు అన్వయించదు.

ఎందుచేతనంటే, నేను గత 30 సంవత్సరములనుండి సమర్థిస్తూ వచ్చిన వ్యావహారిక భాష శిష్టజన వ్యావహారిక భాషే కాని గొల్లలు మొదలయిన పామరులు పలికే గ్రామ్యభాష కాదు.

లక్షణ విరుద్ధమైన భాష గ్రామ్యమన్న సూత్రము మన శిష్టజన వ్యావహారిక భాష కెంతమాత్రము పర్తించదు. ఎందుచేతనంటే ఆ సూత్రము కల్పించిన లక్షణకర్త ఉద్దేశించిన భాష భారతాది ప్రాచీన కావ్యములలోని భాష.

అయితే మన వ్యావహారిక భాషకున్న ప్రాచీన కావ్యభాషకున్న సంబంధమే లేదా అంటే రేకపోలేదు. సంస్కృత సారస్వతంలో వైదికభాషకున్న లౌకికభాషకున్న గల సంబంధంపంటి సంబంధం ఉన్నది.

మన ప్రాచీన కావ్యభాష వైదికభాషవంటిది. వ్యావహారిక భాష లౌకిక భాషవంటిది. లౌకికభాషకు లక్షణం చెప్పిన పాణిని, కాత్యాయనుడు, పరంజలి లోకంలో ఉన్న వాడుకభాష ప్రమాణంగా గ్రహించి సూత్రాలు, వార్తనాలు, ఇష్టులు రచించారు గాని వాల్మీకి వ్యాసాదులు రచించిన గ్రంథాలలోని భాష ప్రమాణంగా చూపించలేదు.

ఇంగ్లండు దేశములో చక్రవర్తిగారు, మంత్రులు, విషవృక్షులు, వక్త్రులు, ఉపాధ్యాయులు మొదలయిన పెద్దలందరూ శిష్టులే. వారి వ్యావహారిక భాషలోనే గ్రంథాలు రచిస్తున్నారు, విద్య బోధిస్తున్నారు, ఉపన్యాసాలు లిస్తున్నారు. ఆ భాషలోనే మన గవర్నరుగారు రేడియో ఉపన్యాసాలు ఇచ్చారు.

ఆవిధంగానే న్యాయమూర్తులయిన సర్ జేపా రామేశంగారు, ఆంధ్ర విశ్వవిద్యాలయ కళాశాలాధ్యక్షులయిన విస్సా అప్పారావుగారు పండితులును కవులునుఅయిన చెళ్ళపిళ్ళ వేంకటశాస్త్రిగారు, వేటూరి ప్రభాకరశాస్త్రిగారు, విశ్వనాథసత్యనారాయణగారు మొదలయిన పెద్దలు తమ వ్యావహారిక భాషలో రేడియో ప్రసంగాలు చేశారు.

పీ రందరూ శిష్టులే, వీరిభాష వర్తమాన శిష్టజన వ్యవహారాండ్రభాష. వీరెవ్వరూ శిష్టులు కారంటే మన ఆంధ్రదేశంలో ఇంతెవ్వరు శిష్టులు కాగలరో నాకు తెలియదు.

వ్యావహారికభాష గ్రంథరచన కుపకరించ దనడానికి గొప్పకారణంగా భాషలోని మాండలికరూపభేదాలు చూపిస్తూ ఉంటారు కొందరు.

వాడుకభాష ఒకమండలంలో ఒక విధంగాను మరి ఒక మండలంలో మరి ఒక విధంగాను ఉంటుంది.

అక్కడి వారిమాటలు ఇక్కడివారికి ఇక్కడివారిమాటలు అక్కడివారికి తెలియవు. సర్కారు జిల్లాలవాండ్లు వచ్చు అంటారు. రాయలసీమవారు బేడలంటారు. వారు 'అద్దె' అంటే వీరు 'బాడుగ' అంటారు. వారు 'చెక్క' అంటే వీరు 'వక్క' అంటారు; వారు 'అనపకాయ' అంటే వీరు 'సొరకాయ' అంటారు గనుక వాడుకభాష గ్రంథరచనకు పనికిరాదంటారు.

ఈ వాదం 30 సంవత్సరములనుండి చేస్తూనే ఉన్నారు. అందుకు సమాధానం చెప్తూనే ఉన్నాను. నా సమాధానం విననట్లుగానే మళ్ళీ మళ్ళీ అదే వాదం చేస్తూఉంటారు. ఖండితమైన వాదం ఎక్కువసార్లు చేస్తూఉంటే దాని కేమైనా బలం వస్తుందా?

లోగడనే ఈవాదం బయలుదేరినప్పుడు "సరే మీరన్నమాట నిజమే. ఒక మండలం వారి వ్యవహారంలో వచ్చు, అద్దె, చెక్కలు, అనపకాయ అనే మాటలున్నవి. అవి రెండో మండలంవారి వ్యవహారంలోలేవు. ఆరెండో మండలంవారి వ్యవహారంతో వాటికి సరిగా బేడలు, బాడుగ, వక్కలు, సొరకాయ అనే మాటలున్నవి. ఇవి మొదటి మండలంవారి వ్యవహారములోలేవు.

"అయితే ఏమంటారు? తమ మండలములో లేక ఇతర మండలములో ఉన్నమాటలే వాడాలంటారా? ఏమాటలూ వాడరాదంటారా?

“ఈ మాటలలో ఏదీ వాడకూడదంటే ఆ విషయం వ్రాయవలసి వచ్చి నప్పుడు ఏలాగు వ్రాయడము? ఏమాట ప్రయోగించము? సౌరకాయావద్దు; ఆనపకాయా వద్దూ ‘అలాటూ’ అని సంస్కృతంమాట వాడమంటారా? అని నేను అడిగినప్పుడు నా ప్రతివక్షలు ఒకరి మొగము ఒకరు చూచుకొని మారు మాటాడలేక ఊరుకున్నారు.

మాండలిక శబ్దాలు అన్ని భాషలలోను ఉంటవి. అన్నీ సాధువులే. భాషాలక్షణం చేసేవారు ఈ రూపాలన్నీ సేకరించి అనుశాసిస్తారు.

పాణిన్యాదులు అలాగే చేశారు. ప్రాచాం—ఈరూపము, ఉదీచాం—ఈ రూపము అంటూ అనేకంగా మాండలిక శబ్దాలు అనుశాసించారు.

మన తెలుగు కవులు మాండలిక శబ్దాలు వాడుక చేశారు. ‘పప్పు’ శ్రీనాథుని హరవిలాసంలోను, ‘బేడలు’ ఆముక్తమాల్యదలోను ప్రయుక్తము లయి ఉన్నవి.

మాండలియకశబ్దాలు వ్యావహారిక, భాషాప్రయోజనానికి ప్రతిబంధక మనేవారికి లక్షణ సంప్రదాయం తెలియదని చెప్పాలి.

“ కేశవ! యాండ్రులు నానాదేశంబులయందు నిలిచి తెలుగులె తత్త ద్దేశోక్తు లంట బలికన నా శబ్దము లన్యదేశ్యజాండ్రము లయ్యెన్”

అని అప్పకవి చెప్పలేదా? ఆంధ్రభాషార్థవము ఆంధ్రనామసంగ్రహము మొదలయిన నిఘంటువులలో ఈ మాండలియక శబ్దాలు చేరలేదా? ఇవి అన్నీ శబ్దరత్నాకరములోని కెక్కలేదా?

ఎవరివాడుకలో ఉన్నమాటలు వారుపయోగిస్తారు. ఆ మాటలు తమ మండలము వారికేకాని తక్కిన మండలమువారికి తెలియవన్న విషయం తెలియద మేలాగు? మాండలియక శబ్దాలనుగురించి మా ప్రతివక్షలు చేసేవాడం సారంలేనిది. దీనిని గురించి సవిస్తరంగా నా “బాలకవి శరణ్యం”లో వ్రాసి ఉన్నాను. (చూ. పు. 271 - 274)

ప్రాచీన కావ్యభాష నేడున్ను పిల్లలచేత చదివించి అందులోనే వారిచేత వ్రాయించరాదా? అది అందరికీ సామాన్యభాష అంటారు కొందరు. అది అందరికీ అన్యభాష వంటిదే. అది ఎవరికీ పట్టుపడకపోవడములోనే ‘సామ్యం’ అంటాను నేను.

ప్రాచీన కావ్యభాష పట్టుపడవలెనంటే సంస్కృతభాష బాగా రావాలి. తెలుగు ప్రబంధాలు, కావ్యాలు అప్పీచదివి అందులోని భాషారూపాలు గ్రహించాలి. అర్థానుస్వార శకటరేఫనిర్ణయాలు గుర్తించాలి. ఇంతచేసినా ఆ కావ్యభాష కొంతవరకు అర్థం చేసుకోవడం సాధ్యమయితే కావచ్చునేమో కాని అది నిర్దు



ష్టంగా వాడడం ఇదివరకే సాధ్యంకాలేదనీ, సాధ్యంకావడం అసంభవమనీ నేను బాహుటంగా చెప్పగలను. మహామహోపాధ్యాయ కొక్కొండ వేంకటరత్నం పంతులుగారికి, రావుబహదూర్ కందుకూరి వీరేశలింగం పంతులుగారికి గ్రాంథికాంధ్రభాష రాదనీ సంస్కృతభాష రాదనీ వారి గ్రంథాలలోని తప్పులు చూపించారు కళాప్రపూర్ణులయిన వేదం వేంకటరాయశాస్త్రిగారు. వారు తప్పులు ఒప్పులుగాను ఒప్పులు తప్పులుగాను చెప్పారని చూపించి ప్రాచీన గ్రాంథికాంధ్రభాష వారికి బాగుగా పట్టుపడలేదని నేను రుజువు చేశాను.

నేను రచించిన మిథ్యావవాదము, ఆంధ్రపండిత భిషక్కుల భాషాభేదము చదివితే మీ కీ విషయం స్పష్టమవుతుంది. నాకు పూర్తిగా పట్టుపడిందని నేను చెప్పుకోవడంలేదు. ప్రాచీన కావ్యభాష ఎవరికీ చక్కగా రాదనే చెప్తున్నాను. అది పట్టుపడడం ఆసాధ్యమని ఎందుకంటున్నానంటే—అది పూర్తిగా తెలుసుకోడానికి తగిన సాధనాలు తక్కువ.

ఏ కవియైనా తన కావ్యములలో తనకాలంలో ఉన్న భాషంతా పూర్తిగా వాడుక చేయడానికి అవకాశ ముండదు. గనుక కావ్యాలలోనికి రానిభాష మనకు పోయినట్లేకదా. కొన్నిశబ్దాలు అకార మధ్యములలో—ఉకార మధ్యములలో చెప్పలేము. కొన్ని శబ్దములలోని వర్ణములు పరుషములో సరళములో చెప్పడం కష్టము. ఏకవచనములో మాత్రమే కనబడుతూఉన్న శబ్దాలకు బహువచన రూపము లెట్లుంటవో చెప్పలేము. బహువచనములో మాత్రమే కనబడుతూఉన్న శబ్దాలకు ఏకవచన రూపము లెట్లుంటవో చెప్పలేము. కొన్ని విభక్తులలో మాత్రమే కనబడుతూఉన్న శబ్దాలకు తక్కిన విభక్తిరూపాలెట్లుంటవో చెప్పడం కష్టము. కొన్ని శబ్దాలు కావ్యాలలో ఉన్నా నిఘంటువులలో కనబడవు; కొన్ని శబ్దాలు గ్రాంథికభాషలో కనబడకపోయినా నిఘంటువులలో ఉన్నవి.

గ్రాంథికభాషలో శబ్దరూపాలు ఎట్లున్నవో అర్థానుస్వారము, శకటరేఫము ఏమే శబ్దాలలో ఉన్నవో, ఎందులో లేవో తెలుసుకోవడము ఎంతకష్టమో చూడండి. ఏదైనా ఒక రూపముగురించి తగవువచ్చినా, సందేహం కలిగినా అది గ్రాంథికభాషలో లేదు; తప్పు అని చెప్పడం ఎంతసాహసమో అలోచించండి.

గ్రాంథికాంధ్రము పెద్దపెద్ద పండితులకే సరిగా తెలియనప్పుడు, అది చిన్నచిన్న బడిపిల్లలకు విధించడము కార్యమవునా, కాదా—అలోచించండి. లోకంలో ఏదైనా ఒకవృత్తి అవలంబించి బతుకుదామని అలోచించి కాస్త షడుపూ వ్రాతా నేర్చుకొని తమకు కావలసిన విషయము బోధించే పుస్తకాలు చదువుకొన్నప్పుడు సామాన్యులచేత దారీ తెన్ను లేని ఈ గ్రాంథికభాషలో రచించిన వాచకాలు చదివిస్తే ఏమిఫలము కలుగగలదు ?

20 ఏండ్లు చదువుకొని 30 ఏండ్లు ఉపాధ్యాయులై ఉన్న వండితులకే కాని, ఈ గ్రాంథికభాష నాలుగు క్లాసులు చదివి ఏదో ఒకవృత్తి అవలంబించే వాండ్రకు ఎందుకు ఉపచరిస్తుంది? వాండ్రకు వాండ్ర వాడుకభాషలో పొందికగా వ్రాయడము నేర్పిఉంటే అది ఉపచరించును. అది నేర్పరు. ఈ గ్రాంథికభాష రాదు. అందుచేత, వాండ్లు రెంటికీ చెడి యథాప్రకారంగా నిరక్షరకుఱు లవుతారు.

దేశభాషద్వారా విద్య బోధిస్తేనేకాని ప్రయోజనం లేదు. శిష్టజన వ్యాప హారిక భాష లోకంలో సదా వినబడుతూ ఉంటుంది. అది జీవంతో కలకల లాడుతూ ఉంటుంది. గ్రాంథికభాష గ్రంథాలలో కనబడేదే కాని వినబడేదికాదు. ప్రతిమవంటిది. ప్రసంగాలలో గ్రాంథికభాష ప్రయోగిస్తూ తిట్టుకొన్నా సరసా లాడుకొన్నా ఎంత హాస్యాస్పదంగా ఉంటుందో చూడండి.

గ్రాంథికభాషయెడల నాకు ఆదరము లేకపోలేదు. ప్రాచీనకావ్యాలు చదువవద్దనీ విద్యార్థులకు నేర్పవద్దనీ నేననను. గాని ఆ భాషలో నేడు రచన సాగించడానికి పూనుకోవడము వృథా అంటున్నాను. నిర్దుష్టంగా ఎవరున్ను వ్రాయలేరు. వ్రాయగలిగినా వ్రాసేవారికీ కష్టమే. వినేవారికీ కష్టమే. వ్రాసేవాం డ్లేమిచేస్తున్నారు? భావం తమసొంత (వాడుక) భాషలో రచించుకొని గ్రాంథికీ కరణం చేస్తున్నారు. అది చదివేవాండ్లు వినేవాండ్లు తమ సొంత వాడుకమాటల లోకి మార్పుకొని అర్థం చేసుకొంటున్నారు. ఎందుకీ వృథాప్రయాసం;

స్వరాజ్యం కావలెనంటున్నాము. ప్రత్యేకాంధ్రరాష్ట్రముకోసం చిక్కు పడుతున్నాము. ప్రజాస్వామిక పరిపాలనం కోరుచున్నాము. ఇటువంటి పరిస్థితు లలో మన ప్రజలకు. సామాన్యజనులకు ఏభాషద్వారా జ్ఞానం కలుగచేయవలసి ఉంటుందో, ఏభాషలో గ్రంథరచన సాగించవలసి ఉంటుందో ఆలోచించండి. మీ చేతులలో పత్రికలున్నవి. పత్రికలద్వారా మీరు ఎంతైనా చేయగలరు.

